


# કાલદાસ

કાલદાસ



ब.सं. १०१

मराठ्यांचे पराक्रम



बुंदेलखंड प्रकरण.



हे पुस्तक

दत्तात्रय बळवंत पारसनीस

ह्यांनी लिहिलें,

ते

मुंबईत,

‘निर्णयसागर’ छापखान्यांत छापून प्रसिद्ध केले.

सन १८९५.

प्रकाशकः—रामचंद्र आपाजी चितळे,  
शुभसूचकचे मालक, सातारा.

कागदी बांधणी १। रुपया.

कापडी बांधणी १॥ रुपया

१००

२

( या पुस्तकाभर्षी भव हक पुस्तकार्याने सन १८६७ च्या २५ व्या  
अवध्याप्रमाणे रजिस्टर करून आपणाकडे ठेविले आहेत ) ।

हे पुस्तक  
स्वदेशाच्या इतिहासाविषयीं  
अभिमान व प्रीति बाळगणाऱ्या  
सर्व  
देशबांधवांस  
प्रेमपूर्वक  
समर्पण केले आहे.

ग्रंथकर्ता.

P. 0. 0  
1. 1

“ Here are men who fought in gallant actions  
As gallantly as ever heroes fought,  
But buried in the heap of such transactions  
Their names are rarely found nor often sought ”  
—Byron.

सधर्मीं रणधीर वीर करिती तैशा करोनी कृती  
हा ! हा !! हे असती इथे पड्डले योद्धे प्रतापी किती  
गेल्या कालवर्षे पराक्रमकथा त्याच्या विनाशाप्रती  
होते कोण कुठील ते न उरली ह्याचीहि आता स्मृती !

इ. १०९  
२



इतिहासोत्तमादस्माज्जायन्ते कविवुद्धयः ।  
पंचभ्य इव भूतेभ्यो लोकसंविधयस्त्रयः ॥ १ ॥  
इतिहासप्रदीपेन मोहावरणघातिना ।  
लोकगर्भगृहं कृत्स्नं यथावत् संप्रकाशितम् ॥ २ ॥

महाभारत

स्वदेशाच्या इतिहासापासून राष्ट्रास किती फायदे होतात हे आज निराळें सांगण्याची आवश्यकता राहिली नाही सांप्रत ज्ञानप्रसाराच्या योगाने आह्मास जी थोडीशी जागृतावस्था प्राप्त झाली आहे, तिच्यामुळे आमच्या पूर्व स्थितीचे आह्मास थोडे थोडे स्मरण होऊ लागून आमच्या प्रतापी पूर्वजांच्या कर्णप्रिय कथा व त्यांच्या अलौकिक कृति अवलोकन करण्याची इच्छा होऊ लागली आहे ही मोठ्या आनदाची गोष्ट आहे. आजपर्यंत ह्या विषयाची अभिरुचि आमच्या ठिकाणी व्हावी तितकी उत्पन्न न झाल्यामुळे आमच्या देशाचा (विशेषत महाराष्ट्रीयाचा) खरा इतिहास प्रसिद्ध करण्याकडे एतद्देशीय विद्वानांचे लक्ष लागले नव्हते तथापि महाराष्ट्रीयाचा परिचय असणाऱ्या ग्रॉन्डफ आणि स्कॉट वेरिंग ह्या दोन आंग्ल गृहस्थांनी तो यथामति लिहिला आहे त्यामध्ये त्यांनी पुष्कळ परिश्रम करून चांगली माहिती दिली आहे परंतु त्यांच्या देशभिन्नत्वामुळे, आचारभिन्नत्वामुळे व इतर कित्येक कारणांमुळे त्यांत बरेच दोष राहिले आहेत व तसें होणे साहजिकच आहे ह्या

परकीय लोकांनी लिहिलेल्या इतिहासावरच आजपर्यंत चालढकल चालली होती; परंतु मध्यतरीं निस्सीम स्वदेशाभिमाना व इतिहासभक्त कै० विष्णुशास्त्री चिपळूणकर ह्यांनी महाराष्ट्रजनाच्या ठिकाणीं स्वदेशाच्या इतिहासाचें महत्त्व उत्तम प्रकारें ठसविल्यामुळें एक दोन विद्वान् गृहस्थांस मराठ्यांच्या इतिहासाचें खरें साधन ज्या ऐतिहासिक वखरी, पत्रें, यादी वगैरे, त्या जुन्या लोकाकडून मिळवून प्रकाशित करण्याची इच्छा उत्पन्न झाली त्याचें उत्तम फल 'काव्येतिहाससंग्रह' हें होय ह्या संग्रहामध्ये ज्या वखरी व जे लेख प्रसिद्ध झाले आहेत, त्यांच्या योगानें महाराष्ट्राच्या इतिहासाचें वरेंच पुनरुज्जीवन झाल्यासारखें होऊन पुष्कळ लोकांच्या अतःकरणात आपल्या विक्रमशाली पूर्वजाविषयीं व त्यांच्या अलौकिक कृतींविषयीं अभिनदनीय पूज्यबुद्धि उत्पन्न झाली आहे, व त्यांना त्यांच्या रमणीय चरित्रकथा वाचण्याची वरीच गोडी लागली आहे त्यात शका नाही तथापि तेवढ्यानें महाराष्ट्राच्या इतिहासाची परिपूर्णता झाली असें समजून स्वस्थ वसणें योग्य होणार नाही.

'काव्येतिहाससंग्रह'द्वारे महाराष्ट्राच्या खऱ्या इतिहासाची वरीच सामुग्री प्रसिद्ध झाली आहे, व तिच्या योगाने त्यांची योग्यता अधिक व्यक्त झाली आहे तथापि ज्याच्या योगानें बहुजनसमाजाची चित्तवृत्ति उल्लसित होऊन त्यांच्या अतःकरणांत स्वदेशाभिमान व स्वदेशप्रीति ह्या दोन अमूल्य गुणांची स्फूर्ति होईल व आपल्या प्रतापी पूर्वजांच्या उत्तम गुणाचें अनुकरण करण्याची विशेष प्रेरणा होईल अशा प्रकारचे इतिहासग्रंथ अद्यापि प्रसिद्ध झाले नाहीत, एवढेंच नव्हे, तर अत्यंत दुखाची गोष्ट ही कीं, महाराष्ट्राच्या इतिहासाचे कित्येक भाग अद्यापि अधकारात लोळत पडले आहेत ! महाराष्ट्राचा इतिहास ह्याणजे छत्रपतींच्या कारकीर्दी किंवा पेशव्यांनीं मारलेल्या दहापाच प्रसिद्ध लढाया एवढ्यात समाविष्ट होत नसून तो सागरासारखा अत्यंत विस्तीर्ण आहे ज्यांनीं आपल्या बाहुबलानें व बुद्धिकौशल्यानें स्वतंत्र राष्ट्रनिर्माण केलें व शेदोनशें वर्षे सर्व हिंदुस्थानावर साम्राज्य चालवून

स्वातंत्र्याचा उपभोग घेतला त्याचा इतिहास अत्यल्प कसा असेल ? शास्त्रीबावानीं 'निवधमाले'मध्ये एके ठिकाणी महाराष्ट्राच्या इतिहासाचें स्वरूप वर्णन करिताना तो कसा असला पाहिजे ह्याबद्दल पुढील उद्गार काढिले आहेत.— “प्रथमारभीं मराठे लोकांची स्थिति शिवाजीमहाराजाच्या पूर्वी कशी होती, त्यास पुढें जें एवढें वैभव प्राप्त झालें, त्यास कारणभूत असे त्याच्या अर्गीं मुळचे गुण कोणते व कितपत होते, व वरील राज्यस्थापकानें त्यांचा विकास कोणते प्रकारानें केला, हिंदुधर्माची स्थिति त्या वेळेस कशी होती व तिनें यवनांच्या अपकर्षास कितपत साह्य केलें, इत्यादि गोष्टी मूळ उपोद्धातांत आल्या पाहिजेत नंतर मावळे लोकांचें वर्णन, शिवाजीचे संवगडे तानाजी, बाजी, येसाजी यांचे वृत्तांत, शिवाजीचें शिक्षण, सैन्यव्यवस्थेचा व राज्यव्यवस्थेचा प्रकार, आरमारी फौजेची तयारी, अवरगजेबाचा दरबार, मोंगलाचें लष्कर, भगवा झेंडा, रामदासाचा राजनीतिपर व धर्मपर उपदेश, तुकारामबोवाचें कीर्तन, वामनाचें पांडित्य व कवित्व, परभू लोकांचें शौर्य, इत्यादि गोष्टी शिवराजाच्या वृत्तांतांत दाखल झाल्या पाहिजेत नंतर सभाजीपासून शाहूपर्यंतच्या इतिहासांत, सैन्यव्यवस्थेंत व राज्यव्यवस्थेंत झालेले फेर, कलुषाचें वर्चस्व, फिरंग्याची सत्ता, बेगमसाहेबांची हकीकत व शाहूचें आपल्या शत्रूच्या घरीं वाढणें, वित्पावनांची पूर्वस्थिति व उत्कर्ष, ब्राह्मणाच्या व मराठ्यांच्या झटापटी, बाळाजीचें चातुर्य व वक्तृत्व, त्याचे दोषे बच्चे याज्ञिकीच्या किंवा कारकुनीच्या कामांत फार तर वाकवगार व्हावयाचे, ते हानिवाल व हासडुबल यांसारखे महावीर बनून शत्रूचे काळ कसे होऊन राहिले तो प्रकार, दोघां भावाची परस्पर प्रीति, मस्तानी व समशेरबहादूर, शूद्र अधिपतींचा अभ्युदय, महाराष्ट्रातील जातिभेदजन्य वैमनस्य मोडून सर्वांचा कट करण्याविषयीं पेशव्यांचा कटाक्ष, शाहूच्या गळ्यातील केवळ ताईत व नून गेल्यामुळें त्यानें अतकाळीं सर्व राज्याधिकाराचें त्यांस केलेलें समर्पण, इत्यादि गोष्टींचा या दुसन्या भागांत अंतर्भाव झाला पाहिजे यापुढें तर मराठ्यांचा इतिहास ह्यणजे साऱ्या हिंदुस्थानचाच इतिहास,



का की चारी मुलखांत त्याचे सत्ताधारी कायम होऊन राहिले तेव्हा नदीचे पात्र रुदावत जातां जाता समुद्रसंगमाच्या स्थानीं जसें अफाट होऊन सागराशीं एकात्मक होऊन जातें, त्याप्रमाणें वरील काळाच्या इतिहासात अवघ्या भारतवर्षाच्या इतिहासाचा अतर्भाव होतो ! यापुढे छत्रपतींचें किंवा पेशव्यांचें घराणें हें मार्गील सूत्र सुदून शिंदे, होळकर, गायकवाड, भोंसले, पवार, बुदले, पटवर्धन इत्यादि शाखाच्या पृथक् विस्तारात शिरावें लागतें. तेव्हा या सर्वांचें यथातथ्य वर्णन ह्याटलें ह्यणजे पुनः वरच्यासारखा प्रत्येकाचा अवांतर परिवार झाला.” अशा तऱ्हेचा जेव्हां आमच्या देशाचा इतिहास प्रसिद्ध होईल तेव्हाच तो महाराष्ट्राचा खरा इतिहास ह्या सत्रेस पात्र होईल

वर सांगितलेल्या नमुन्याचा इतिहास लिहिणें हें अत्यंत महत्वाचें व विकट काम आहे तें करण्याचें चांगले बुद्धिवान्, लेखनकुशल, व इतिहासशास्त्रनिपुण अशा विद्वानानींच मनावर घेतलें पाहिजे व त्यास साहित्यही उत्तम प्रकारचें मिळालें पाहिजे तसा प्रसंग ज्या वेळीं येईल त्या वेळीं आमचा भाग्योदय झाला असेंच ह्याटलें पाहिजे (लिहिण्यास अत्यंत आनंद वाटतो कीं, विद्वन्मुकुटमणि नामदार न्यायमूर्ति रा व महादेव गोविंद रानडे ह्यानी अशा प्रकारचा महाराष्ट्राचा इतिहास लिहिण्याचें मनावर घेतलें आहे व त्याच्या अमोलिक ग्रथानें महाराष्ट्रावर अत्यंत उपकार होणार आहेत) अशा प्रकारचे इतिहासग्रथ तयार करण्याकडे आमच्या महाराष्ट्रीय विद्वज्जनांचें लक्ष लागेल तितकें उत्तमच आहे परंतु त्याच्या अभावीं ज्यास ह्या विषयाची अभिरुचि आहे, त्यांनीं स्वस्थ न बसतां यथाशक्ति प्रयत्न करून जुने ऐतिहासिक लेख, जुन्या वखरी, जुने कागदपत्र हीं मिळविणें व त्याच्या आधारानें अग्रसिद्ध इतिहास लोकापुढें आणणें व तद्वारें कालाचीं अनंत पटलें बसून जीं रत्नें स्मरणांतून नाहीशीं होत चाललीं आहेत, त्याच्या पराक्रमगुणांचें प्रकाशन करणें हें एक अवश्य कर्तव्य होय असें आमचें मत आहे कारण, अशा रीतीनें महाराष्ट्राच्या इतिहासाशीं ज्याचा संबंध आहे अशा सर्व मुत्सद्दयांच्या व सरदारांच्या घराण्यांचे वृत्तांत, व इतर सर्व

३१

राजकीय घडामोडींच्या सविस्तर हकीकती ह्या अप्रसिद्ध झाल्यावांचून महाराष्ट्राचा इतिहास संपूर्ण झाला असे मानतां यावयाचे नव्हते.

मराठ्यांच्या इतिहासांतील जीं काहीं प्रकरणे अद्यापि अनुपलब्ध आहेत, त्यांत तजावरच्या राजघराण्याचा इतिहास व बुंदेलखंडातील मराठी राज्यसत्तेचा इतिहास हीं दोन प्रकरणे मुख्य होत. सूक्ष्म दृष्टीने पाहू गेलें तर मराठी राज्यसत्तेचा उगम कर्नाटकात तजावर प्रांतीं झाला व तिची एक शाखा महाराष्ट्रात येऊन ती तेथील देशस्थिति व कित्येक नैसर्गिक गोष्टी ह्यांच्या योगानें बळावत जाऊन इतकी विस्तीर्ण झाली कीं तिच्या योगानें सर्व भरतखंड व्याप्त होऊन तिचा एक अत्युच्च शेंडा सर्व बुंदेलखंड आक्रमण करून हिमालयापर्यंत जाऊन पोहोंचला परंतु दुःखाची गोष्ट ही कीं, महाराष्ट्राच्या इतिहासामध्ये मराठ्यांच्या राज्यसत्तेचा हा मूळरभींचा भाग व अगदीं शिखरास पोहोंचलेला भाग हे दोन्ही एकसारखेच अनुपलब्ध राहिले आहेत त्यापैकी पहिल्या भागाचें स्मरण होण्यास मद्रास येथें गेल्या वर्षी झालेली राष्ट्रीय सभा व तन्निमित्तानें तजावर प्रांतात झालेला प्रवास हीं विशेष कारण झालीं व त्यास वर निर्दिष्ट केलेल्या विद्वान् गृहस्थाचा 'मराठ्यांच्या इतिहासांतील एक अप्रसिद्ध भाग' ( "An unwritten chapter of Maratha History" ) ह्या नावानें प्रसिद्ध झालेल्या पुणें सार्वजनिक सभेच्या त्रैमासिकातील एका लेखानें विशेष प्रोत्साहन मिळालें त्यामुळें तजावरचा इतिहास ज्ञात करून घेण्याची जिज्ञासा विशेष उत्पन्न झाली व सुदैवानें तत्प्रीत्यर्थ केलेल्या प्रयत्नास चागलें यश येऊन त्याचे काहीं लेख 'केसरी' वर्तमानपत्रात प्रसिद्धही झाले आहेत व लवकरच तो मनोरम इतिहास साकल्येंकरून प्रसिद्ध होईल.

दुसरें प्रकरण, बुंदेलखंडातील मराठ्यांची राज्यसत्ता हें होय. कालचक्राच्या विचित्र गतीनें ज्याप्रमाणें तजावरचीं व महाराष्ट्राचीं स्नेहसूत्रे अगदीं विलुप्त झालीं आहेत, त्याप्रमाणें बुंदेलखंडांतील मराठ्यांचीही तशीच स्थिति झाली आहे. तेथें मराठ्यांनीं अनेक लढाया मारल्या पराक्रम गाजविले, राज्ये संस्थापित केलीं, स्वातंत्र्याचा व वैभवाचा उपभोग

घेतला; परंतु त्याची आजमितीस कालचक्राच्या फेऱ्यामुळे आहीस नुसती ओळखही राहिली नाही ! ज्या बाजीराव पेशव्यांनी आपल्या अतुल शौर्याचा सर्व महाराष्ट्रभरच नव्हे, पण बुदेलखडभर दिव्य प्रकाश पाहून तेथील छत्रसाल नामक वीर्यशाली क्षत्रिय भूपतीस यवनांच्या त्रासातून मुक्त केले व

संत एव सतां नित्यमापदुद्धरणक्षमाः ।

गजानां पंकमज्ञानां गजा एव धुरंधराः ॥ १ ॥

ह्या वचनाची परिपूर्णता करून दाखविली, आणि त्या राजाकडून तीस चाळीस लक्षांचा मुलूख संपादन करून तेथे मराठ्यांचा विजयध्वज अखड फडकत ठेविला, आणि महाराष्ट्राचा व बुदेलखडाचा एक-जीव करून सोडला, त्याचें चरित्र उपलब्ध असावें आणि मराठ्यांस आश्रय देण्याच्या छत्रसाल राजाची बिलकुल माहिती नसावी ही किती शोचनीय गोष्ट आहे ? त्याचप्रमाणे बाजीरावसाहेबां-जवळ शाहिदपेशाची नोकरी करून केवळ आपल्या अलौकिक गुणांनी त्याचें मन प्रसन्न करून तीस चाळीस लक्षांच्या प्रांताची सुभेदारी संपादन करणारे व परक्या देशांत राहून तेथील 'एक सो दुडी न एक बुदेलखडी' अशा प्रमत्त लोकांस अगदीं जेर करून सोडणारे सम-शेरवहादर गोविंदपत बुदेले ह्याचा व त्याच्या घराण्याचा इतिहास महाराष्ट्रीयीयास खीडननावेच्या इतिहासा इतका अनवगत असावा काय ? ज्या पुरुषांनी महाराष्ट्रराज्यसत्तेच्या अभिवृद्धीकरिता आपल्या जिवाकडे न पाहता अनंत कष्ट सीशिले, ज्यांनीं आपलें बाहुबळ व बुद्धिबळ त्यांत सर्वस्वीं खर्ची घातले; ज्यांनीं अनेक पराक्रमाचीं कामें करून पंतप्रधानाकडून शाबासकी मिळविली, एवढेंच नव्हे, तर शिवाजीनें उभारलेल्या हिंदुपदपातशाहीच्या भव्य मदिरावर स्वातंत्र्याचा दिव्य

\* बुदेलखडचे लोक किती प्रमत्त आहेत त्याचें दर्शक ही ह्मण आहे. हिचा अर्थ दिहीचे शहर लोक आणि बुदेलखडचा एक मनुष्य ह्याची बरोवरी होणार नाही असा आहे


कळस वगविण्वाकरितां दिल्लीपदावर असख्य महाराष्ट्र वीरासमवेत निघालेल्या भाऊसाहेबांच्या जरीपटक्याच्या सरक्षणार्थ ज्यांनी आपल्या प्राणांच्या आहुति दिल्या; त्यांची व त्यांच्या वंशजांची आह्वास नाम मात्रही ओळख असू नये ही अत्यंत शोचनीय गोष्ट होय. रणशूर गोविंदपत बुदेले ह्याचा पानिपतच्या घनघोर संग्रामांत वध झाला तरी त्याच्या वंशजांनी बुदेलखंडात मराठ्यांची राज्यसत्ता कायम ठेवण्याबद्दल अटोकाट प्रयत्न केले, परंतु दुर्दैवाने वक्रदृष्टि केल्यामुळे ते विफल झाले व कालचक्राच्या कुटिलत्वाने ती सत्ताही नष्ट झाली तथापि आजमितीस तिचा एक अल्प अंश कायम असून तो महाराष्ट्रीयानीं तिकडे अनेक मर्दुमक्या केल्या त्यांची अद्यापि साक्ष देत आहे व त्यांचे वंशज त्या प्रांतांत वास करीत आहेत. परंतु केवळ इतिहासाच्या अज्ञानामुळे त्यांची ओळख विसरली गेली आहे !

परंतु आता विद्याप्रसाराच्या योगाने आपल्या राष्ट्रामध्ये सुधारणेचा प्रकाश हळू हळू चमकू लागला आहे व सर्व हिंदुस्थान देशातील विभिन्न लोकांचे पूर्वापार संबध लक्षात घेऊन स्वदेशप्रेमाचीं सूत्रे दृढ करण्याचा व परस्पर सघट्टनाचे मार्ग वाढविण्याचा प्रसंग सांप्रत आला आहे तेव्हा अशा वेळीं आमच्या पूर्वस्थितीची यथायोग्य माहिती आह्वास असणे अगदीं अवश्य आहे व तशा प्रकारची माहिती आमच्या पूर्वजांच्या इतिहासावाचून कशानेही होणार नाही. परंतु आजपर्यंत त्या इतिहासाची आह्वां विशेष पर्वा न केल्यामुळे त्याचा मागमूसही सध्या नाहीसा होत चालला आहे ही मोठ्ठा दुःखाची गोष्ट आहे. अर्थात् महाराष्ट्राच्या इतिहासाची जर अशी शोचनीय स्थिति आहे, तर बुदेलखंड, तजावर, ओरिसा वगैरे प्रांतातील मराठ्यांच्या इतिहासाची किती शोकप्रद स्थिति असली पाहिजे ह्याची वाचकांनीच कल्पना करावी असो अशी जरी स्थिति आहे तरी काहीं चमत्कारिक योग घडून आल्यामुळे बुदेलखंडातील महाराष्ट्रीय नररत्नांची ओळख करून देण्याचा आह्वास आज सुप्रसंग प्राप्त झाला ह्याबद्दल आनंद प्रदर्शित केल्यावाचून आमच्यानें राहवत नाही

ज्या वेळीं झांशीच्या राणीसाहेबाची माहिती मिळविण्याचा आर्झी प्रयत्न केला त्या वेळीं प्रथमतः गोविंदपताचे नाव आह्वास विशेष श्रुत झालें. महाराष्ट्राच्या इतिहासात बुदेलखड प्रकरणासंबंधानें विशेष माहिती नसल्यामुळें झांशीचे नाव देखील विशेष माहित असण्याचें कारण नाहीं; परंतु सन १८५७ च्या बडामध्यें तेथील अद्वितीय खीरनाच्या योगानें तें महाराष्ट्रीयसच काय, पण सर्व जगास माहित झालें आहे. झांशीच्या मराठी घराण्याची विशेष माहिती नसल्यामुळें तेथील रणशूर अवला ही गोविंदपतांच्या घराण्यांतली होती असा तोंपर्यंत लोकांचा समज होता \* तथापि जेव्हा झांशीच्या राजघराण्याची आह्वास कांहीं माहिती मिळाली, तेव्हा झांशीचे सुभेदार व गोविंदपत बुदेले ह्यांची घराणीं अगदीं भिन्न भिन्न आहेत असें दिसून आलें परंतु त्या वेळीं तत्संबंधाने आह्वास विशेष माहिती मिळाली नसल्यामुळें गोविंदपतांच्या घराण्याचा इतिहास समजण्याची आमची उत्कठा तशीच अतृप्त राहिली.

नंतर चालू वर्षाच्या (सन १८९५) एप्रिल महिन्यात दुसऱ्या एका महत्त्वाच्या ऐतिहासिक ग्रंथाकरितां माहिती मिळविण्यासाठीं उत्तर हिंदुस्थानांत व बुदेलखडान प्रवास करण्याचा आह्वास प्रसंग आला त्या वेळीं आह्वास त्या प्रांतातील किल्येक महाराष्ट्रीय गिन्नमडळीच्या व गोविंदपत बुदेल्यांच्या वशातील राजपुरुषाच्या भेटीचा लाभ झाला त्या समयीं गोविंदपताची बरीच माहिती उपलब्ध होऊन सागर, जालवण वगैरे ठिकाणचीं राजघराणीं हीं त्यांच्याच वशजापैकीं असून, झांशी जिल्ह्यातील गुलसराई नांवाचें लहानसें सस्थान अद्यापि त्यांच्या वशजाकडे चालू आहे असें कळलें. तदनंतर आमचे प्रियमित्र व गुलसराई घराण्यांतले राजपुरुष श्रीमंत रावबहादूर माधवराव जयराम खेर ची ए., डेप्युटी कलेक्टर वादा, ह्याची व राजेबहादूर केशवराव दिनकर ह्याचे चिरंजीव श्रीमंत कृष्णराव व रघुनाथराव ह्यांची व आमची भेट झाली, त्याचप्रमाणें सागरचे सुभेदार श्रीमंत गणपतराव व श्रीमंत शंकरराव ह्यांच्याही भेटी झाल्या. तेव्हां त्यास आपल्या रणशूर पूर्वजाची

\* काव्येतिहाससंग्रह—पेशव्याची बखर, २८ व्या पृष्ठावरील टीप पहा.



जुनी माहिती प्रसिद्ध करून महाराष्ट्रीय लोकांवर उक्तांकरीवेंत अशी आर्झी विनति केली; तिचा त्यांनीं प्रेमपूर्वक 'स्वीकार करून बरीच माहिती व जुने कागदपत्र पाठवून दिले ही अत्यंत सतोषाची गोष्ट आहे

गोविंदपंत बुंदेले हे बुंदेलखंडात 'पंत साहेब' ह्या नावानें प्रसिद्ध असून त्यांचें नांव ज्याप्रमाणें सर्वप्रिय आहे, त्याप्रमाणें बाजीरावांस तिसरा पुत्र कल्पून त्यास आपला राज्यविभाग देणारा महोदार राजा छत्रसाल ह्याचीही कीर्ति तिकडे विशेष दुमदुमत आहे, एवढेंच नव्हे, तर पन्ना, चरखारी, बिजावर, अजयगड, सरिला, वेरी, लुगासी, जिगनी वगैरे ठिकाणीं त्याचे वंशज आजमितीस राज्योपभोग घेत आहेत तेव्हा त्या परम विख्यात छत्रसाल राजाचीही माहिती मिळवावी अशी इच्छा झाली. त्याप्रमाणें पाच सहा महिने अंतःकरणपूर्वक प्रयत्न करून बरीच माहिती मिळविली, तों छत्रसाल राजा व महाराष्ट्रभूषण छत्रपति श्रीशिवाजी हे समकालीन असून त्याच्या चरित्रात विशेष साम्य दिसून आलें, एवढेंच नव्हे, तर छत्रसाल राजास नवीन राज्य संस्थापित करण्याचे कामीं प्रोत्साहन देण्यास शिवाजी महाराजच कारण झाले, असें पाहून बुंदेलखंडाच्या इतिहासाविषयीं आह्मांस विशेष आदरबुद्धि वाढू लागली. ह्मणून ह्या पुस्तकाच्या प्रारंभीं बुंदेलखंडाचा प्राचीन इतिहास संक्षेपेंकरून देऊन बुंदेले लोक व राजा छत्रसाल ह्यांची मिळाली तितकी माहिती दिली आहे.

प्रकृत विषय हा स्वतंत्र इतिहासाच्या रूपानें न लिहितां केवळ मिळालेले ऐतिहासिक कागदपत्र, बखरी, इग्रजी ग्रंथ व मुसलमानी इतिहास ह्यांच्या आधारानें बुंदेलखंडातील मराठ्यांच्या इतिहासाची ओळख होण्याकरिता एक स्वतंत्र लिहिलेले टिपणच आहे असें ह्मटलें तरी चालेल ह्याचे कारण तसा विस्तृत इतिहास लिहिण्या इतकी माहिती अद्यापि उपलब्ध नाहीं त्यामुळें मिळाली तेवढी माहिती संकलित करून प्रसिद्ध केली आहे

ह्यामध्ये मुख्यत्वेकरून श्रीमंत बाजीरावरु हेव पेशव्यानीं व गोविंदपंत बुंदेल्यानीं बुंदेलखंडामध्ये जे पराक्रम गाजविले व तेथें जी

मराठ्यांची राज्यसत्ता स्थापन केली तिचा सक्षिप्त वृत्तांत आहे, ह्मणून ह्या पुस्तकास स्थूलमानानें 'मराठ्यांचे पराक्रम' असें नांव दिलें आहे. मराठ्यांच्या इतिहासातील हें प्रकरण अगदींच अपरिचित व अप्रसिद्ध असल्यामुळें ह्या संबधानें जेवढी काहीं कागदपत्राची व इंग्रजी लेखाची माहिती मिळाली तेवढ्याचा उपयोग करून तें सुबोध रीतीनें महाराष्ट्र वाचकांस सादर केलें आहे. त्यांत माहितीच्या कमतरतेमुळें काहीं दोष असण्याचा संभव आहे, तथापि बुदेलखडातील झाशी, गुलसराई, जालवण, सागर, जैसिनगर, रहेली वगैरे ठिकाणचे आमचे स्वदेशाभिमानी व इतिहासप्रिय महाराष्ट्रीय वधु ह्या संबधानें आह्मांस भरपूर माहिती देऊन हा इतिहास निर्दोष व संपूर्ण करण्याबद्दल आह्मांस योग्य मदत करतील अशी सवळ आशा आहे. प्रकृतचें पुस्तक हें केवळ त्या इतिहासाची दिशा दाखविण्याच्याच उद्देशानें लिहिलें आहे हें येथें सांगणें अवश्य आहे.

ह्या पुस्तकाचें श्रेय लिहिणारापेक्षां ती माहिती मिळवून देणाराकडे अधिक आहे असें प्रांजलपणानें ह्मटल्यावाचून आमच्यानें राहवत नाही. त्यांत मुख्यतः श्रीमंत सीतारामराव नानासाहेब संस्थान गुलसराई ह्यांनीं मोठ्या आनदानें संस्थानच्या दफ्तारातील अनेक अस्सल कागदपत्र देण्याची मेहरवानी केली व आपल्या पराक्रमी पूर्वजांचा इतिहास प्रसिद्ध करण्याचे कामीं आह्मांस अत्युत्तम साह्य केलें, ह्याबद्दल त्यांचे आमच्यावरच काय, परंतु सर्व महाराष्ट्राच्या इतिहासावर फार उपकार झाले आहेत. त्यांच्या सारख्या रसिक, इतिहासप्रिय व स्वदेशाभिमानी अशा इतर संस्थानिकांनीं आपापल्या घराण्याचा इतिहास प्रसिद्ध करण्याचें मनावर घेतलें तर पुष्कळ कार्य होण्यासारखें आहे. श्रीमंत नानासाहेब ह्यांच्या खालोखाल त्यांचे वधु श्रीमंत कृष्णराव साहेब व पुतणे श्रीमंत रावबहादूर भाधवराव साहेब बी. ए., ह्यांनीं व सागरचे सुभेदार श्रीमंत गणपतराव व शंकरराव ह्यांनींही प्रेमपुरस्सर साह्य केलें, तेव्हा त्यांचेही फार उपकार मानणें अवश्य आहे. श्रीमंत शंकरराव सुभेदार ह्यांनीं, सागरच्या सुप्रसिद्ध लघाटे घराण्यातील रा.

रा रामचंद्र कृष्ण लघाटे ह्यांनी स्वतःच्या माहितीने व दत्तसंतल्या अस्सल कागदपत्रांच्या आधारावर शारचे राजे श्रीमंत बळवंतराव रघुनाथ ह्यांच्या आज्ञेवरून लिहिलेल्या 'गाविद्वयत बुढेल्याची कैफीयेत' रा. रा. धुडिराज केशव लघाटे ह्यांचेकडून मिळवून दिली तिची आझास विशेष उपयोग झाला ह्याबद्दल रा. रा. धुडिराज केशव लघाटे ह्यांचेही आझी फार आभारी आहोंत

ह्याखेरीज क्याप्टन पॉगसन, कर्नल स्लीमन, क्याप्टन फ्रांक्लिन, इत्यादिकांनी लिहिलेल्या व इतर अनेक इंग्रजी ग्रथाचा, चरखारी सस्थानच्या राजेसाहेबाकरिता लिहिलेल्या त्यांच्या घराण्याच्या वृत्तांताचा व काव्येतिहाससंग्रह वगैरे अनेक पुस्तकांचा आझास फार उपयोग झाला हेंही येथें सांगितल्यावाचून आमच्यानें राहवत नाही

ही माहिती देणाराची व ग्रथाची गोष्ट झाली त्याचप्रमाणें हें पुस्तक वाचण्याची मेहरबानी करून ज्यांनी योग्य सूचना केल्या असे आमचे विद्वान् व रसिक मित्र रा. सा. रावजी भवानराव पावगी वी. ए., ह्यांचे आमच्यावर फार उपकार आहेत, हें कृतज्ञ अंत करणानें येथें व्यक्त केल्यावांचून आमच्यानें राहवत नाही. तसेंच ज्या 'निर्णयसागर' छापखान्यांत हें पुस्तक छापलें गेलें त्याचे मालक रा. रा. तुकाराम जावजी ह्यांनी तें सुबक रीतीनें लवकर छापून देण्याची तजवीज केली तेव्हां त्याचेही आभार मानणें इष्ट आहे त्याचप्रमाणें मि. विश्राम लक्ष्मण कोरगावकर ह्यांनीं मुफें तपासण्याचे कामीं काळजी घेतली हेंही येथें आभारपूर्वक व्यक्त करणें अवश्य आहे.

असो. शेवटीं ज्या महाराष्ट्रभाषाभिज्ञ, इतिहासप्रिय व रसिक वाचकांनी आसची पहिली अल्प कृति (झाशीच्या महाराणीसाहेबाचें चरित्र) गोड मानून आझास अत्यंत आभारी केलें त्याच्या कृपेस हीही अत्यल्प सेवा पात्र होवो अशी जगन्मियत्याजवळ प्रार्थना आहे, ती तो पूर्ण करो

मुंबई, } दत्तात्रय बळवंत पारसनीस.  
ता. २० डिसेंबर १८९५ }



## अनुक्रमणिका.

भाग.	पृष्ठ.
१ बुदेलखड-देशस्वरूप व प्राचीन इतिहास...	१
२ राजा छत्रसाल. ....	२६
३ मराठ्यांची बुदेलखडावर स्वारी. ....	५०
४ बुदेलखंडांत मराठी राज्याची सस्थापना, सुभेदार गोविंदपंत बुदेले. ....	८१
५ पानिपतची लढाई आणि गोविंदपंत बुदेल्यांचा वध.	११२
६ बाळाजी गोविंद व गंगाधर गोविंद ह्यांच्या कारकीर्दी.	१४५
७ बाळाजी गोविंद व गंगाधर गोविंद ह्यांचा मृत्यु, आणि बुदेलखडांतील घडामोडी. ....	१८३
८ बुदेलखडांतील मराठी राज्यसत्तेचा व्हास.	२०३
९ गुलसराई सस्थान. ....	२३७
परिशिष्ट अ गोविंदपंत बुदेल्यांचा वशवृक्ष. ....	२५९
परिशिष्ट ब गुलसराईवाले खेर ह्यांचा वशवृक्ष. ....	२६०





# मराठ्यांचे पराक्रम.



## भाग १ ला.

### बुंदेलखंड—देशस्वरूप व प्राचीन इतिहास.



उत्तर हिंदुस्थानामध्ये विंध्याद्रीच्या उत्तरेस व यमुना नदीच्या दक्षिणेस जो सृष्टिसौंदर्यालकृत वर्तुलाकृति रमणीय प्रदेश आहे, त्यास बुंदेलखंड किंवा भारतवर्षाचे केंद्रस्थान असें ह्मणतात. उत्तरेकडून वाहत जाणारा यमुनेचा प्रचंड प्रवाह, पश्चिम बाजूने मद मद वाहणारी चमेली अथवा चंबळा नदी, दक्षिणेस मध्यप्रांतातील जबलपूर, सागर हे सुपीक जिल्हे, आणि बुंदेलखंडातील रत्नाच्या खाणींनी परिपूर्ण असलेले सुप्रसिद्ध रेवा स्थान, व पूर्वेस आपल्या विविध रूपानीं सुशोभित करणारी व विशेषतः चित्रकूट, मिरझापूर वगैरे ठिकाणी विशाल स्वरूप भासविणारी विंध्यपर्वतावलि ही बुंदेलखंडाची मर्यादा होय. ह्या प्रदेशामध्ये साग्रत हमीरपूर, जालवण, झांशी, ललितपूर आणि बांदा ह्या पांच जिल्हाचा; ओरछा अथवा तेहेरी, दतिया आणि समथर ह्या तीन स्थानांचा, आणि चरखारी, छत्रपूर, पन्ना, बिजावर, अजयगड इत्यादि मांडलिक राज्ये, व अष्टगढी अथवा अष्टभाई आणि तदितर लहान लहान जहागिरी इतक्याचा समावेश होतो. यमुना व चंबळा ह्या दोन नद्यांखेरीज

बटवा, धसान, पहुज, तंस आणि केन इत्यादि अनेक नद्या ह्या प्रांतातून वाहत जातात. त्यांच्या विपुल जलाने सर्व प्रदेशास विशेष सुपीकता आली आहे. ह्या प्रांतामध्ये कलिंजर, अजयगड, जेतपूर, झांशी, काल्पी इत्यादि अनेक इतिहासप्रसिद्ध किल्ले, महोबा, खजुराह वगैरे ठिकाणचीं प्राकालीन देवालये आणि शिलालेख, बरवासागर, मदनसागर, किरातसागर, कचनेया, पचवारा इत्यादि प्रचंड सरोवरे, पन्ना, चरखारी वगैरे स्थानांतील हिऱ्याच्या खाणी आदिकरून अनेक रमणीय गोष्टी असल्यामुळे सृष्टिसौंदर्यविलासी जनास हा प्रदेश अत्यंत आनंददायक होऊन राहिला आहे.

ह्या प्रांताचा प्राचीन इतिहास मुख्यत्वेकरून दत्तकथा, प्राचीन शिलालेख आणि मुसलमान इतिहासकाराचे ग्रंथ ह्यांच्या आधारेने कांहींसा उपलब्ध झाला आहे. तथापि त्यांत मतभेद व वादग्रस्त गोष्टी पुष्कळ असल्यामुळे त्या संबधानें साधार व निश्चित अशी माहिती मिळणें कठिण आहे. परपरेनें चालत आलेल्या दत्तकथावरून बुंदेलखंडामध्ये अगदीं प्राचीन कालीं पश्चिम भागांतून आलेल्या गोंड लोकांनीं वसाहत केली असें दिसून येते. गोंड लोकांच्या मागून परिहार व काती वगैरे जातींचे लोक झांशी वगैरे प्रांतात वसाहत करून राहिले होते, आणि त्यांच्या मागून, मुसलमान लोकांचा अंमल होईपर्यंत चंडेल नामक राजपुतांची राज्यसत्ता पुष्कळ वर्षे चालली होती, असें तत्कालीन पुराव्यावरून सिद्ध होते. कलिंजर आणि अजयगड येथील प्रचंड किल्ले, खजुराह व महोबा येथील मध्य देवालये आणि हमीरपूर जिल्ह्यातील अद्यापि अस्तित्वात असलेले कित्येक मोठमोठे कालवे हे चंडेल राज्यसत्तेची उत्तम साक्ष देतात. चंडेल राजांच्या कारकीर्दीमध्ये बुंदेलखंडामध्ये अनुपम वैभव वास करीत असून उत्तरेकडून मुसलमानी राज्यसत्तेचा असह्य भडोष येईतोपर्यंत त्यास बिलकूल क्षय लागला नव्हता. परंतु पुढें

मुसलमानांच्या जबरदस्त हल्ल्यांनी चंडेल राज्यसत्ता अगदीं क्षीण होऊन गेली, व ती दिल्लीच्या सार्वभौमाची अंकित होऊन राहिली. तदनंतर कालचक्राच्या विचित्र गतीमुळे लवकरच बुंदेलखंडामध्ये महाराष्ट्रांतील परमप्रतापी नरवीर छत्रपति श्रीशिवाजी महाराजाप्रमाणे छत्रसाल राजा उदय पावून त्याने स्वराज्य स्थापन केले. ह्याच छत्रसाल राजाच्या कारकीर्दीमध्ये महाराष्ट्रीयाना बुंदेलखंडांत प्रवेश होऊन तेथे त्यांनी आपल्या अतुल पराक्रमाने मराठी साम्राज्याची एक शाखा सस्थापित केली, आणि महाराष्ट्रीयानांची कीर्ति बुंदेलखंडामध्ये सतत गाजत ठेविली. परंतु मध्यतरी सर्वच पारडे फिरले जाऊन तेथे आंग्ल राज्यसत्ता स्थापन झाली. व साप्रत तिच्याच कृपेने बुंदेलखंडातील प्राचीन बुंदेले आपल्या शेषवैभवाचा उपभोग घेत आहेत. ह्या सर्व राज्यक्रांतीचा इतिहास जरी महत्त्वाचा आहे तरी विशेषतः बुंदेलखंडातील मराठी राज्यसत्तेच्या इतिहासाचे आह्लास विस्तृत विवेचन करावयाचे असल्यामुळे त्या सर्वांचे साद्यत कथन येथे करिता येणार नाही. तथापि त्यांचे अल्प दिग्दर्शन केले असता हा अपरिचित विषय महाराष्ट्रीय जनांस बराच मनोरंजक होईल अशी आशा आहे.

बुंदेलखंड हा प्रदेश अगदीं प्राचीन कालापासून प्रसिद्ध आहे, असे रोमन भूशास्त्रवेत्त्याच्या वर्णनावरून सिद्ध होते. टॉलेमी नामक महाविख्यात सशोधकाने आपला सर्वमान्य भूगोलग्रंथ इ०स० १२१ च्या सुमारास समाप्त केला; त्यांत त्याने बुंदेलखंडातील अनेक स्थलांचा नामनिर्देश केला आहे. त्यात कलिंजर ह्यास 'कानागोरा' असे नाव देऊन ते 'प्रसिक'(Prasiake) राज्यामध्ये यमुनेच्या दक्षिणेस आहे असे लिहिले आहे. त्याचप्रमाणे त्याने इतर अनेक गावांचा व नद्यांचा उल्लेख करून ह्या प्रदेशास 'कंद्रावती' (Kandrayati) असे नाव दिले आहे. ह्या प्रदेशावर प्राचीन काळीं गुप्त राजांचा

अमल होता, असें त्याच्या इतिहासावरून व नरवरच्या नाग राजाच्या वेळच्या नाण्यावरून व्यक्त होते. विष्णुपुराणामध्ये "नऊ नाग राजे पद्मावती, कांतिपुरी ह्या ठिकाणी, व मगध देशाचे गुप्त राजे गंगेच्या काठी प्रयागापर्यंत आणि साकेत व मगध देशावर राज्य करतील" म्हणून लिहिले आहे; त्यावरून जनरल कनिंगह्याम साहेबानीं असा शोध लाविला आहे कीं, पद्मावती ही ग्वाल्हेरजवळील नरवर नामक प्राचीन नगरी होय. तेथील नाग राजाचा अमल यमुना, नर्मदा, चंबळा व केन ह्या नद्यांनीं वेष्टिलेल्या १८०० चौरस मैल प्रांतावर होता असें नरवर येथें सापडलेल्या अनेक प्राचीन ताम्रपटावरून व नाण्यावरून दिसून येतें. शिवाय गणपति नाग हा समुद्रगुप्ताचा एक मांडलिक होता अशाबद्दल प्रयाग येथील प्राचीन स्तभावर उल्लेख केलेला आहे, व ह्या जुन्या नाण्यामध्येही त्याचेंच नाव अनेक वेळां आले आहे. त्याअर्थी अप्रत्यक्ष रीतीनें बुंदेलखंडावर गुप्त घराण्याची सार्वभौम सत्ता होती असें स्थूल मानानें झटलें तरी चालेल. इ०स० २२५ च्या सुमारास नाग राजांचा अस्त झाल्यानंतर कच्छवाह राजाचा ह्या प्रांतावर अमल सुरू झाला. ग्वाल्हेरजवळ एक प्रचंड मूर्ति सापडली आहे, तिच्यावरील कोरीव लेखामध्ये भुपाल (भोपाल) आणि बुंदेलखंड ह्या प्रांतावर तोरमन राजाचे राज्य आहे असें ध्वनित केलें आहे. ह्याच तोरमन राजानें गुप्त राजांपैकीं शेवटचा राजा बुद्ध गुप्त ह्यास इ० स० २४३ ह्या वर्षाच्या सुमारास पदच्युत केलें असावें असें दिसतें. हा राजा पूर्वी तदागत गुप्त राजाचा सेनापति असून केवळ स्वपराक्रमाच्या जोरानें पुढें स्वतंत्र झाला व त्यानें नवीन कच्छवाह घराणें स्थापित केलें. परंतु तिसऱ्या शतकापासून तो आठव्या शतकापर्यंत बुंदेलखंडाचा सगतवार इतिहास मिळत नाही. नाग राजाच्या मागून तोरमन राजाचा वंश ग्वाल्हेर व बुंदेलखंड वगैरे प्रांतावर राज्य करित होता

असें अनेक पुराव्यांवरून दिसून येतें. पुढें चिनी प्रवासी ह्यूएनत्संग हा सातव्या शतकाच्या मध्यभागीं कनोजचा राजा हर्षवर्धन ह्याच्या कारकीर्दीत ह्या प्रांतात आला होता, त्या वेळीं यमुना व नर्मदा ह्या दोन नद्यांच्या मधला सर्व मुलूख ह्या राजानें पादाक्रांत केला होता असें त्यानें लिहिलें आहे. मुसलमान इतिहासकारांच्या माहितीवरून असें दिसतें कीं, हर्षवर्धन राजाच्या मृत्यूनंतर हिंदुस्थानामध्ये धर्म-सबधी अनेक जुलूम व परिवर्तनें झालीं व ह्याच वेळीं सर्व हिंदुस्थानाच्या इतिहासांत गाजलेलीं रजपुत लोकांचीं घराणीं उत्पन्न झालीं. महोबा व खजुराह येथील चंडेल राजे व नरवर आणि ग्वाल्हेर येथील कच्छवाह राजे ह्यांचा उदय ह्याच समयीं झाला ह्यात शका नाही, तथापि त्याचा साधार इतिहास अद्यापि उपलब्ध नाही.

नवव्या शतकापासून बुंदेलखंडातील चंडेल राजांची बरीच विश्वसनीय माहिती मिळते. छत्रपूर संस्थानातील खजुराह नामक प्राचीन गावीं लालजीच्या देवालयामध्ये सवत् १०५६ ( इ० स० १११९ ) सालचा कोरीव लेख सापडला आहे, त्यावरून बुंदेलखंडातील धांग नामक चंडेल राजाचा काल सवत् ११७३ ( इ० स० १११६ ) हा सिद्ध होतो. तत्संबंधाचा उल्लेख जयवर्मादेव ह्या राजानें केला असून त्यात राजा धांग ह्यानें काशी, कोसल, सिंहल, आन्ध्र, आंग्र, राघ इत्यादि देशातील राजांस व त्यांच्या राण्यास कैद करून आपल्या बंदीखान्यात ठेविलें होतें, असा त्याचा पराक्रम वर्णन केला आहे. मऊ येथें असाच दुसरा एक कोरीव लेख सापडला आहे. त्यात ह्या धांग राजापासून मदनवर्मा राजापर्यंत नऊ राज-पुरुषांची व त्यांच्या दिवाणाची मालिका दिली आहे. ती येणेंप्रमाणें:— धांग, विद्याधर, विजयपाल, कीर्तिवर्मा, पहिला सुलक्षण, जयवर्मा, दुसरा सुलक्षण, पृथ्वीवर्मा, आणि मदनवर्मा. ह्यावरून मदनवर्मा हाच चंडेल घराण्यातील बुंदेलखंडावर स्वतंत्र रीतीनें राज्य करणारा

शेवटचा राजा होय. ह्या मदनवर्म्यासवधानें राजदेवानें तयार के-  
लेल्या एका शिलालेखामध्यें, 'विद्वन्मुकुटमणि, राजराजेंद्र, लक्ष्मीपति  
कलिंजराधिप, मदनवर्मा' असें हटलें आहे. ह्या सर्व चडेल  
राजाच्या कारकीर्दी अत्यंत महत्वाच्या झाल्या असल्या पाहिजेत; पण  
त्याची माहिती उपलब्ध नाही, ही मोठ्या दुःखाची गोष्ट आहे.  
मदनवर्म्याच्या मागून दुसरा कीर्तिवर्मा व परमाराध्यदेव असे  
दोन राजे गादीवर बसले. व त्याच्या कारकीर्दीत चडेल राज्यसत्तेस  
उतरती कळा लागत चालली. परमाराध्य अथवा परमल राजा-  
सवधानें कलिंजरच्या किळ्यात नीलकंठाच्या देवालयामध्यें एक  
शिलालेख आहे, त्यामध्ये त्याची पुढें लिहिल्याप्रमाणें स्तुति केली आहे.

### श्लोक.

आकाश प्रसर प्रसर्यत दिशस्त्वं पृथिव पृथ्वीभव  
प्रत्यक्षीकृतमादिराजयशसां युष्माभिरुज्जृम्भितम् ।  
अद्य श्रीपरमार्द्धिपार्थिवयशोराशेर्विकाशोदया-  
द्वीजोच्छ्वासविदीर्णदाडिममिव ब्रह्मांडमालोक्यते ॥ १ ॥  
कीर्तिस्ते नृप दूतिका मुररिपोरके स्थितामिन्दिरा-  
मानीय प्रददौ तवेति गिरिश श्रुत्वार्धनारीश्वर ।  
ब्रह्माभूच्चतुरानन. सुरपतिश्चक्षु.सहस्रं दधौ  
स्कंदो मंदमतिर्विवाहविमुखो धत्ते कुमारव्रतम् ॥ २ ॥  
नागो भाति मदेन कं जलरुहै. पूर्णेंदुना शर्वरी  
शीलेन प्रमदा जवेन तुरगो नित्योत्सवैर्मन्दिरम् ।  
वाणी व्याकरणेन हंसमिथुनैर्नद्यः सभा पंडितैः  
सत्पुत्रेण कुलं त्वया वसुमती लोकत्रयं विष्णुना ॥ ३ ॥

\* हा शिलालेख बादा येथील पंडित कुदरदास ह्यानीं क्यापटन पोंग-  
सन ह्यास दिला असून त्यांच्या अथाधारें तो आह्मीं येथें दिला आहे  
खाबर "संवत् १२०९ कार्तिक शुद्ध १० सोममंगल महाशी." असा शक  
आहे.

ह्या परमल राजाच्या कारकीर्दीत बुंदेलखंडावर पारतंत्र्याची वक्र-दृष्टि फिरली. इ० स० ११८३ मध्ये दिल्लीचा चव्हाण राजा पृथ्वी-राज ह्याने परमल राजावर स्वारी करून त्याचा पराभव केला व बुंदेलखंड प्रांतावर आपला अमल बसविला. ह्या वेळेपासून परमल राजाने कलिंगरच्या किल्ल्यामध्ये आपले बसतिस्थान केले. तेथे व अजयगडच्या किल्ल्यामध्ये त्याच्या कारकीर्दीची चिन्हे अद्यापि दृश्यमान होतात. हे चव्हाण व चंडेल ह्यांचे युद्ध होण्यापूर्वी चंडेल राजाची राजधानी महोबा येथे असून त्याच्याकडे उत्तरदक्षिण यमुना व नर्मदा आणि पूर्वपश्चिम रेवा व सिंध ह्यांच्या मधला सर्व प्रांत होता. परमल राजाच्या मागून त्याच्या कायस्थ दिवाणानी ह्या प्रांतावर काही दिवस राज्य चालविले, एवढेच नव्हे, पण नामधारी चंडेल राजा भोजवर्मा (किंवा भोजब्रह्म) ह्याचा कायस्थ प्रधान नाना ह्याने इतिहासात आपले नाव उत्तम प्रकारे गाजविले. परंतु वास्तविक पाहू गेले तर पृथ्वीराज चव्हाणाचा अमल झाल्यानंतर साहसी मुसलमानानी त्याकडे लवकरच आपली करडी नजर वळविली. ह्यामुळे चंडेल सत्तेत पुढे कांहीं त्राण राहिले नाही

उत्तरेकडून हिंदुस्थानावर मुसलमानांच्या प्रचंड खान्या होऊ लागल्या, तेव्हापासूनच त्याचा विचार, कलिंगर, चंदेरी, कालपी हे थळकट किल्ले हस्तगत करून तेथून हळूहळू पुढील प्रांतावर मोहीम करावी असा होता. कालपी ह्याणजे पश्चिमेचे द्वार, ते मुसलमान योद्धा कुतुबुद्दीन ह्याने इ० स० ११९६ मध्ये सर करून तेथून पुढे बंगाल व दक्षिणप्रांत ह्यास शह देण्याची योजना केली. ह्या समयी सर्व हिंदुस्थानामध्ये आपसातील द्वेष आणि कलह ह्याचे साम्राज्य माजून सर्व हिंदु राजे त्याच्या आधीन झाले होते, त्यामुळे अर्थातच मुसलमानाचा पाय शिरकण्यास उत्तम संधि प्राप्त होऊन त्यांनी आपला लाभ करून घेतला. ह्यावरून सधशक्तीचा जोर नाहीसा झाला



द्वणजे महाप्रबल राष्ट्रही पारतंत्र्याच्या प्रखर दंष्ट्रेंत पडण्यास फार वेळ लागत नाही, हें उघड दिसून येतें.

दिल्लीचा चव्हाण राजा पृथ्वीराज आणि कनोजचा राजा जयचंद ह्यांच्या मध्ये विग्रह उत्पन्न झाला आहे, अशी संधि पाहून शहाबुद्दीन घोरी ह्यानें इ० स० ११९१ मध्ये हिंदुस्थानावर स्वारी करून पृथ्वी-राजाबरोबर ठाणेश्वर आणि कर्नाल ह्यांच्यामध्ये लढाई केली, परंतु त्या वेळीं पृथ्वीराजाच्या प्रबल सैन्यापुढें त्याचा टिकाव न लागतां त्यास अपयश देऊन पळून जाणें भाग पडलें. परंतु पुढें दोन वर्षांनीं पृथ्वी-राजाच्या माडलिक राजांची स्थिति लक्षात घेऊन त्यानें पुनः हिंदु-स्थानावर स्वारी केली आणि दिल्लीपतीच्या प्रचंड सैन्याचा पराभव करून त्यास ठार मारिलें; व लगेच कनोज, बनारस, ग्वाल्हेर वगैरे कलहानें जर्जर झालेल्या प्रांतांवर स्वाऱ्या करून तो प्रदेश पर्जन्य-काळात गिरिशिखरावरून जोरानें वाहत येणाऱ्या जलप्रवाहाप्रमाणें मुसलमानी सत्तेनें आक्रमून टाकिला, व त्याचाच ओघ बुंदेलखंडावर येऊन तोही प्रांत सन १२०८ सालीं शहाबुद्दिनाचा सुभेदार कुतुबु-द्दीन ह्याच्या ताब्यात आला. तथापि चंडेल राजघराण्यांतील नामशेष झालेल्या वंशजांची तेजस्विता व स्वातंत्र्यप्रियता पुनः प्रज्वलित होऊन त्यानीं तेथील मुसलमान प्रतिनिधीस हांकून देऊन आपला अमल प्रस्थापित करण्याना फिरून यत्न चालविला, परंतु दिल्ली-पति अल्तमश ह्याजकडून सन १२३४ मध्ये नासिरउद्दीन नामक एक सरदार प्रचंड सैन्यानिशीं बुंदेलखंडात येऊन त्यानें कलिंगरच्या किल्ल्यास पुनः वेढा दिला, व त्यांत गतस्वातंत्र्य परत मिळविण्याचा प्रयत्न करणाऱ्या दुर्बल चंडेल राजाची पुरी खोड मोडून त्याचा खजिना वगैरे लुटून फस्त केला, आणि शेवटीं त्या विचाऱ्यास यमपुरीं पाठवून बुंदेलखंडातील चंडेल राज्यसत्तेचा समूळ उच्छेद केला ! कित्येकांच्या मते अजयगड येथें सन १२८८ पर्यंत द्वणजे जलाल-

हीन खिलजीच्या राज्यारोहणापर्यंत चंडेल राज्यसत्तेचा एक अल्प तनू राहिला होता, तेव्हां तोंपर्यंत चंडेलाची सत्ता जीवंत होती असें मानण्यास हरकत नाही. साराश, तेराव्या शतकाच्या अखेरीस बुंदेलखंड यवनाक्रांत होऊन गेले होते ही गोष्ट निर्विवाद आहे.

चंडेल राजाच्या मागून बुंदेलखंडाच्या पश्चिम भागामध्ये खंगार-कंगार जातीच्या कांहीं लोकानीं झांशीजवळील करेरा वगैरे सुख्ख बळकावून स्वतंत्र होण्याचा प्रयत्न चालविला होता, परंतु बुंदेला राजा छत्रसाल अवतीर्ण होईपर्यंत ह्या प्रांतास स्वातंत्र्यसुखाचा लाभ मिळाला नाही. आतां हा छत्रसाल राजा ज्या बुंदेले घराण्यात उत्पन्न झाला, व ज्यामुळे ह्या प्रांतास बुंदेलखंड असें अभिधान प्राप्त झाले त्याच्या आद्य इतिहासाचें आतां थोडेंसें निरीक्षण केले पाहिजे.

बुंदेले ह्या नांवाची उत्पत्ति मोठी चमत्कारिक आहे. तद्देशीय लोकामध्ये प्रचलित असलेल्या दंतकथांवरून असें दिसते कीं, बुंदेले हे नाव उत्पन्न होण्यास काशीच्या सूर्यवंशीय राजघराण्यातला कोणी पंचम राजा कारण झाला. त्याची इकीकत अशी सांगतात कीं, तो काशी येथें राज्य करीत असता त्याचे दायद बलोन्मत्त होऊन त्यानीं त्याला पदभ्रष्ट केले व राज्यांतून हांकून लाविले. तेव्हा तो हताश होतसाता भटकत भटकत विंध्याचलावर आला. तेथें विंध्यवासिनी देवीचें स्थान फार प्रसिद्ध असल्यामुळे त्यानें तेथेंच राहून देवीची आराधना करण्यास सुरुवात केली, एवढेंच नव्हे, पण देवीस सुप्रसन्न करण्याकरिता त्यानें स्वदेहाचा बळी देण्याचा निश्चय केला, व त्याप्रमाणें तो तरवारीनें आपल्या शरीरावर घाव मारू लागला. हे निस्सीम भक्तीचें चिन्ह पाहून विंध्यवासिनी देवी प्रसन्न झाली, आणि तिनें आपले स्वरूप प्रकट करून आपल्या उपासकाच्या हातातील तरवार घेतली व 'तुझे राज्य तुला परत मिळेल' असा त्यास आशीर्वाद दिला. पंचम राजानें आपल्या अंगावर वार

केले होते तेथून रक्तविदु (बुंद) गळत होते. तेव्हा त्याच्या वश-  
जास ह्या विलक्षण भक्तीचें स्मरण राहावें ह्मणून त्यांचें बुंदेले हें नाव  
पडलें. परंतु मुसलमानी इतिहासाचे नामांकित पंडित मि० इलि-  
यट ह्यांना ही दत्तकथा केवळ काल्पनिक वाटून ती बुंदेले लोकांनीं  
आपल्या नीच कुलाचें गोपन करण्याकरिता तयार केली आहे असें  
ह्मटलें आहे. त्यांनीं 'हदीकत-इल-अकालिम' नामक मुसलमानी

\* ह्या रक्तविदूची हकीकत 'छत्रप्रकाश' ग्रथामध्ये जी दिली आहे  
ती क्वाप्टन पॉग्सन पुढें लिहिल्याप्रमाणें देतात:—

"The perseverance, piety, and devotion of Puncham had won her affection and induced her to prevent the sacrifice of his life a drop of blood, however, had fallen from the wound, which he had inflicted on himself, and she immediately conveyed to it a portion of Amrita, or water of immortality, which is inherent in every Devatâ. The blood accordingly became animated, and assumed the form of a child, the exact resemblance of Puncham. On beholding the infant, she yearned with maternal affection, and put it to her breast which supplied a copious flow of nourishment. Then blessing Puncham and the babe, she, with prophetic spirit, revealed that the sword should always aid him in war, and be the prop of his posterity, to which the sovereignty should be continued from one generation to another, that his descendants should possess plenitude of wealth and power, be the supporters of the Chuttree faith, and never experience from kindred or foe, trouble or distress, and that whoever, in future times, should in rebellion rise against them, should be exposed to the arm of divine wrath "

ह्या हकीकतीवरून शिवाजीला व त्याच्या पित्याला प्रसन्न होणारी भ-  
वानी देवी व ही विध्यवासिनी ह्यांचें वरेंच सादृश्य कल्पिता येईल.

ग्रंथाच्या आधारे बुंदेले ह्या नावाच्या उत्पत्तीचा इतिहास पुढें लिहिंल्याप्रमाणें दिला आहे:—“हरदेव ह्या नांवाचा काशीच्या गरवार घराण्यातला कोणी पुरुष खैरागड येथून एक दासीकन्या पळवून आणून ओरछा येथें येऊन राहिला होता. ती कन्या सुस्वरूप असल्यामुळें ओरछा प्रांताच्या त्यावेळच्या खंगार राजानें तिला प्राप्त करून घेण्याचा बेत केला. त्यानें हरदेवापाशीं तिची मागणी केली; परंतु प्रथम त्यानें ती मान्य केली नाहीं. नंतर त्यानें, राजानें आपल्या बधुजनासहवर्तमान सर्व परिवारानिशीं ज्ञातिभेद मनात न आणिता मला मेजवानी द्यावी ह्मणजे मी मुलगी देतो असें कबूल केलें. त्या मेजवानीच्या वेळीं हरदेवानें त्या राजास व त्याच्या बधूस विषप्रयोग केला आणि मोठ्या युक्तीनें त्याचा सर्व प्रांत आपणच बळकावला. त्याला ह्या बंदी ह्मणजे दासीपासून जी प्रजा झाली तिला बुंदेल किंवा बुंदेल असें नाव प्राप्त झालें.\*” ह्या दोन्ही गोष्टींपैकीं सत्य कोणती ह्याचा निर्णय करिता येत नाहीं. तथापि दुसरीपेक्षा पहिलीच ग्राह्य समजणें ज्यास्त सयुक्तिक आहे.

असो. पुढें पंचम राजास बीरसिंग नावाचा पराक्रमी पुत्र झाला, व त्यानें सर्व बुंदेलखंड पादाक्रांत करण्याचा निश्चय करून तेथील यवनराजसत्तेचा खभुजबलानें विध्वंस करण्यास सुरवात केली. प्रथमतः त्यानें सतारखान नामक एका लफगाण सरदाराबरोबर युद्ध केलें व त्याच्या ७२ सरदारांचा पराभव करून त्याला बुंदेलखंडांतून हाकून लाविलें. नंतर त्यानें कलिंजरच्या किल्ल्यावर मोर्चे लावून तो सर केला, व कालपीस वेढा देऊन तीही हस्तगत केली. येणेंप्रमाणें त्याची सत्ता व पराक्रम दिवसेंदिवस वाढत जाऊन सर्व बुंदेलखंडाचें स्वामित्व त्याच्याकडे येत चाललें. तेव्हा त्यानें महोबा येथें आपल्या राज्याची गादी स्थापन केली. त्याच्या लोकोत्तर सामर्थ्यावरून

\* Dowson's Elliot. I, 45.

त्यास लोहधार अशी सज्ञा प्राप्त झाली. अर्थात् हाच पराक्रमी पुरुष बुंदेले राजाचा मूलसंस्थापक असून त्याच्या राज्यस्थापनेचा काळ चव-दाव्या शतकाच्या प्रारंभीचा असावा असें मानण्यास हरकत नाही.


वीरसिंगाच्या मागून त्याचा मुलगा करण हा गादीवर बसला. तोही आपल्या बापाप्रमाणे वीर्यशाली असल्यामुळे त्यास बलवत असे ह्मणत असत. त्याला अर्जुनपाल नावाचा एक मुलगा होता. त्याचा पुत्र सोहनपाल. हे क्रमशः बुंदेलखंडाच्या गादीचा उपभोग घेत होते. सोहनपालाच्या पराक्रमाची चांगली ख्याति आहे. त्याने कुडा-रगड जिंकून घेऊन जेतरा (जैतपूर?) येथे पुष्कळ वर्षे राज्य केले. त्याच्या मागून सहज-इदर (सहजेंद्र?), नानकदेव, आणि पृथ्वीराज हे पुरुष अनुक्रमेण गादीवर बसले. ह्यापैकीं पृथ्वीराज हा सुप्रसिद्ध पृथुराजाप्रमाणे यज्ञयागादि कृत्यामध्ये दक्ष असून त्याने गांताचे विभाग करून धर्मसवधी व व्यवहारसवधी उत्तम नियम केले. त्याच्या मागून रामचंद्र, मदनपाल, अर्जुनदेव आणि मलखन हे एकापेक्षा एक पराक्रमी पुरुष गादीवर आले. नंतर त्यांच्या मागून ओरछाचा मूलसंस्थापक राजा रुद्रप्रताप हा अधिष्ठित झाला. हाच बुंदेल्याच्या बहुविध शाखांचा मूळपुरुष असून त्याने सभांवता-लच्या राजे लोकाशीं टक्कर देऊन व त्यांच्या शक्तीचा न्हास करून ओरछा येथे नवीन शहर वसविले व बुंदेल्याच्या कुलास विशेष महत्त्व आणिले. ह्याच राजाच्या कारकीर्दीपासून बुंदेले लोकांचा विशेष विस्तार होत जाऊन त्या प्रांतास बुंदेलखंड असें स्वतंत्र नाव प्राप्त झाले. रुद्रप्रताप राजास भारतीचंद्र, मधुकरसा, ऊर्ध्वजित, किरातसा, भूपतसा, अमानतसा, चंद्रदास, दुर्गादास, घनः-श्यामदास, प्रयागदास, भैरवदास आणि खंडेराय असे बारा पुत्र असून ते शौर्य, पराक्रम, विद्वत्ता, औदार्य, दातृत्व इत्याद्यनेक गुणा-मध्ये प्रवीण होते. साप्रत बुंदेलखंडामध्ये जी अनेक लहानमोठी

सस्थानें, जहागिरी व राज्यें आहेत तीं सर्व ह्या द्वादशपुरुषांचाच विस्तार होय. राजा रुद्रप्रताप हा ओरछाचा राज्यकारभार आपला वडील मुलगा भारतीचंद ह्याजवर सोंपवून कठारा (कोठारपूर?) किल्ल्यावर हल्ला करण्याकरितां निघाला असता मध्यतरीं मृत्यु पावला. नंतर भारतीचंद हाच गादीचा अधिपति झाला. त्याच्या मागून त्याचा भाऊ मधुकरसा गादीवर बसला. ह्या उभय बंधूनीं अनुक्रमें २३ व ३६ वर्षें राज्य केलें. ह्याच्याच कारकीर्दींत ऊर्ध्वजित नामक तिसऱ्या भावानें महोबा येथें आपलें वसतिस्थान करून तेथून परचक्राचा बदोबस्त करण्याचा क्रम आरंभिला व तोच कित्ता इतर सर्व बंधूनीं चालविला त्यामुळें 'नास्ति बधुसम बलम्' ह्या ह्यणीप्रमाणें ओरछाच्या राजास विशेष सामर्थ्य प्राप्त होऊन सर्वत्र त्याचा अंमल वसत चालला. ऊर्ध्वजित हा महापराक्रमी पुरुष असून त्याचा मुलगा प्रेमचंद हा सुद्धा त्याचप्रमाणें गुणवान् होता. त्याला कुंवरसिंह (सेन ?), मानसा आणि भगवतराय असे तीन पुत्र होते. त्यानीं निरनिराळ्या प्रांताचा बदोबस्त करून मोठी कीर्ति मिळविली. त्यापैकीं भगवतराय हा पराक्रमाचा व सद्गुणाचा मूर्तिमत्

\* ह्या राजाच्या मृत्यूची कथा मोठी चमत्कारिक आहे. कठारा किल्ल्यावर हल्ला करण्याकरिता निघाला असतां तो एका नदीच्या काठीं मृगया करण्याकरिता गेला. तेथें एकाएकीं भयभीत झालेल्या गाईचा दीन स्वर त्याच्या कानावर आला. तेव्हा तो आपली तरवार घेऊन एकदम त्या अनाथ धेनूचें रक्षण करण्यास अरण्यांत गेला. तो एक भयकर वाघ एका गाईवर चालून आला आहे असें त्याच्या दृष्टीस पडलें. तेव्हां तो त्याच्यावर चालून गेला. उभयताची खूप चकमक उडाली व धेनूचा जीव बचावला जाऊन ते दोघेही मृत्यु पावले! ह्या गोष्टीवरून गोरक्षणाविषयी आमच्या प्राचीन राजाचा केवढा वाणा होता हें चांगलें सिद्ध होतें.

पुतळाच होता असें त्यावेळच्या इतिहासकारांनीं वर्णन केलें आहे. त्यास कुलनंदन नांवाचा एक मुलगा होता. तो त्याच्या मागून महोबा प्रांताचा मालक झाला. तोही आपल्या बापाप्रमाणें मोठा दयाशील, धार्मिक आणि सद्गुणी असून त्यास अनुक्रमें स्वर्ग- (खड्ग ?) राय, चंद, सुभानराय आणि चंपतराय असे चार पुत्र होते. ह्यापैकीं शेवटचा चंपतराय हा महाप्रतापी छत्रसाल राजाचा जनक असून बुंदेलखंडातील राजकारणांचा मुख्य सूत्रचालक होय.

वर सांगितलेला ओरछाचा राजा भारतीचंद इ० स० १५७४ मध्ये मृत्यु पावून त्याच्या गादीवर त्याचा भाऊ मधुकरसा हा अधिष्ठित झाला होता. ह्या वेळीं दिल्लीच्या सिंहासनावर सुप्रसिद्ध अकबर बादशाह राज्य करीत असून त्यानें आपल्या पराक्रमानें दूरदूरचे प्रांत जिंकण्याचा क्रम चालविला होता. बुंदेलखंडांतील कांहीं भागावर दिल्लीपतीची सत्ता असून ग्वाल्हेरपासून दक्षिणेस गडमंडलापर्यंत बादशाही अमल झाला होता. तो ओरछाच्या ह्या तेजस्वी राजास असह्य होऊन त्यानें सिरोंज, ग्वाल्हेर वगैरे मुलुखांवर हल्ले करण्याचा सपाटा चालविला; परंतु त्या प्रांताच्या संरक्षणार्थ अकबराचा सरदार सय्यद महमद बडा हा प्रबळ सैन्यानिशीं तत्पर असल्यामुळें ओरछाच्या राजाचा हेतु सिद्धीस गेला नाहीं. तथापि मधुकरसा व त्याचे बुंदेले सरदार हे दिल्लीपतीच्या अंमलांतून बुंदेलखंड मुक्त करण्याकरितां रात्रदिवस झटत असल्यामुळें, त्यांचें पारिपत्य करणें अकबर बादशाहास जरूर पडलें. तेव्हां त्यानें १५७८ सालीं गडमंडलाचा सुभेदार सादकखान व दुसरे सरदार ह्यांच्या हाताखालीं सैन्य देऊन त्यांना ओरछावर पाठविलें. त्यांनीं बुंदेले लोकांचा मुलूख जाळून लुटून फस्त करीत ओरछावर चाल केली व मधुकरसा राजाचा पराभव करून त्याच्या भावास व दोनशें सरदारांस ठार मारिलें. तेव्हां मधुकरसा हा आपला जीव बचावून पळून गेला व



३. टीं त्याचा निरुपाय होऊन त्याचा अकबर बादशाहास शरण आणे  
भाग पडले. अकबर बादशाह हा मोठा उदार असल्यामुळे त्याने  
त्यास क्षमा केली. परंतु पुढे मधुकरसाने पुनः त्याला आपसून पुढावा  
केला व बादशाही मुलखास उपद्रव देण्यास सुरुवात केली. तेव्हां  
दिल्लीहून शहाजादा सुराद हा त्याचे पारिपत्य करण्याकरितां माळ-  
व्यामध्ये येऊन दाखल झाला. त्याच्या व बुंदेल्याच्या झटापटी  
सुरू झाल्या.

राजा मधुकरसा हा सन १५९३ मध्ये मृत्यु पावला, त्याला  
रामचंद्रसा, होदलराय, आणि बीरसिंगदेव असे तीन मुलगे होते.  
त्यापैकी वडील मुलगा रामचंद्रसा हा आपल्या बापाच्या मागून गादी-  
वर बसला. दुसरा मुलगा बेटवाच्या लढाईत बादशाही सैन्याबरोबर  
लढत असता मृत्यु पावला. व तिसरा बीरसिंगदेव हा आपल्या  
अचाट कृत्यानीं पुढे प्रख्यात झाला. रामचंद्रसा हा देखील शूर  
पुरुष होता. त्याने गादीवर बसल्यापासून बराच मुलूख काबीज  
केला, परंतु दिल्लीपति जहांगीर ह्याचे व बीरसिंगदेव ह्याचे फार  
सख्य असल्यामुळे आपल्यावर कांहीं तरी सकट येऊन आपण राज्य-  
वैभवास मुकू ह्या भीतीने त्याने, जहांगीर हा दिल्लीच्या बादशाही  
पदावर आरूढ होताच जें बंड उद्भवले त्यांत सामील होऊन स्वतंत्र  
होण्याचा प्रयत्न केला. पण 'मनसा चिंतितं कार्यं दैवमन्यत्तु चितयेत्'  
असा प्रकार होऊन त्याजवर सन १६०६ साली बादशाही सरदार व  
काल्पीचा जहांगीरदार अबदुल्लाखान ह्याची दिल्ली दरबारातून योजना  
झाली व त्याला कैद करून तिकडे नेण्यात आले. तेथे त्याने कृताप-  
राधाबद्दल बादशाहाची क्षमा मागून आपली मुक्तता करून घेतली,  
परंतु त्यास ओरछाचे राज्य परत न मिळतां ते बीरसिंगदेव ह्यास  
देण्यांत आले. रामचंद्रसा ह्याच्यावर पुढे बादशाहाची बहाल मर्जी  
झाली व त्याने सन १६०९ मध्ये त्याच्या एका रूपवती कन्येबरो-



वर विवाह केला. रामचंद्रसानें पुढें चंदेरीचें राज्य स्थापन केलें व तेथेंच सन १६१२ मध्ये तो मृत्यु पावला.

बीरसिंगदेव हा केवळ दिल्लीपतीच्या मेहेरबानीनें औरछाचा राजा झाला असें नसून तो फार अचाटकर्मा पुरुष असल्यामुळें जहागीर बादशाहा त्याच्या पूर्ण कक्षांत होता. त्यानें नर्मदा-सागरपर्यंतचा सर्व डांग देश काबीज करून बुंदेल्याचें रक्त कसें तेजस्वी असतें तें जिकडे तिकडे महशूर केलें. त्यानें अकबराच्या कारकीर्दी-मध्ये राजपुत्र सेलिम ह्याच्या वंडात सामील होऊन, सन १६०२ सालीं एक फार अधोर कर्म केलें, त्यामुळें अकबर बादशाहाची त्याजवर इतराजी झाली होती. हें अधोर कर्म हणजे अकबराचा कंठमणि व प्रसिद्ध 'ऐने-अकबरी' नामक सर्वमान्य ग्रंथाचा कर्ता अबुलफजल हा बुंदेलखंडातून दिल्लीस जात असता, त्याचा वाटेत बारकीसराई येथें मोठ्या क्रूरत्वानें वध केला हें होय. ह्या नीच कृत्याबद्दल अकबरास त्याचा मनस्वी राग येऊन त्यानें त्याचा सर्व मुख्य उध्वस्त करून टाकावा व त्यास कैद करून आणावें, असा हुकूम केला होता. परंतु राजपुत्र सेलिम हा त्यास अनुकूल असल्यामुळें त्याला त्या क्रोधाग्नी-पासून आपला कसा तरी बचाव करिता आला. सन १६०५ मध्ये दिल्लीपति अकबर हा आपली अमर कीर्ति इहलोकीं ठेवून परलोकीं गेला व त्याच्या मागून आपणास 'जगज्जेता' (जहागीर) हणविणारा त्याचा पुत्र सेलिम हा दिल्लीपदावर अधिष्ठित झाला. मृगेंद्राच्या पश्चात् जंबुक ज्याप्रमाणें स्वतंत्र होऊन स्वतःचें आधिपत्य

\* सेलिम हा अबुलफजलच्या वधास कारणीभूत असून ती गोष्ट त्यानें आपल्या आत्मचरित्रांत नमूद केली आहे मात्र त्यानें असें कारण दाखविलें आहे की, अकबरानें काढलेल्या नवीन धर्मतत्वाचा अबुलफजल हा पुरस्कर्ता असल्यामुळें तो प्रत्येक खऱ्या मुसलमानाचा शत्रु होता, हणून त्याचा वध केला.—Price's Jahangir, P 33.

भिरविण्यास तयार होतो, त्याप्रमाणे बीरसिंगदेव हा अकबर बादशाहाच्या पश्चात् पुनः बलाढ्य होऊन जहागीर बादशाहाच्या मर्जीतला एक प्रमुख सरदार होऊन बसला.

सन १६२७ मध्ये जहागीर बादशाहा मृत्यु पावला व त्याचा पुत्र शहाजहान हा दिल्लीच्या तत्काचा अधिपति झाला. त्या समयीं बुंदेलखंडातील प्रबल राजानीं दिल्लीपतीचें सार्वभौमत्व झुगारून देऊन स्वतंत्र होण्यास उत्तम संधि आहे असें पाहून, ते आपणास स्वतंत्र राजे झणवूं लागले. ओरछाचा राजा बीरसिंगदेव व त्याचा चुलतभाऊ महोबाचा राजा चंपतराय आणि दुसरे बुंदेले राजे ह्यानीं एकत्र होऊन बुंदेलखंडावरील दिल्लीपतीचें वर्चस्व अमान्य केलें. ही गोष्ट शहाजहान बादशाहाच्या कानावर गेली व त्यामुळे त्यानें अत्यंत क्रोधाविष्ट होऊन त्याचें पारिपत्य करण्याकरिता बाकीखान नावाचा एक सरदार पाठविला. परंतु चंपतरायानें आपल्या अद्वितीय शौर्यानें त्याचें काहींएक चालू न दिल्यामुळे त्यास हताश होऊन परत जाणें भाग पडलें, त्यामुळे शहाजहान बादशाहास जास्त त्वेष उत्पन्न होऊन तो स्वतः बुंदेलखंडावर चालून आला व ओरछास वेढा देऊन तें शहर हस्तगत करण्याकरिता त्यानें आपलें सर्व सामर्थ्य खर्च केलें. तथापि ह्या भीमपराक्रमी बुंदेल्या राजापुढें त्याचे सर्व यत्न हरले जाऊन त्याला काहीं कालपर्यंत माघार घेणें भाग पडलें.

चंपतरायास ह्या वेळीं सर्वाहन, अंगदराय आणि रतनसिंग असे तीन मुलगे होते. ते तिन्ही मोठे वीर्यशाली असून आपल्या बापाच्या मदतीकरिता मुसलमान सैन्याबरोबर लढत होते. त्यापैकी सर्वाहन हा बाकीखानाशीं निकरानें लढत असता धारातीर्थी पतन पावला, त्यामुळे चंपतरायास व त्याच्या प्रियकर राणीस असह्य पुत्रशोक होऊन तीं उभयता दुःखसागरामध्ये अगदीं बुडून गेलीं. ह्या वेळीं असा चमत्कार झाला कीं, चंपतरायाच्या राणीस एक विचित्र स्वप्न पडून

त्यामध्ये भारतीय युद्धांतील अभिमन्यूप्रमाणे तो बालवीर सर्वाहन आपल्या मातेपुढे आला व त्याने मी मुसलमानाचा सहार करून बुंदेल्यांचे क्षात्रतेज भूमडळावर चिरप्रदीप्त करण्याकरिता पुनः तुझ्या पोटी अवतीर्ण होईन असे सांगितले; ह्याप्रमाणे पुढे चंपतरायास एक मुलगा झाला, तोच विक्रमशाली राजा छत्रसाल हा होय.

शहाजहान बादशाहास प्रथम प्राप्त झालेल्या अपजयामुळे अतिशय राग आला व त्याने बुंदेलखंड सर करण्याकरितां निरनिराळे नामांकित सेनापती निरनिराळ्या दिशेने बुंदेलखंडावर पाठविले. आग्याहून मोहबतखान, दक्षिणेकडून खानजहान लोदी व अलहाबादेहून अबदुल्ला ह्या तिघांनी बुंदेलखंडावर चाल करावी, अशी योजना केली अर्थात् हे वीरत्रय एकत्र होऊन अजिंक्य सैन्यानिशी चालून आल्यामुळे त्याच्यापुढे टिकाव धरण्याची बुंदेले लोकांची छाती कशाने होणार? तेव्हा त्यांनी महाराष्ट्रातील मावळे लोकांप्रमाणे डोंगरातील विकट प्रदेशाचा आश्रय धरिला व काही दिवस मुसलमानाचे सैन्यास स्वस्थ आराम घेत पडू दिले, त्यामुळे मोठ्या त्वेषाने चालून आलेल्या मुसलमान सेनापतींस आपल्याशीं टक्कर देण्यास कोणी धजत नाही असे वाटून आपल्या सामर्थ्याचा गर्व झाला व त्यांनी आपले पुष्कळ सैन्य परत पाठविले. यवनसेना आपल्या आटोक्यात येताच मग बटवा नदीच्या खोल दऱ्यातून व विंध्यापर्वताच्या दुर्गम भागातून छपून बसलेले बुंदेले वीर आपला नायक चंपतराय ह्याच्या अनुज्ञेने एकदम पुढे सरसावले व त्यांनी तिची अगदीं दाणादाण करून सोडली. ह्या चकमकीमध्ये शाहवाजखान, बाकीखान, फत्तेखान, वगैरे मी मी ह्मणणारे कित्येक योद्धे पतन पावले. अशा रीतीने यवनाचा पराभव होऊन राजा चंपतराय ह्यास यशश्री बसू झाली. हे वृत्त शहाजहान बादशाहास कळताच त्याने पुनः दुसरे सैन्य तयार करून त्याचे आधिपत्य महमद सुभा, वल्लीबहादरखान, अबदुल्लाखान, नौरोजखान इत्यादि

सरदारांकडे सोंपविलें व त्यांना पुनः बुंदेलखंडावर पाठविलें, परंतु त्यांना ह्मणण्यासारखें मुळींच यश आलें नाहीं. तेव्हा आता बुंदेले लोकांशीं लढत बसण्यात काहीं अर्थ नाहीं, असें पाहून शहाजहान बादशाहानें बीरसिंगदेवाचा मुलगा पहारसिंग ह्यास ओरछाचा राजा असें मान्य केलें व बुंदेल्यांचा पुढारी चंपतराय ह्याच्या शौर्याचें अभिनंदन करून त्यास कुंच परगणा जहागीर दिला व आपल्या उमरावांत त्याची गणना केली. अशा रीतीनें ओरछाच्या राजास दिल्लीपतीकडून मान्यता मिळून बुंदेले लोकांचा वीर्यशाली राजा चंपतराय ह्याच्या शौर्याची फार वाहवा झाली.

परंतु परोत्कर्ष सहन करण्याची शक्ति त्या कालीं देखील बुंदेले लोकांत मुळींच नव्हती. राजा चंपतराय ह्याचा कीर्तिचंद्र प्रतिदिनीं एक एक केलेनें जास्त जास्त वृद्धि पावत होत आहे, असें पाहून खुद्द त्याच्या पराक्रमाच्या जोरावर ओरछाचें राज्यपद मिळविलेला त्याचा पुतण्या पहारसिंग ह्याच्या अंगाची आग झाली, आणि त्या कृतोपकार न समजणाऱ्या अधम पुरुषानें चंपतरायास एक मेजवानी देऊन विषप्रयोग करण्याचा प्रयत्न केला. परंतु सुदैवानें दाशरथी रामचंद्राच्या लोकोत्तर बधूप्रमाणें चंपतरायास भीम ह्या नावाचा एक बधु होता, त्यानें बधुप्रीति व्यक्त करून सर्व विष स्वतःच प्राशन केलें, व मोठ्या चातुर्यानें आपल्या प्रिय बधूचा प्राण वाचविला. याचें नांव बधुप्रीति ! असो. ह्याप्रमाणें पहारसिंगाचा बेत फसल्यामुळें तो चंपतरायाचा जास्त जास्त द्वेष करू लागला व त्याच्या नाशाचे अनेक उपाय योजू लागला.

ह्या वेळीं दिल्लीपति शहाजहान ह्याचे दारा, सुजा, औरंगजेब आणि मुराद असे चार पुत्र दिल्लीच्या गादीविषयीं आपआपसांत भाडत असून वडील पुत्र दारा हा बादशाहाच्या मर्जीतला असल्यामुळें तोच सर्व राज्यकारभार पहात होता. तेव्हां त्याकडे संधान ला-

वले हणजे चंपतरायाचा नाश होईल, ह्या हेतूने पहारसिंग ह्याने दाराकडे आपला एक वकील पाठविला, व त्यास विनति केली कीं, “मी हुजूरच्या सेवेत सदा तत्पर असून सरकारचें हित तेंच माझे हित असें समजतो, त्याअर्थीं मला सरकारास असें विदित करणें भाग आहे कीं, दिल्लीदरबारातून चंपतराय ह्यास जो कुंच परगणा तीन लक्ष रुपये वार्षिक खंडणीच्या ठरावावर जहागीर दिला आहे, तो फार उत्पन्नाचा असल्यामुळे त्यात सरकारचें फार नुकसान आहे, ह्याकरिता तो मजकडे दिल्यास मी त्याबद्दल नऊ लक्ष रुपये देण्यास तयार आहे.” ह्या द्रव्यलोभानें दारा लागलाच मुळून गेला व त्यानें पहारसिंगावर सतुष्ट होऊन त्यास तो परगणा जहागीर दिला. ही गोष्ट चंपतराय ह्यास कळताच दिल्लीदरबारांत आपण केलेल्या उत्कृष्ट साहाय्याचें चीज होण्याची आशा आतां राहिली नाहीं असें पाहून त्यास फार वाईट वाटलें, व त्यानें भर दरबारात जाऊन प्रत्यक्ष शहाजाद्याच्या तोंडावर त्याच्या ह्या कृतघ्नपणाबद्दल निर्भर्त्सना केली, आणि असल्या दरबाराशीं इतःपर सबंध ठेवणार नाहीं असें हणून त्यानें दिल्लीच्या तत्काला शेवटला नमस्कार केला व तो आपल्या महोबा शहरां परत आला.

चंपतरायाचें युद्धकौशल्य आणि लोकोत्तर सामर्थ्य ह्याची कीर्ति सर्वत्र प्रसृत झाल्यामुळे त्याच्यासारखा प्रबल सरदार दिल्लीदरबारातून रागावून परत आला, ही गोष्ट बादशाहाच्या शत्रूस अत्यंत इष्ट वाटली व ते त्याच्या साहाय्याची अपेक्षा करूं लागले. राजकारणपटु व महाधूर्त औरंगजेब हा त्या वेळीं दक्षिणेंत होता. त्यास ही गोष्ट कळताच त्याने चंपतरायाचें आर्जव करून त्यास आपल्या पक्षास वळवून घेतलें. त्यामुळे त्याच्या पक्षास जास्त सामर्थ्य येऊन पुढील युद्धामध्ये त्यास यश मिळालें. औरंगजेब ह्याचीं व त्याच्या बंधूचीं राज्यप्राप्त्यर्थे मालव्यामध्ये जीं घनघोर युद्धे झालीं त्यांमध्ये

चंपतरायाचे पराक्रम विशेष व्यक्त होऊन औरंगजेबास विजय प्राप्त झाला. सन १६५८ मध्ये समगड येथे जी लढाई झाली व जिच्यामध्ये प्रतिपक्षाचा पुरा मोड होऊन औरंगजेबास दिल्लीचे सार्वमौमपद सुकररपणे प्राप्त झाले, तिच्यामध्ये राजा चंपतराय हा प्रमुख असून त्याच्या अश्रुतपूर्व रणावेशाने बुंदेले लोकांनी फार चांगले शौर्य गाजविले, एवढेच नव्हे, तर त्याच्या राजा रामचंद्र नामक पुत्रप्याने आपले प्राण देखील खर्ची घालण्यास मार्गे पुढे पाहिले नाही. अर्थात् ह्या अप्रतिम विजयामुळे औरंगजेब हा त्या अतुल पराक्रमी बुंदेल्या वीरावर सतुष्ट झाला व त्याने त्यास १२००० स्वाराची मनसब व बुंदेलखंडातील ओरछापासून यमुनेपर्यंतचा सर्व प्रांत जहागीर दिला, आणि दिल्लीदरबारांत श्रेष्ठ प्रतीच्या उमरावांमध्ये त्याची अग्रस्थानी योजना केली.

\* चंपतरायाने औरंगजेबास साह्य केले, त्याचे विस्तृत वर्णन मुसलमानी ग्रंथामधून फारसे आढळून येत नाही; परंतु त्यांत चंपतरायाच्या साह्याचा वारवार उल्लेख केला आहे फ्रेंच प्रवासी वॉनियर ह्यानेही त्याबद्दल थोडासा उल्लेख केला आहे तो येणेप्रमाणे —

“He (Dara) goeth forth, briskly taketh horse, and seizeth on the passage of the river Ichumbal, which is about 20 miles from Agra, where he fortifieth, expecting his enemy. But the subtle crafty fakeer (Ourangzeb), who wanted no good spies and people that gave him intelligence of all, and who knew that the passage was there difficult, took good heed to attempt the forcing it. He came to encamp himself near it, so that from the camp of Dara, one might discover his tents. But what doth he in the mean time? He inveigles a certain rebel Raja, called Chempet, presents him richly, and promiseth him a thousand fine things, if he would let him pass through his territories. Chempet agreeth, and offers of his own accord, that he

अशा रीतीने चंपतराय ह्यास दिल्लीदरवारात उत्तम प्रकारचा सन्मान मिळाला, परंतु तो फार दिवस टिकला नाही. ह्याचें कारण त्याचा तेजस्वी स्वभाव हेंच होय. औरंगजेब बादशाहानें आपल्या स्वार्थाकरिता बाह्यात्कारें ह्या हिंदु राजाचा एवढा सत्कार केला तरी त्याचें व त्याच्या प्रमुख सरदाराचें त्याविषयीं अतःकरण शुद्ध नसून त्यांना ह्या पराक्रमी पुरुषाचें प्रस्थ वाढविलें तर तें आपल्या नाशास कारण होईल, अशी भीति वाटत होती. ह्याकरिता त्यानीं त्याचा अधिकार व मान-मरातव कमी करण्याचा प्रयत्न चालविला होता. एके वेळीं औरंगजेबाचा प्रिय सरदार बहादुरखान ह्यानें आपला घोडा चंपतरायानें घेतला आहे असें कारण दाखवून त्याचा अपमान करण्याकरिता, त्याजकडे मुद्दाम मार्गें लढाईमध्ये पतन पावलेल्या राजा रामचंद्र नामक शूर बुंदेल्या वीराचें खड्ग वगैरे कित्येक वस्तु पाठविल्या; त्यामुळें चंपतरायास पराकाष्ठेचा राग आला व त्यानें असल्या उपकारशून्य लोकाची मोहवतीकरिता देखील सेवा करावयाची नाही असा निश्चय केला, व बादशाहाकडून मिळालेलीं सन्मानार्थी वस्त्रें व तरवार परत पाठवून तो यवनाच्या दास्यातून मुक्त झाला, आणि स्वातंत्र्याचा झेंडा उभारून नौवत बाजवीत बुंदेलखडामध्यें परत आला.

बुंदेलखडामध्यें परत आल्यानंतर चंपतराय यानें नवीन सैन्य जमवून स्वराज्य स्थापन करावें व मुसलमानाचा पराभव करून स्वतंत्र व्हावें, असा व्रत करून बादशाहाच्या ताब्यांतला मुलूख काबीज करण्यास सुरवात

---

would himself attend him, and show the way through the woods and hills of his country &c "

—Bernier's History of the late Revolution of the Empire of the Great Mogul. P. 52.

केली व एक एक बळकट किल्ला तो जिंकित चालला. त्यामुळे बुंदेल-  
खंडातील मुसलमान सुभेदार अगदीं त्रस्त होऊन गेले व त्यांनीं औ-  
रंगजेबास साह्य पाठविण्याबद्दल विनंति केली. चंपतरायाचें सामर्थ्य  
पूर्वी औरंगजेबाच्या नजरेस आलें असल्यामुळे मुसलमान सरदाराची  
मात्रा त्यापुढें काहीं चालणार नाहीं, अशी त्याची खात्री झाली होती,  
ह्मणून त्यानें बुंदेले लोकांपैकीं कोणी तरी पुढारी गाठून त्यास आपल्या  
वतीनें चंपतरायाचें पारिपत्य करण्यास सांगावें अशी युक्ति काढली.  
ह्या वेळीं सभाकरण (शुभकरण ?) नावाचा एक प्रबल बुंदेला बराच  
मुख्य बळकावून बुंदेलखंडातील काहीं भागामध्ये पुडावा करीत  
होता, त्यास औरंगजेबानें सरदारीचीं वस्त्रे देऊन व त्याच्या बावीस  
साथीदारास वजिराती देऊन, त्यांना चंपतरायाचा नाश करण्याबद्दल  
हुकूम केला.

चंपतरायानें जिरुच्छा किल्ल्याचा आश्रय करून तेथून मुसलमा-  
नाच्या दाढेंतून आपला देश मुक्त करण्याचा प्रयत्न चालविला होता,  
तो इतक्यांत सभाकरण त्याच्या नाशास उद्युक्त झाला व त्याचें व  
चंपतराय ह्याचें झुज सुरू झालें. 'कुन्हाडीचा दाडा गोतास काळ' ह्या  
ह्मणीप्रमाणें चंपतरायाचे स्वजातीय बाधक त्याच्या इष्ट हेतूच्या आड  
आल्यामुळे त्यास पुढचे विचार सोडून देऊन आत्मरक्षणार्थे झटणें  
भाग पडलें. सभाकरणाच्या व त्याच्या अनेक चकमकी झाल्या  
तरी त्यात चंपतरायाचा वरपगडा कायम राहून विरुद्ध पक्षाच्या बुंदे-

\* चंपतरायानें औरंगजेबाची सरदारी सोडून देण्याचें मुख्य कारण  
त्याची स्वतंत्र राज्यस्थापनेची इच्छा हेंच होय. औरंगजेब व सुजा ह्या  
उभयताची भाडणें सुरू आहेत त्या सधीस एकदम सैन्य जमवून दोघाचाही  
पराभव करावा व मुसलमानी राज्याचा उच्छेद करून हिंदुराज्य सस्था-  
पित करावें असा त्याचा हेतु होता. डो ह्या इतिहासकारांचेही असेंच मत  
आहे.

( See Dow, vol. III )



ल्याचा फार नाश झाला. हें वृत्त औरगजेब ह्यास कळताच त्यानें सभा-  
 करणास परत बोलाविलें व स्वतः बुंदेलखंडावर जाऊन चंपतरायाचा  
 पराभव करण्याची तयारी केली. औरगजेबाची स्वारी प्रचंड सैन्यानिशीं  
 आपल्यावर चालून येत आहे, असें चंपतरायास कळलें तरी देखील  
 त्याचें धैर्य विलकूल न ढळतां, तो बादशाही सैन्याबरोबर सामना देऊन  
 आपल्या पराक्रमाची शर्थ करण्यास एका पायावर सिद्ध झाला. औ-  
 रगजेब मोठा कपटपट्टु व दूरदर्शी असल्यामुळें त्यानें बुंदेले लोकांच्या  
 माहितगारीनें चंपतरायावर मारा करण्याच्या जागा शोधून काढल्या  
 व त्या वाजूनीं हल्ले चालविले. उभय पक्षाच्या झटापटी सुरू झाल्या.  
 बादशाहाचें सैन्य जरी प्रचंड होतें, तरी त्याच्या मान्यास न जुमा-  
 नता चंपतरायाच्या अनेक वीरानीं चागला पराक्रम व्यक्त केला व  
 निकरानें लढून समरांगणामध्यें देह ठेविले. अशा रीतीनें चंपतरा-  
 याच्या सैन्याची शक्ति कमी होत चालली व इकडे ओरछा येथील  
 हिरादेवी नामक राणीनें आपल्या नवऱ्याप्रमाणें (पहारसिंग) चंपत-  
 रायाशीं वैर धरून मुसलमानाना साह्य केलें, व चंपतरायाचा  
 प्रियमित्र व शूर सरदार सुजनराय ह्याचा दगलवाजीनें दिदपूर  
 येथें वध केला. ह्यामुळें चंपतरायास आपला स्वराज्यस्थापनेचा  
 मनोरथ आतां सिद्धीस जात नाहीं, असें वाटून जिवावर उदार  
 होऊन त्यानें मुसलमानाशीं ठिकठिकणीं लढाया केल्या. ह्या युद्धा-  
 मध्यें त्याचे तरुण व अल्पवयी पुत्रही त्यास मदत करीत होते; परंतु  
 त्याच्या अल्प साह्यानें प्रचंड यवनसेनेचा पराभव कसा होणार ?  
 क्षणून शेवटीं तो सहारा येथील इंद्रमन राजाकडे गेला. तेथेंही  
 त्यास योग्य आश्रय मिळाला नाहीं, तेव्हां त्यानें आपल्या जीवनासा

मेहुण्याकडे जाऊन त्याच्या साह्याने पुनः सैन्य जमवून आपला हेतु सिद्धीस नेण्याचा विचार केला. परंतु तेथेही विश्वासघाताचे बीजारोपण झाले असल्यामुळे, तो एका जगलातून आपल्या राणीसह-वर्तमान जात असतां त्यावर शत्रूंनी हल्ला केला, त्यामध्ये तो महावीर आपला अद्वितीय पराक्रम दाखवून क्षात्रधर्माप्रमाणे धारातीर्थी मरण पावला. ही हकीकत सन १६६४ च्या सुमारास घडून आली.





## भाग २ रा.



### राजा छत्रसाल.

**जे** ल्या दोन शतकापूर्वी महाराष्ट्रामध्ये क्षत्रियकुलावतस श्रीछत्रपति शिवाजी महाराज अवतीर्ण झाले व त्यानी आपल्या अतुल पराक्रमाने सर्व भरतखंडामध्ये पसरलेल्या यवनसत्तेचा विध्वंस करून आपल्या मातृभूमीस स्वातंत्र्याचा सौभाग्यतिलक लाविला, आणि आपल्या देशवांधवांस स्वराज्यसुखाचा लाभ करून दिला. त्याप्रमाणे वुंदेलखंडामध्ये ज्याने समशेरीच्या जोरावर अविधसत्तेची वाताहत करून हिंदुधर्माचे रक्षण केले आणि तत्रस्थ-वुंदेले-लोकांस स्वातंत्र्य आणि स्वराज्य ह्याची सुखकर जोड मिळवून दिली, तो लोकोत्तर पुरुष राजा छत्रसाल होय. हा मागील भागात वर्णन केलेल्या रणशूर चंपतरायाचा कनिष्ठ पुत्र असून त्याचा जन्म सन १६५० च्या सुमारास झाला. चंपतरायाचा ज्येष्ठ पुत्र सर्वाहन हा त्या वेळीं चालू असलेल्या मुसलमानांच्या रणसंग्रामामध्ये एकाएकीं मारला गेला. तो अत्यंत शूर असल्यामुळे त्याच्या मरणाने त्याच्या मातापितरांस पराकाष्ठेचे दुःख झाले, त्या समयीं त्याने त्याच्या सात्वनाकरिता असा स्वप्नदृष्टात दिला कीं, मी तुमच्या पोटीं पुनः जन्म धारण करून यवनांचा सूड घेईन. ह्या गोष्टीस काहीं दिवस लोटल्यानंतर चंपतरायाची पत्नि गरोदर होऊन तीस पुत्ररत्न झाले, झणून त्यास सर्वाहनाचा अवतार असें लोक समजू लागले, ह्या गोष्टीचे दिग्दर्शन मागील भागामध्ये केलेच आहे.

छत्रसाल राजाची पुढील भाग्योदयाची पूर्ण चिन्हें त्याच्या बाळपणांतच व्यक्त होऊ लागलीं होतीं. त्याच्या बाळपणाचें वर्णन 'छत्रप्रकाश' नामक ग्रथामध्ये पुढें लिहिल्याप्रमाणें केले आहे:—

“त्याची तेजस्वी मुद्रा व बाललीला पाहून सर्व लोकांस हा कोणी तरी लोकोत्तर पुरुष असून आपल्या क्षत्रियकुलाचा उद्धार करील असें वाटू लागलें, ह्मणून त्यास छत्रसाल असें नामाभिधान देण्यात आलें. तो शुक्लेंदूच्या एकएक कलेप्रमाणें दिवसेंदिवस वाढू लागला. तो थोडासा रागू फिरूं लागला नाहीं, तोंच तो आपल्या हातामध्ये तरवार घेऊन तिच्याशीं खेळू लागला. हें पाहून चंपतरायाच्या पदरच्या लोकांस परम कौतुक वाटू लागलें व त्यांनीं तो महाकीर्तिशाली निपजणार असें भविष्य केले. छत्रसाल प्रातःकाळीं लवकर उठून बसत असे व आपल्या प्रसन्न आणि प्रफुल्ल वदनानें चंपतरायाच्या भेटिस येणाऱ्या सर्व सरदार लोकांस आनंदित करून आपल्या रम्य लीलानीं त्याचें अतःकरण वेधून घेत असे. तो भिंतीवर जी छाया पडत असे तिच्यामध्ये हत्ती, घोडेस्वार, शिवदी ह्यांचीं चित्रें कल्पून आपल्या बुद्धिचातुर्याची विचित्र चमक दाखवीत असे. त्याचें सात वर्षांचें वय झालें नाहीं तोंच त्यास बरीच विद्या अवगत होऊन परमेश्वरभक्तीचें वारें त्याच्या अर्गीं खेळू लागलें.” चंपतराय हा महोबा येथें राहत असे. तेथें श्रीरामचंद्राचें देवालय प्रसिद्ध असून तेथील देवमूर्ति फार मनोहर होत्या. त्यांच्या दर्शनानें छत्रसालास अत्यंत आनंद वाटून त्याच्या कर्णप्रिय कथा श्रवण करण्याची त्यास इच्छा झाली. अगोदर क्षत्रियाचा तेजस्वी छावा व त्यात महाकवि वाल्मीकीच्या रसाल वाणीनें ग्रथित झालेल्या रघुनदनाच्या वीररसप्रचुर कथाची भर, मग काय विचारावें? तत्काल त्या वीरपुत्राच्या अंगात वीरश्रीचा संचार होऊन त्याचे बाहु स्फुरण पावू लागले, व त्यास अद्वितीय पराक्रम करावा अशी प्रबळ इच्छा उत्पन्न झाली. रामायण महा-

भारतादि इतिहासग्रथांच्या श्रवणानें शिवाजीच्या अर्गी जसा वीररस खळखळू लागला व त्यास स्वराज्य स्थापण्याची इच्छा झाली, त्याच मासल्याचें हेंही एक उदाहरण आहे. ह्यावरून पूर्वजांच्या अद्भुत शौर्यकथांच्या योगानें मनावर केवढा विचित्र परिणाम होतो हे चागलें व्यक्त होतें. पाश्चात्यकविसार्वभौम होमरच्या मधुर वाणींतून निघालेलें आकिलिसचें यशोवर्णन श्रवण करून शिकदर अवतीर्ण झाला अथवा शिकदराचे अलौकिक पराक्रम श्रवण करून सीझरच्या अर्गी रणोत्साह उत्पन्न झाला, त्याप्रमाणें आमच्या आर्यकविसार्वभौमाच्या वाणींतून निघालेल्या चरित्रश्रवणानें शिवाजी, छत्रसाल, बाजीराव इत्यादि वीररत्ने निर्माण झालीं, ह्याचा आम्हास अतिशय गर्व वाटून स्वदेशाच्या इतिहासाविषयीं आर्त्तां निस्सीम प्रीति बालगली पाहिजे. अस्तु.

छत्रसाल दहा वर्षांचा झाला नाहीं तोंच त्यास भाला, बर्ची, बोथाटी, तरवार इत्यादि शस्त्रांचे अचूक नेम मारणें, घोडा भरधाव फेंकणे, मोठ्या धैर्यानें हिंस्र श्वापदावर तुटून पडून त्याची शिकार करणें वगैरे क्षत्रियास आवश्यक असणाऱ्या गोष्टी त्यास चागल्या कळू लागल्या होत्या, व तो नेहमीं आपल्या बापावरोवर असल्यामुळें वारवार ऐकू येणाऱ्या शौर्यकथांनीं त्याच्या अगात रणस्फूर्ति उत्पन्न होऊं लागली होती. चंपतरायावर अखेर जो आणीबाणीचा प्रसंग आला, त्या वेळीं त्यानें छत्रसालास आपल्या मातेचें संरक्षण करण्याचें काम सांगितलें होतें. त्याचप्रमाणें त्यानें एकदा दिल्लीच्या शाहाजाद्यास ह्या मुलाचा पराक्रम दाखविला होता. अशाप्रकारें छत्रसालाची तेजस्विता अल्पवयात दृष्टिगोचर होऊं लागली न लागली तोंच चंपतराय मृत्यु पावला व चौदाव्या वर्षापासून त्यास एकसारखा युद्धप्रसंग प्राप्त होऊन आपल्या समशेरीचें दिव्य तेज व्यक्त करणें भाग पडलें ! चंपतराय मृत्यु पावला त्या

वेळीं हा बालवीर सहारा येथें होता. त्यास ही दुःखवार्ता समजताच अत्यंत शोक झाला, तथापि त्यानें त्याचें सुविचारानें परिमार्जन केलें आणि मोठें धैर्य धरून चंपतरायाचा ब्रह्मा होईन तरच त्याच्यापेक्षां जास्त पराक्रम करीन असा पण केला. पुराणातरीं श्रवण केलेल्या विक्रमशाली राजाच्या शौर्यकथाचें स्मरण होऊन त्यास विशेष प्रोत्साहन आलें, व सर्व नृपति ज्याप्रमाणें आपलें शौर्य, आपला मनोनिग्रह, आपलें औदार्य, इत्यादि अनेक सद्गुण कीर्तिरूपानें चिरप्रकाशित करून मृत्युवश झाले, त्याप्रमाणें आपणही कांहीं करून आपलें जन्मसार्थक करावें असा त्याचा कृतसंकल्प झाला, आणि लगेच तो पुढील कार्यक्रम ठरविण्याकरिता आपला वडील बंधु अंगदराय ह्याजकडे गेला. अंगदराय हा त्या वेळीं देवगड येथें होता. त्यास छत्रसालाच्या भेटीनें परम संतोष झाला. त्यानें छत्रसालाचें सर्व ह्मणणें ऐकून घेऊन त्यास असें सांगितलें कीं, “सध्याचा प्रसंग मोठा विकट आहे. यवनसत्तेनें सर्व देश ग्रासून जाऊन आमचें स्वातंत्र्य, आमचा प्राणप्रिय धर्म आणि आमचें सर्वस्व नाहीसें झालें आहे. आणि आमच्या अंगीं बदेगुलामपण आलें असून आह्मी मल्लेंच्छाच्या ओंजळीनें पाणी पीत आहोंत. ह्या प्रसंगातून मुक्त होण्यास आपली पाणीदार समशेर आणि अद्भुत पराक्रम ह्यावाचून दुसरा मार्ग नाही. यवनानीं उन्मत्तपणानें आमच्या मातृभूमीचे जे हाल माडले आहेत ते माझ्यानें पहावत नाहीत. ह्याकरिता तिची त्यातून मुक्तता केलीच पाहिजे.” ज्येष्ठ भ्रात्याचें हें भाषण ऐकून छत्रसालास अतिशय त्वेष आला व त्या उभय बंधूनीं अशा दुर्धर स्थितीतून पार पडून जाण्याचे नानाप्रकारचे बेत चालविले.

चंपतरायानें स्वपराक्रमानें काहीं प्रात काबीज केला होता, परंतु कित्येक बुंदेले जहागीरदार यवनास साह्य झाल्यामुळें तो प्रात त्यांनीं हस्तगत केला. त्यामुळें नवीन सैन्य जमवून नवीन सुलूस सर

केल्यावाचून त्यांना गत्यतर राहिलें नव्हतें. परंतु सैन्य ठेवण्यास पैसा पाहिजे. तेव्हा त्या उभय बंधूनीं दिल्लीवारी येथें आपल्या आईचें काहीं जवाहीर शिलक होतें तें विकून सैन्य वाळगण्यास प्रारंभ केला, आणि सर्वत्र सुरू असलेल्या यवनी युद्धामध्यें आपला पराक्रम गाजवून हळूहळू आपलें डोकें वर काढावें असा व्रत केला.

ह्या सुमारास दिल्लीपतीचा सरदार बहादुरखान कोका हा देवगडास वेढा घालून बसला होता, व त्यास साह्य करण्याकरिता दिल्लीहून रजपूत सेनापति जयसिंग हा प्रचंड सैन्यानिशीं चालला होता. त्याच्या विनतीवरून ह्या उभय बंधूनीं बहादुरखानाच्या पतकाखालीं जाऊन आपला पराक्रम फार चांगल्या रीतीनें व्यक्त केला. त्यामुळे बहादुरखानास विजय प्राप्त होऊन दिल्लीपति औरंगजेब ह्यानें त्यास नवाबाची मनसब दिली व त्याचा अतिशय गौरव केला. वस्तुतः ह्या युद्धामध्यें छत्रसाल ह्यानें आपलें अतुल शौर्य व्यक्त केल्यामुळे सर्व यश मिळालें होतें, परंतु हिंदुद्वेष्या दिल्लीपतीच्या दरबारांत त्याचें योग्य चीज न झाल्यामुळे छत्रसालास अतिशय राग आला व इतःपर यवनाची सेवा न करितां स्वतंत्र रीतीनें सैन्य उभारून आपल्या समशेरीचा प्रताप त्यास दाखवावा हेंच त्यास योग्य वाटू लागलें. औरंगजेबानें सर्व हिंदूंचीं व रजपुतांचीं मनें अतिशय दुःखवून हिंदु धर्माचा उच्छेद करण्याचा एकसारखा सपाटा चालविला होता, त्यामुळे सर्व प्रांतांत अस्वस्थता उत्पन्न होऊन दगोधोपे सुरू झाले होते. अशा संधीस आपल्या विचित्र बुद्धिप्रभावानें लोकामध्यें जूट उत्पन्न करून त्याच्या साहाय्यानें स्वराज्य सस्थापित करण्याची व स्वत्व मिळविण्याची कल्पना ज्या लोकोत्तर पुरुषाच्या मनात आली तो नरश्रेष्ठ श्रीशिवाजी दक्षिणेमध्ये बराच प्रबल होत चालला होता. त्यानें जागोजागच्या यवन सुभेदारावर हल्ले करून व बादशाही सैन्याची दाणादाण करून अकरा प्रांत उध्वस्त केले होते, व प्रांती-

प्रातीं खंडणी बसविण्याचा सपाटा चालविला होता. त्यामुळे जिकडे तिकडे शिवाजीच्या स्वातंत्र्योत्कर्षाचें कर्णप्रिय वृत्त पसरत चाललें होतें. तें ह्याच समयास छत्रसाल राजाच्या श्रवणीं पडून त्यास परम हर्ष झाला, आणि त्यानें अशा पराक्रमपटु नरपुंगवाचें दर्शन घेऊन त्याच्या साहाय्यानें आपला हेतु सिद्धीस न्यावा असा सकल्प केला.

बुंदेलखंडांतून दक्षिणेंत येणें त्या वेळीं अतिशय दुर्घट होतें, परंतु छत्रसालानें आपल्या मनाचा हिश्या करून व अनेक संकटें सोसून दक्षिणेचा प्रवास केला. आणि शेवटीं एका डोंगराच्या पयथ्याशीं भीमा नदीच्या काठावर त्या स्वातंत्र्यप्रिय महाराष्ट्र वीराची प्रेमोत्कंठा-पूर्वक भेट घेतली आणि तेथें उभयताचे हृद्गत परस्परसंसाहस माहीत होऊन त्याचे विविधित बेत ठरले. शिवाजीच्या अर्गीं गुणग्राहकत्व विशेष असल्यामुळे छत्रसालाची अपार स्वातंत्र्यप्रीति, अद्वितीय स्वधर्माभिमान, अद्भुत शौर्य, अढळ धैर्य आणि अप्रतिम साहस इत्याद्यनेक गुण पाहून त्याचें अतःकरण आनदानें भरून गेलें व त्यानें त्यास प्रेमालिंगन देऊन आपल्या मधुर वाणीनें त्यास सुंदर उपदेश केला. तो केवळ मौक्तिकतुल्य असल्यामुळे तो जशाचा तसाच येथें नमूद करणें अत्यंत अवश्य आहे, तो असा.—‘हे पराक्रमी राजा, तू आपल्या शत्रूचा सहार करून विजयी हो ! तू आपला देश पुनः काबीज करून त्यावर राज्य कर ! बादशाही रैन्याची वाताहत करून सोड ! त्या कपटी लोकांचा विश्वास न धरिता तुर्क मोंगलांचा स्वाहाकार कर ! ज्या ज्या वेळीं ते तुजवर हल्ला करण्याचा बेत करतील त्या त्या वेळीं मी तुला साह्य करून त्याचे बेत सिद्धीस जाऊ देणार नाहीं. ज्या वेळीं त्यांनीं आमच्याशीं वैर आरभिलें त्या वेळीं श्रीभवानी माझ्या साहायस आली. तिच्या कृपाप्रसादानें मला मुसलमानांच्या सामर्थ्याची मुळींच पर्वा वाटत नाही. मजवर त्या कपटी लोकांचे अनेक मी मी हणणारे सरदार चालून आले आणि त्यांनीं



माझा कठच्छेद करण्याचा प्रयत्न केला, परंतु त्या सर्वांवर मी आपल्या तरवारीचें पाणी चालवून त्यांना मोक्ष दाखविला. ह्याकरिता तू त्रिळमात्र काळजी न करिता आपल्या देशामध्ये परत जा; सैन्याची भरती कर, मुसलमानांना हांकून दे; सदोदित नगी समशेर हातांत असू दे, ह्यणजे युद्धप्रसंगी परमेश्वरकृपेनें तुझे रक्षण होईल. गोब्राह्मणांचा प्रतिपाल करणे, वेदाचें रक्षण करणे आणि समरागणावर शौर्य दाखविणे हेंच क्षत्रियाचें मुख्य व्रत होय. जर ह्यांत तुला मृत्यु प्राप्त झाला तर तू सूर्यमंडळ भेदून स्वर्गद्वार जिकशील व तेथील अपार सुखाचा उपभोग घेशील, आणि रणामध्ये विजयी झालास तर तुला तुझे स्वराज्य आणि अमर कीर्ती प्राप्त होईल. ह्या प्रातामध्ये तू मला साह्य केलेंस व शत्रूवर आपण उभयतानीं हल्ला केला तरी सर्व यशाचा धनी मी होईन. ह्याकरितां तू आपल्या देशामध्ये जा व तेथें युद्ध कर, ह्यणजे तुझ्या कीर्तीचा वाटा घेण्यास पुष्कळ लोक सिद्ध होतील, तेथें तुला यशःश्री माळ घालील आणि तुझे शौर्य व तुझी कीर्ती यावच्छद्रदिवाकरौ चमकत राहील !”

\* हा शिवाजीचा उपदेश क्याप्टन पॉगसन ह्यांनी ‘छत्रप्रकाश’ ग्रंथावरून इयजीमध्ये लिहिला आहे तो येणेप्रमाणें —

“Illustrious Chief! Conquer and subdue your foes! resume and rule your native land! destroy the Emperor’s army! Slay the Turks and Moguls, and trust not that deceitful race! and whenever they evince an attention of attacking you, I will distract their attention, and subvert their plans, by active co-operation. When they opposed us, Shree Bhowanee came to our aid confiding in her favour and protection, I fear no Moslim power. Numerous were the nobles of that deceitful race, by whom I was assailed, on whom I tried the temper of my blade, and whom I slew Return then to your native land, levy an

हैं उपदेशामृत प्राशन करून छत्रसालाचें हृदय वीर्योत्साहानें उच्च-  
 चळून गेलें व त्याच्या नेत्रातून आनदाश्रु गळू लागले. नंतर शिवा-  
 जीनें त्यास आपली तरवार बक्षीस देऊन व वारंवार त्याचें अभीष्ट  
 चिंतन करून त्यास मार्गस्थ केले.\*

army, expel the invaders, grasp the sword, and Kunheeya  
 ( Krishna ) will protect you in day of battle. For does  
 not the Chuttree faith consist in protecting the cow and  
 the Brahmans, in guarding the Vedas, in shewing skill and  
 valor in battle? and if you lose your life, will you not  
 through the solar orb enter the mansions of bliss, enjoying  
 plentude of happiness and repose? If victorious, you  
 will repossess your country, and immortalize your name  
 If in this quarter we attack, the fame of the deed will be  
 mine. It is therefore expedient to commence hostilities  
 in your own dominions, where your reputation will gain  
 many adherents, success will crown your efforts, and your  
 glory and renown remain emblazoned in the annals of  
 time ”

—Pogson's *Boondelas*, p 52-53

\* शिवाजीच्या ह्या भेटीची हकीकत आजपर्यंत कोठेंच उपलब्ध झाली  
 नसल्यामुळें ती वाचून कोणासही पराकाष्ठेचा विस्मयानंद वाटल्यावांचून  
 राहणार नाही ही हकीकत शिवाजीची व छत्रसालाची कारकीर्द प्रत्यक्ष  
 आपल्या नेत्रानी अवलोकन केलेल्या भूखन कावीनें वर्णन केली असल्या-  
 मुळें तिच्या खरेपणाविषयीं शंका घेण्याचें काहीं कारण नाही ह्याला मराठी  
 वखरीमध्ये कोठें चागलासा आधार सापडत नाही, परंतु क्याप्टन फ्रांझिन  
 नामक एका ग्रंथकारानें एके ठिकाणीं छत्रसाल हा दिल्लीच्या बादशाहाची सेवा  
 न करिता शिवाजीकडे गेला अशा आशयाचे पुढील उद्गार काढले आहेत

“ . . Chhatrasal entered into the services of Bahadur  
 Khan, Governor of the Dekhan in the reign of the Em-  
 peror Aurangzeb But some cause or other induced  
 him to change it for that of the Mahrattas, which was

शिवछत्रपतीने आपल्या प्रेमळ शब्दांनी ज्याच्या मनात स्वदेशा-  
भिमान व स्वधर्माभिमान ह्याची प्रेरणा केली व आपण साह्य  
करूं असें आश्वासन देऊन ज्यास स्वकर्तव्य अंतःकरणपूर्वक वजाव-  
ण्याविपर्यां विशेष प्रोत्साहन दिलें, त्याच्या हातून अद्वितीय कार्यें  
व्हावीत ह्यात काहीं आश्चर्य नाहीं. छत्रसाल दक्षिणेंतून परत बुंदे-  
लखडांत गेला मात्र. तों तेथें त्यानें नवीन सैन्य जमवून लहान  
लहान बुंदेले सरदार, कीं जे दिल्लीपतीच्या सुभेदाराचे दासानुदास  
वनून त्याच्या ओंजळीनें पाणी पीत होते, त्यास आपल्या पक्षाकडे  
वळवून घेण्याचा व त्यांना त्या वेळीं प्राप्त झालेल्या अत्यंत शोचनीय  
पारतव्यस्थितीचें ज्ञान करून देऊन त्याचे नेत्र उघडण्याचा प्रयत्न  
चालविला. ओरछाचा राजा हाणजे बुंदेले लोकाचा मुख्य अग्रणी  
तो देखील ह्या वेळीं मुसलमानाचा वदा गुलाम झाला होता, एव-  
ढेंच नव्हे, तर प्रत्यक्ष त्याच्या राजधानीमधलीं सर्व हिंदु देवालये  
फोडून त्याच्या मशीदी बांधव्या, असा बुंदेलखडाचा मुसलमान  
सुभेदार फिदाईखान ह्यास दिल्लीच्या बादशाहाकडून हुकूम फर्मा-  
विण्यात आला होता, तरी देखील त्याच्या विरुद्ध ब्र काढण्याची  
त्याची छाती झाली नव्हती ! अशी स्थिति पाहताच छत्रसालानें बुं-  
देले लोकांचें धुरीणत्व पत्करून त्याच्या ठिकाणीं स्वधर्माभिमान  
जागृत केला, व आपल्या प्राणप्रिय हिंदु देवालयाचें रक्षण करणें  
हेंच आपलें आदिकर्तव्य होय, असें त्याच्या अतःकरणात पूर्ण त्रिव-  
विलें. त्या योगानें सर्व बुंदेले इरेस पेटून बादशाही सैन्याशीं टक्कर  
देण्यास तयार झाले अर्थात् सर्व प्रजा मुसलमानाच्या विरुद्ध होऊन

then a rising power under the famous Shiwaji, in which  
employment, he is said to have performed some useful  
services and he returned to his country with reputation  
and credit ”

—Franklin's Memoir on Bundelkhand p 265.

आपल्या धर्माचें रक्षण करण्यास सिद्ध झाली आहे, असें पाहून दिल्लीपतीचा माडलिक जो ओरछाचा राजा तो देखील बादशाहाचा खेह झुगारून देऊन तिच्या वतीनें भाडू लागला. ह्यामुळें प्रथम मुसलमानाच्या आणि बुंदेले लोकांच्या कलहास सुरवात झाली. त्यात छत्रसाल राजाच्या प्रतापानें बुंदेल्याची सरशी होऊन अखेर मुसलमानी सत्तेचा पूर्ण न्हास झाला.

छत्रसालाच्या आणि मुसलमान लोकांच्या युद्धास ओरछाच्या लढाईपासून प्रारंभ झाला. पहिल्या युद्धामध्यें फिदाईखानाचा बुंदेले लोकांनीं पराभव करून तींत चागला विजय मिळविला. हें समजताच अनेक बुंदेले सरदार छत्रसालाच्या गुणाची प्रशंसा करून त्याच्या वाजूस येऊन मिळाले. सभाकरण नामक जो प्रबल बुंदेला वीर, दिल्लीपतीचा अकित असून त्याच्या वतीनें बुंदेलखडातील दक्षिण भागावर आपला अधिकार चालवीत होता, तोही छत्रसालास वश झाला. त्याचप्रमाणें औरंगाबादेचा वीरबलदेव ह्यानेंही छत्रसालाची विनृति मान्य करून त्यास साह्य करण्याचें कबूल केलें. येणेप्रमाणें हळूहळू लोक जमा करून छत्रसालानें बादशाहाच्या मुलखात लूटमार करण्यास व बुंदेलखडातील डोंगरी किल्ले सर करण्यास प्रारंभ केला. सन १६७१ मध्यें प्रथमतः त्यानें पन्नाच्या वाजूच्या डोंगरी मुलखात धुमाळी सुरू केली, आणि मुसलमान सैन्यावर छापे घालून जागोजाग त्याची दाणादाण उडविली, व मुलूख उध्वस्त पाडला. त्यास ज्या ज्या सरदारांनीं अडथळा केला त्याचाही खरपूस समाचार घेण्यास त्यानें कमी केलें नाहीं. धारीरच्या राजानें त्याच्या सैन्यास अडथळा केला ह्मणून त्यानें धारीरवर हल्ला करून तें लुटून फस्त केलें, व तेथील राजास दातीं तृण धरून शरण येणे भाग पाडलें. त्यानें छत्रसालाचा अपूर्व पराक्रम पाहून त्यास आपली कन्या समर्पण केली. नंतर छत्रसाल राजानें रतनगड सर

करून सिरोंजमार्गे कुंडाघाटाकडे वळून तेथे आपल्या सैन्याचा तळ दिला. हे वर्तमान मुसलमान सरदारांस समजताच त्याच्या अंगाची लारी झाली. महमद हाशीमखान नामक त्या प्रांताचा सुभेदार मोठ्या त्वेषाने आनदराय नामक एका बुंदेल्या राजाचे साह्य घेऊन छत्रसालावर चालून आला; परंतु त्याचा छत्रसालाने खूप शौर्याने पराभव करून पुष्कळ पठाण लोकांना आपल्या तरवारीने कटखान घातले, आणि गडाकोटापर्यंत देश काबीज केला. नंतर बांसा, बडीपिठरो वगैरे गावे लुटीत लुटीत तो बाकीखान सुभेदाराच्या मुलखा मध्ये घेऊन दाखल झाला. अशा रीतीने छत्रसालाचे प्रांतव्य दिवसे-दिवस वाढत चालले, हे पाहून त्याच्या पारिपत्यार्थ बडे बडे मुसलमान सरदार जिवाघाड मेहेनत करू लागले. छत्रसाल धूमघाटामध्ये आला असे समजताच सय्यद बहादूर नामक एक शूर सरदार त्यावर चालून आला. तेथे ह्या उभयतांचे तुमुल युद्ध झाले. त्यात छत्रसालास विजय प्राप्त होऊन त्याने समरांगणातून मोंगल व पठाण सैन्यास जीव घेऊन पळावयास लाविले, आणि विजयोत्साहाने सिंध, ग्वाल्हेर, कंजिया, द्यापूर, दमो इत्यादि प्रांतावर चाल करून प्रत्येक ठिकाणी आपला अमल स्थापित केला. ह्याप्रमाणे अल्पावकाशामध्ये बुंदेलखंडाचा सर्व पश्चिम भाग काबीज करून तेथे स्वतंत्र राज्यकारभार सुरू केला. गडाकोटा हा प्रचंड किल्ला सर्व मान्यांच्या जागांचे मुख्य नाक असल्यामुळे तेथे ज्यास्त सैन्य ठेवून तेथून त्याने चोहोंकडून येणाऱ्या शत्रूचा बंदोबस्त केला. ह्या वेळीं छत्रसालाच्या हाताखाली सुमार सत्तर शूर सरदार व पुष्कळ सैन्य जमा झाले होते, त्यामुळे त्यास पुढील प्रांत काबीज करण्यास विशेष सुलभ झाले.

छत्रसाल राजाने बुंदेलखंडामध्ये एकसारखी रणधुमाळी उडवून देऊन सर्व मुसलमान सरदारांचा पराभव केला, व दिल्लीची सत्ता नाहीशी केली, हे वृत्त औरंगजेब बादशाहाच्या कानावर गेले. त्यामुळे

त्यास मनस्वी क्रोध उत्पन्न होऊन त्याने छत्रसालाचें पारिपत्य करण्याकरिता दिल्लीदरवारातील खासे बाकीस वजीर व आणखी आठ सरदार अशा तीस योद्ध्याची योजना केली आणि त्यांनीं बुंदेलखंडांत जाऊन दतिया, ओरछा, कुंच, धमोनी वगैरे ठिकाणीं जें मोंगल सैन्य आहे तें सर्व एकत्र करून छत्रसाल राजावर स्वारी करावी व त्याचा मोड करावा असा सक्त हुकूम केला. ह्या तीस सरदाराचें आधिपत्य रणदुल्लाखान नामक एका महायोद्ध्याकडे दिलें. त्याप्रमाणें रणदुल्लाखान हा छत्रसालाचा पराभव करून बादशाहाकडून वाहवा मिळवावी ह्या ईशेंनें सर्व सैन्य एकत्र करून, छत्रसालाचें मुख्य ठिकाण जें गडाकोटा तेथें येऊन युद्धास सिद्ध झाला. त्याचें प्रचंड सैन्य पाहून छत्रसालासही वीर्योत्साह उत्पन्न झाला, व त्यानें सर्व बुंदेले सरदारास एकत्र करून रणदुल्लाखानाबरोबर निकराचें युद्ध केले. त्या वेळीं मुसलमान सैन्याचा जमाव पुष्कळ असून त्यांचे नुसते घोडेस्वार तीस हजार होते. एवढ्या प्रचंड सैन्याशीं बुंदेले लोकांनीं मोठ्या धैर्यानें टक्कर देऊन आपला अद्वितीय पराक्रम व्यक्त केला, व रणदुल्लाखानाचा अगदीं पराभव करून त्यास जीव घेऊन पळावयास लाविलें. ह्या विजयाच्या योगानें छत्रसालाची मुसलमान सरदारावर विशेष छाप वसून त्यांना तो कर्दनकाळासारखा अजिंक्य भासू लागला.

रणदुल्लाखानाचा पराभव केल्यानंतर छत्रसालानें नवीन प्रात घेण्याचा एकसारखा क्रम चालविला होता. त्यानें प्रथम सागर, रतनगड वगैरे प्रात सर करून नरवराकडे आपला मोहरा वळविला, आणि तेथून बादशाहाकडे जाणाऱ्या दक्षिणेतील मूल्यवान् जिनसाच्या शंभर गाड्या लुटल्या. हें वृत्त बादशाहास कळताच त्याचें रणदुल्लाखानाच्या पराभवानें सतत झालेलें मन, क्रोधाग्नीनें दुग्ण्ट खवळलें आणि त्यानें छत्रसालाचा पक्का सूड घेण्याकरिता आपले

जवानमर्द तुर्क लोक त्याच्यावर पाठविले. हे तुर्क लोक त्या वेळीं रोमन लोकाप्रमाणें रणपट्टे समजले जात असत. तेव्हा ते समरभूमीवरून अपयश घेऊन परत येणार नाहींत, अशी दिल्लीच्या हुजूर दरवाराची खात्री होती ! परंतु त्या वेळीं बुंदेले लोकांवर विजयश्रीचा पूर्ण प्रसाद असल्यामुळे त्याचा व ह्या महाबलाढ्य तुर्क लोकांचा सामना होताच त्यात छत्रसालास यश आलें. ह्या प्रसर्गां उभय पक्षांच्या लोकांनीं बसिया नामक गावाजवळ आपल्या शौर्याची शिकस्त करून फार निकराची लढाई केली, तरी शेवटीं तुर्कांचा नाश होऊन बुंदेल्याची सरशी झाली.

ही गोष्ट औरंगजेबास कळताच त्यास परमावधीचें दुःख झालें, व हे भीमपराक्रमी बुंदेले लोक आता उत्तरेकडे येत येत दिल्लीस शह देतील कीं काय, अशी त्यास भीति वाटू लागली. तेव्हां त्यानें आपल्या बलाढ्य सरदारसपैकीं तहवूरखान नामक योद्ध्याची पुनः बुंदेले लोकांवर योजना केली. हा सरदार मोठा युक्तिवान् व कपटपट्टे असल्यामुळे त्यानें छत्रसालावर एकाएकीं हल्ला न करिता, सधि साधून त्याजवर घाला घालावा असा निश्चय केला. ह्याच समयास मार्गें सांगितलेल्या धारीर येथील राजाच्या मुलीचा छत्रसालाशीं विवाह ठरून तो मंगलसमारंभ सिरवा नामक गांवीं मोठ्या थाटानें चालला होता. ही गोष्ट तहवूरखान ह्यास कळताच त्यानें बुंदेले लोक लज्जसमारंभात गुंग असतील असें समजून मोठ्या बदोबस्ताने त्याच्यावर हल्ला केला. त्या वेळीं छत्रसाल हा पीतपट्टानिर्शा आपली नगी समशेर घेऊन युद्धास सिद्ध झाला, व त्यानें आपल्या शूर सरदाराच्या साहाय्यानें तहवूरखानाची अगदीं दाणादाण उडवून देऊन त्याचे पुष्कळ लोक ठार केले. येणेंप्रमाणें दिल्लीपतीकडून येणाऱ्या मोठ्या मोठ्या रणझुंजाराचा छत्रसालापुढें निरुपाय झाला, व त्यांना हताश होऊन परत जावें लागलें.

अशा रीतीने दिवसेंदिवस छत्रसाल राजास जास्त जास्त यश येत जाऊन अनेक प्रात त्याच्या ताब्यात येऊ लागले, त्यामुळे त्याचे राज्य लवकरच अतिशय विस्तृत होत चालले. त्याच्या अलौकिक शौर्यगुणामुळे व अजब कर्तृत्वशक्तीमुळे सर्व बुंदेले लोकामध्ये स्वातंत्र्याची अभिरुचि उत्पन्न होऊन ते त्याकरिता आपले प्राण खर्ची घालण्यास तयार झाले, व त्यांचे प्रचंड सैन्य त्याच्या हाताखाली जमा झाले. त्यांनी बुंदेलखंडाचा पश्चिम भाग सर केल्यानंतर उत्तरेकडील व पूर्वेकडील प्रात आणि मुसलमानांच्या ताब्यातील मोठमोठे लढाऊ किल्ले जिंकण्याचा निश्चय केला. त्यांनी प्रथमतः कलिंगरच्या किल्ल्यास वेढा देऊन तो मोंगलाच्या ताब्यांतून हस्तगत करून घेतला आणि वांदा, हमीरपूर, झांशी वगैरे प्रांतावर वरचेवर स्वाभ्या करून ते काबीज केले, त्यामुळे लवकरच चंबळ नदीच्या दक्षिणेकडे व पूर्वेकडे बघेलखंडापर्यंतच्या सर्व प्रांतावर त्याची अव्याहत सत्ता सुरू झाली. दिल्लीहून अनवरखान, मिर्झा सदरुद्दीन, आणि हमीदखान वगैरे प्रबल सरदार छत्रसालाचे पारिपत्य करण्याकरिता मध्यंतरी आले; परंतु छत्रसालाने त्या सर्वांचा पराभव करून बुंदेले लोक मुसलमानास 'हार येण्याची आशा राहिली नाही अशी त्यांची खात्री करून सोडिली. नंतर त्याने जालवण परगणा सर करून कालपी, कचूर, कशूर आणि उरई इत्यादि गांवावर हल्ले केले, व तेथे एकसारखी लूट मिळविण्याचा सपाटा चालविला. ज्या ज्या गावचे लोक छत्रसालास एकदम साह्य करीत त्याच्याशी खडणीचा ठराव करून त्याचा स्नेहभाव तो कायम ठेवीत असे. आणि जे लोक मुसलमानांच्या चिथावणीने त्यास विश्वासघचन देऊन दगलबाजी करण्याचा यत्न करीत, त्याची तो पुरी खोड मोडल्याचाचून कधीही राहत नसे. बरहट गावच्या जहागीरदाराने अशा तऱ्हेचे वर्तन केल्यामुळे छत्रसालाने त्या गावचा अगदी पूर्ण



विध्वंस केला. येणेप्रमाणे छत्रसालाचा प्रतापमानु जास्त जास्त प्रकाशमान् होत चालला, हे पाहून ठिकठिकाणच्या मुसलमान सुभेदारानीं त्यास खंडणी देऊन आपला बचाव करण्यास सुरवात केली. कोट्या येथील सुभेदार सय्यद लतिफ ह्यानें दोन महिनेपर्यंत बुंदेले लोकांचा जबरदस्त वेढा पडला असता तेथील किल्ल्याचे मोठ्या हिमतीनें सरक्षण केले, परंतु बुंदेले लोकापुढे त्याचा अखेर निरुपाय होऊन त्यानें त्यास एक लाख खंडणी देऊन वेढा उठवविला ! अशा रीतीनें मुसलमान सुभेदाराकडून खंडणी मिळण्यास सुरवात होताच छत्रसालानें पुढें मोठमोठ्या प्रांतावर स्वाऱ्या करून तेथून खंडणी घेण्याचा क्रम आरंभिला. पूर्वेस काल्पी वगैरे ठिकाणाहून त्यास खंडण्या सुरू झाल्या व पश्चिमेस उज्जयनी, भेलसे वगैरे ठिकाणाहून चौथाई मिळूं लागली, एवढेंच नव्हे, तर ठिकठिकाणचे प्रबल राजे व जहागीरदार त्याच्या आश्रयास येऊं लागले. दुर्जनसा नावाचा जहागीरदार छत्रसालाचे पराक्रम ऐकून थक्क झाला व त्यानें मोठ्या आनंदाने त्याच्याशीं दोस्तीचा तह केला. जसौंधीचा वसंत नामक जहागीरदार छत्रसालाबरोबर वाकून वागत होता लपून त्यानें त्यावर हल्ला करून त्याचा पराभव केला. त्याप्रमाणें इंद्रमन नामक एका राजानें बादशाहाशीं सल्ला करून छत्रसाला बरोबर कृतघ्नपणाचे वर्तन केले. हे पाहताच त्यानें त्याच्या मुलखावर स्वारी करून तो उध्वस्त करून सोडला आणि गरोरा, कमूर, कचनिया वगैरे गावे हस्तगत केली. त्यामुळें इंद्रमनाची पुरी खोड मोडून त्यास छत्रसालाचे सामर्थ्य कळून आलें. तात्पर्य, अशा रीतीनें सर्व राजे छत्रसालाच्या कल्यात येऊन त्याची सर्व बुंदेलखंडावर निष्कटक सत्ता सुरू झाली, एवढेंच नव्हे, तर त्यास एका दिवसात कोणाचा अडथळा न होता साठ साठ कोस प्रवास करिता येऊ लागला. सर्व मुसलमान सुभेदार त्याच्या प्रभावास दिपून जाऊन

त्यास चौथाई देऊ लागले. त्यामुळे चंबळा नदीचे पूर्वेकडील सर्व प्रातानून बादशाही सत्ता नाहीशी झाली, असें ह्मणण्यास काहीं हरकत नाही.

छत्रसालाच्या प्रताषाची ही साद्यत हकीकत दिल्लीपतीस कळतांच त्यास अत्यंत दुःख होऊन त्यानें छत्रसालाचें पारिपत्य करण्याकरिता शेख अनवरखान ह्याची योजना केली. त्याप्रमाणें अनवरखान ह्यानें अनावर झालेल्या ह्या बुंदेल्या वीरास चीत करण्याकरिता दहा चारा हजार निचडक घोडेस्वार, मस्त झालेले लढाऊ हत्ती, भरपूर दारूगोळा, उटावरच्या जेजाला, वगैरे कडेकोट युद्धसामुग्री वरोवर घेऊन बुंदेलखंडावर स्वारी केली, व त्यास साह्य करण्याकरिता सय्यद, शेख व पठाण जातींचे हजारो लोक येऊन मिळाले. ह्याप्रमाणें हें बलाढ्य सैन्य छत्रसालावर चालून जाताच त्यानें बादशाही सैन्याच्या नजीकचे प्रात जाऊन टाकण्याचा व त्यावर छापे घालण्याचा एकसारखा सपाटा चालविला. बादशाही सैन्य प्रचंड असल्यामुळे त्याच्याशीं समोरासमोर सामना करणें मुळींच इष्ट नव्हतें ह्मणून बुंदेले लोकानी निरनिराळ्या टोळ्या करून निरनिराळ्या दिशेनें मोंगल सैन्यावर हल्ले केले. त्या योगानें तें सैन्य निरनिराळ्या टोळ्याशीं लढण्याकरितां आपली मान्याची जागा सोडून पुढें वेई, आणि बुंदेल्याच्या पेचात सापडून, पराभव पावत असे. अनवरखानाने आपली शर्थ करून पाहिली; तथापि त्याच्या शौर्याचा काहींएक उपयोग न होता त्यास छत्रसाल राजास शरण जाऊन व सव्या लाख रुपये खडणी देऊन आपली सुटका करून घेणें भाग पडलें ! अनवरखानासारख्या शूर योद्ध्याची देखील छत्रसालाने दाद लागू दिली नाही हें वृत्त बादशाहास समजताच त्याची जी स्थिति झाली ती वर्णन करणें अशक्य आहे. तो क्रोधानें खदिरागारासारखा लाल झाला व त्यानें भरदरवारामध्यें

अनवरखानाची फटफजिती करून त्याची सरदारी काढून घेतली, आणि सर्व मोठमोठ्या सरदाराची रणभीरुत्वावद्दल निर्भर्त्सना करून सर्व राज्यामध्ये छत्रसालाचें पारिपत्य करणारा एकही मायेचा पूत राहिला नाही, ही शरमेची गोष्ट असें हणू लागला. तेव्हां त्याच्या क्रोधानें स्फुरण पावून मिर्झा सदरुद्दीन नामक एक सरदार बादशाही सैन्याचें आधिपत्य घेऊन बुंदेलखंडावर स्वारी करण्यास सिद्ध झाला. त्यास बादशाहानें एकदम सुभेदारीची वस्त्रे देऊन व नानाप्रकारचे हितमत्र सागून त्याची धमोणीस रवानगी केली. मिर्झा सदरुद्दीन हा कावेबाज व राजकारणी पुरुष असल्यामुळे त्यानें बादशाहाच्या कानमत्राप्रमाणें छत्रसालास युक्तिप्रयुक्तीनें वेच्यात घालावें असा निश्चय केला व प्रथमतः छत्रसाल राजाकडे एक वकील पाठविला. त्यानें छत्रसालाच्या छावणीमध्ये जाऊन त्याची भेट घेतली व त्यापार्शी मिर्झा सदरुद्दीन ह्याचा शौर्यमहिमा वर्णन करून त्याला शरण गेल्यास तो बादशाहाकडून फार कल्याण करील असा उपदेश करविला. परंतु छत्रसालासारखा वाणेदार पुरुष अशानें थोडाच वळणार ? त्यानें त्या वकिलास असें चोख उत्तर दिलें कीं, “आपले सुभेदारसाहेब मोठे पराक्रमी असतील तर असोत. त्यानीं रीतीप्रमाणें चौथाई दिलीच पाहिजे. ती देण्यास ते राजी नसतील तर आम्ही त्याच्याशीं लढण्यास सिद्ध आहों.” सुभेदाराच्या वकिलाने मिर्झासाहेबांस हें छत्रसालाचें वाणेदार उत्तर कळविलें आणि साफ सांगितलें कीं, “बुंदेले लोक हणजे केवळ रणवीर आहेत, त्यातून छत्रसाल राजावर विजयश्रीची पूर्ण कृपा आहे, तेव्हा त्यास चौथाई कबूल करावी हेंच बरें.” परंतु हे शब्द त्या गर्विष्ठ खानास विपारी बाणाप्रमाणे असह्य होऊन त्यास अत्यंत अपमानास्पद वाटले व त्याने त्याचा धिःकार करून छत्रसालास युद्धाचा निरोप पाठविला.

छत्रसाल राजानें मी मी ह्मणणाच्या अनेक योद्ध्यांचा पराभव केला होता, तरी ह्या वेळीं बादशाही सैन्याचीं टक्कर देणें त्यास बरेंच कठीण झालें होतें, कारण दिवसेंदिवस पुष्कळ प्रात त्याच्या ताब्यात येत चालल्यामुळें, व चोहोंकडून परशत्रूची फार भीति असल्यामुळें, त्याचें सैन्य प्रातामध्ये निरनिराळ्या ठिकाणीं विभागलें गेलें होतें. तें एकत्र केलें तर जागोजागचा बंदोबस्त कमी होऊन शत्रूस अनायासें आपला कार्यभाग साधतां येईल, ही त्यास मोठीच अडचण होती. ह्मणून त्यानें विशेष सैन्य एकत्र करण्याचा प्रयत्न न करिता ह्या विकट प्रसर्गां मोठ्या धैर्यानें व युक्तीनें शत्रूचें पारिपत्य करण्याचा निश्चय केला. आणीबाणीच्या प्रसंगावाचून मनुष्याच्या अगच्या लोकोत्तर गुणांचें प्रकाशन होत नाही हें अगदी खरें आहे. त्या वेळीं बुंदेले लोकावर असाच विकट प्रसंग आला होता ह्यांत शका नाही. मिर्झा सदरुद्दीन हा चवताळलेल्या वाधाप्रमाणे बुंदेल्यावर चालून आला असून त्याच्या रक्ताचा घोट घेण्यास इच्छित होता, व चोर्हीकडचे मुसलमान सुभेदार छत्रसालाच्या सामर्थ्याचा कमीपणा दृष्टीस पडताच त्याच्या प्रातावर हल्ले करण्यास अगदीं डोळ्यात तेल घालून बसले होते. अशा वेळीं छत्रसाल विलकूल न डगमगता आपल्या जवळ शिष्टक असलेलें सैन्य तयार ठेवून स्वतः एका उमद्या घोड्यावर स्वार झाला आणि शत्रूच्या तलासासाठीं एकदम बाहेर पडला, तो इतक्यांत उभय पक्षांच्या युद्धास प्रारंभ झाला. छत्रसालाच्या सैन्यांतले बुंदेले लोक मोठ्या निकरानें वाण सोडू लागले व मोंगली सैन्यातून एकसारखा तोफाचा मारा सुरू चाला. बुंदेले लोकानीं आपली पराकाष्ठा केली तरी बादशाही सैन्य भ्रचड असल्यामुळें त्यांच्या मान्यानें पुष्कळ बुंदेले सरदार धारातीर्थी पतन पावले. छत्रसालाकडील परशुराम, नारायणदास, अजितराय, बाळकृष्ण, रांगाराम, मेघराज, वगैरे नामांकित बुंदेले सरदारांनीं

आपला अद्वितीय पराक्रम दाखविला, खुद्द छत्रसाल हा भैरवरूप धारण करून सर्व सैन्याच्या अग्रभागी आपल्या सैनिकांस प्रोत्साहन देण्याकरिता उभा राहिला होता व स्वतः मोठ्या निकरानें लढत होता. पुष्कळ वेळपर्यंत उभय पक्षांचें धनघोर युद्ध होऊन शेवटीं बुंदेल्यास विजय प्राप्त झाला आणि यवनसैन्य पळून जाऊन गर्वानें फुगून गेलेले मिर्झासाहेब व त्याचे अनेक सरदार बुंदेल्यांच्या हस्तगत झाले. छत्रसाल राजानें ह्या वेळीं मोठें औदार्य दाखवून, त्यांच्याकडून चौथार्डेचा ठराव करून घेऊन, त्या सर्वांस सोडून दिलें.

ह्यानंतर छत्रसालानें बुंदेलखंडाच्या पूर्वे भागामध्यें आपला मोर्चा वळविला, व महोबा प्रांतांतल्या जमीनदारांनीं मांडलेला पुडावा मोडून टाकला, आणि तेथे आपला दरारा बसवून काहीं दिवस जलालपूर येथे वास्तव्य केलें. तों पुनः दिल्ली दरबारात छत्रसालाच्या पारिपत्याचा विचार ठरून अबदुससमाद ह्या नावाचा एक सरदार प्रचंड सैन्य घेऊन बुंदेलखंडात येण्यास निघाला. हें वर्तमान छत्रसालास कळताच त्याने आपले शूर सरदार एकत्र जमवून सैन्याची उत्तम व्यवस्था केली. औरंगाबादेचा बीर बलदेव व राय मनदुवा अशा दोन सरदारास सैन्याच्या दोन भागाचे प्रमुखाधिकारी नेमून अघाडीचा भाग छत्रसालानें आपल्या स्वतःकडे घेतला. ह्या समयीं छत्रसालाची व अबदुससमाद ह्याची मोठी हातघाईची लढाई झाली. उभय पक्षाकडील पुष्कळ सरदार मारले गेले. खुद्द छत्रसाल राजास बऱ्याच जखमा लागल्या. परंतु त्याच्या अपार शौर्यामुळे व अप्रतिम युद्धचातुर्यामुळे त्याच्या पक्षास यश येऊन पूर्ववत् मुसलमानांचा पराभव झाला. त्याचे कित्येक मातबर वजीर पाडाव झाले. तदनंतर छत्रसाल राजा पन्ना येथें गेला व तेथे काहीं दिवस राहून त्यानें आपल्या जखमा बऱ्या होततोपर्यंत देशाची राज्यव्यवस्था चालविली; आणि पुनः लवकरच लाबलाबचा मुलूख

घेण्या करितां स्वारीची तयारी केली. ह्या खेपेत त्यानें हरिलाल गज-  
सिंह ह्यांचा प्रात काबीज केला. व जागोजाग खडण्या वसूल करून  
भेलगाजवळचीं गावें जाऊन व लुटून टाकिलीं. ही बातमी धमो-  
नीचा सुभेदार बहिलोलखान ह्यास कळताच त्यानें नऊ हजार सैन्य  
बरोबर घेऊन त्याच्यावर चाल केली. त्याची व छत्रसालाची मदीना  
येथे जगी लढाई झाली. ह्या लढाईमध्ये बहिलोलखानाच्या वतीनें  
लढणारा मदीनाचा ठाकूर जगत्सिंग हा मारला जाऊन इतर  
पुष्कळ लोक पतन पावले. नंतर छत्रसाल शहागडास गेला. तेथेही  
पुनः त्याची व बहिलोलखानाची चकमक उडाली. बहिलोलखान हा  
एकसारखा तीन दिवस लढत होता, परंतु अखेर तो हताश होऊन  
धमोनीस परत गेला आणि आपल्या शूरपणास कलक लागला हाणून  
आत्मघात करून ह्या लोकातून नष्ट झाला.

बहिलोलखान मृत्यु पावल्यानंतर छत्रसालानें पुनः युद्धास सुर-  
वात केली, आणि कौठ्यास वेढा देऊन तो किल्ला व जसू आणि  
गौघाट हीं गावें हस्तगत केली. नंतर महोब्यावर हल्ला केला व  
तेथून सिहोंद्याचा सुभेदार मुरादखान ह्याच्यावर चाल केली. मुरा-  
दखान हा दिल्लीपतीच्या मर्जीतला पठाण नवाब दलेलखान ह्याच्या  
तर्फे त्या प्राताचा बंदोबस्त करीत असून, छत्रसालाशीं अतिशय उन्म-  
त्तपणानें वागून त्यास जुमानीनासा झाला. तेव्हां त्याची खोड  
मोडण्याकरिता छत्रसालानें सिहोंद्यावर हल्ला केला. ह्या लढाईमध्ये  
मुरादखान व त्याचे प्रमुख पठाण सरदार ठार मारले गेले.  
तेव्हा त्या प्राताचा मुख्य अधिपति दलेलखान ह्यानें छत्रसालाशीं  
वाकून वागण्यात काहीं अर्थ नाही असें पाहून त्याच्याशीं दोस्तीचा  
घाट घातला व त्यास अतिनम्रपणानें एक पत्र लिहून मज दीनावर  
दया करावी अशी विनवणी केली. छत्रसालानें मोठ्या उदार  
बुद्धीने त्या पत्राचा स्वीकार करून त्याच्याशीं दोस्तीचा तह केला,

आणि मुरादखानाशी झालेल्या युद्धात त्याचे पाडाव झालेले हत्ती व इतर संपत्ति दलेलखान ह्यास परत पाठवून दिली. हा छत्रसाल राजाचा मोठेपणा पाहून दलेलखानास फार सतोष झाला.

वरील वर्तमान घडल्यानंतर छत्रसाल राजाने मर्तौंध्या जमीन-दारावर चाल केली, व त्याचा पराभव करून वहिलोलखानाच्या जागी आलेला सुभेदार आस्मदखान ह्याचा किरपूर येथे मोड केला. आस्मदखानाच्या साहाय्यकारिता शहाकुलीखान नावाचा एक सरदार प्रबल सैन्यानिशी छत्रसालाच्या मुलखावर चालून आला. परंतु छत्रसालाने त्याचाही मऊ येथे पराभव केला. आस्मदखान व शहाकुलीखान हे दोघेही प्रबल सरदार असून त्यांनी छत्रसालाचा पराभव करण्याकरिता भगीरथ प्रयत्न केले. मऊ येथील युद्धाचे वेळीं छत्रसालावर दुर्धर प्रसंग येऊन बेतला होता. व त्याचे सैन्य पठाण सैन्याच्या असह्य मान्यामुळे अगदीं जर्जर होऊन सैरावैरा पळत सुटले होते. परंतु ह्या वेळीं छत्रसाल राजाने सर्व बुंदेले लोकाना आपल्या वीररसपूरित शब्दांनी उत्तेजन देऊन त्यांच्यामध्ये रणावेश उत्पन्न केला. ह्या युद्धाचे प्रसंगी छत्रपति शिवाजी महाराजाच्या सुप्रसिद्ध श्रीसमर्थ रामदास सहुरूपमाणे छत्रसाल राजाचे गुरु श्री प्राणनाथ प्रभु ह्यांनी त्यास वारवार प्रोत्साहन व आशीर्वचन देऊन बुंदेल्यांनी आजपर्यंत मिळविलेल्या यशाचे उत्तमप्रकारे संरक्षण केले, ही विशेष लक्षात ठेवण्यासारखी गोष्ट आहे.

आस्मदखान व शहाकुलीखान ह्याचा छत्रसाल राजाने पराभव

\* प्राणनाथ प्रभु हा श्रीरामदास स्वामीप्रमाणे एक साधुपुरुष असून त्याने सिध, पजाब, दिल्ली, बुंदेलखंड वगैरे प्रांतांमध्ये पुष्कळ प्रवास केला होता बुंदेलखंडामध्ये मऊ येथे त्याची व छत्रसाल राजाची भेट झाली. छत्रसाल राजाने त्या सत्पुरुषाचा उपदेश ग्रहण करून मोठ्या भक्तिभावाने त्याची सेवा केली. प्राणनाथाचे टोपण नाव जू साहेब असे आहे.

केल्यानतर लवकरच दिल्लीदरवारामध्ये पुष्कळ फेरफार झाले; त्यामुळे छत्रसाल राजास पुनः पुष्कळ दिवसपर्यंत दिल्लीपतीकडून त्रास झाला नाही, एवढेच नव्हे, पण उलट त्यादरबाराची फार मेहेरबानी झाली. तो प्रकार असा:—औरंगजेब हा दक्षिणमध्ये अहमदनगर येथे इ. स. १७०७ मध्ये मृत्यु पावला. ह्यास मोअजीम, अजीमशहा व कामबक्ष असे तीन मुलगे होते. ह्यापैकी वडील मुलगा मोअजीम, हा त्या वेळी काबुलामध्ये होता झणून दुसऱ्या मुलाने लागलीच आपल्या नावाने बादशाहीची द्वाही फिरवली व कामबक्षास दक्षिणेचे राज्य द्यावयाचे कबूल करून त्यास आपल्या पक्षास वळवून घेतले. परंतु मोअजीम हा गादीचा खरा वारस असल्यामुळे त्याने तत्काळ प्रचंड सैन्यानिशी हिंदुस्थानात येऊन व बहादूरशहा हे नाव धारण करून आपल्या नावाने द्वाही फिरविली. त्यामुळे दिल्लीस उभय बंधूंचे कलह सुरू होऊन अनायासे तिसऱ्यास आपला फायदा करून घेता आला. औरंगजेबाच्या सशयी व दुराग्रही स्वभावाने सर्व मुसलमान सरदार स्वतंत्र झाले होते, व धर्माच्या बाबतीत अतिशय जुलूम केल्यामुळे सर्व हिंदु लोकास अगदी द्वाही द्वाही झाले होते. त्यामुळे तो मृत्युपावताच सर्वत्र गोधळ माजून राज्यव्यवस्थेचीं सूत्रे एकदम विघडून गेली, व ठिकठिकाणचे प्रवळ सरदार स्वतंत्र होऊन निरनिराळ्या राज्ये स्थापण्याचा विचार करू लागले. ह्याच समयास दिल्लीच्या गादीसंबंधाने

\* ह्यावेळच्या स्थितीचे एका इंग्रज अर्थकाराने पुढील हुबेहुब चित्र दिले आहे —

. . . Every-where the Empire had been shaken to its foundation, and was breaking up. The administrative system had been disarranged, revolutions at Court, and wars of succession followed each other with accelerated rapidity. the Emperor had become a puppet in the hands of his



दोघा भावामध्ये तटे लागल्यामुळे बहादुरशाहा आपल्या पक्षास बळकटी आणण्याकरितां प्रबल राजे लोकाशीं दोस्तीचे तह करू लागला. त्यानें शाहू महाराजाची कैदेतून सुटका केली व मराठ्यांशी सख्य करण्याचा घाट घातला. त्याचप्रमाणें बुंदेल्याचा अध्वर्यु राजा छत्रसाल ह्याच्याकडे आपला दिवाण खानखानन ह्याच्या मध्यस्तीनें दोस्तीचा खलिता पाठवून त्यास लोहगड नामक किल्ला घेण्याचे कामीं साहायस बोलाविलें. हा किल्ला फार बळकट असल्यामुळे तो बादशाहाच्या ताब्यामध्ये येत नव्हता. तेव्हा छत्रसालाने बादशाहाची विनति मान्य करून तो किल्ला त्यास जिंकून दिला. त्या योगाने बहादुरशाहास परम हर्ष होऊन त्यानें छत्रसाल राजाला मुद्दाम दिल्लीदरवारीं पाचारण केलें व त्याचा फार आदरसत्कार करून त्यास त्याच्या योग्यतेनुरूप बादशाही मनसब देण्याची इच्छा दर्शविली. त्या वेळीं छत्रसालानें मोठ्या नम्रतेनें त्यास असे सांगितलें कीं, माझ्या ताब्यात दोन कोटींचा मुलूख आहे व त्यांत हिऱ्याच्या अनेक खाणीही आहेत. त्या अर्थी बादशाही मनसबेची मला मुळाच गरज नाहीं. हें स्वाभिमान व स्वातंत्र्यप्रियता ह्याचें द्योतक असे उत्तर ऐकून बहादुरशाहास व त्याच्या दरवारी मडळीस

---

ministers, and feebly endeavoured to buy off hostility by concession, and to guard against rebellion by promoting divisions among his national servants. Wild tribes and adventurous chieftains were preying on the vitals of the State, and draining its resources by their depredations. Soon it was to become a question with each ambitious Satrap, whether he should not withdraw altogether his allegiance to so effete an authority, and constitute himself an avowedly independent potentate."

—*India on the Eve of the British Conquest* p 174

फार आश्चर्य वाटलें, शेवटीं बहादुरशहानें, छत्रसाल नको नको  
 संपन्नत असतां आपलें सार्वभौमत्व स्थापित करण्याच्या उद्देशानें  
 त्यास त्यानें मिळविलेल्या सर्व प्रांतांची सनद करून दिली, व त्यास  
 स्नेहभाव राखण्याबद्दल प्रार्थना करून स्वदेशामध्ये जाण्याबद्दल  
 निरोप दिला. येणेंप्रमाणें छत्रसाल राजानें स्वपराक्रमानें सर्व बुंदेलखंड  
 काबीज करून व खुद्द दिल्लीदरबारावर आपली छाप बसवून पत्रा  
 येथें स्वतंत्र रीतीनें राज्यकारभार चालू केला.



\* 'छत्रप्रकाश' ग्रंथामध्ये छत्रसाल राजानें बादशाहाकडून मनसब  
 वगैरे काहीं घेतली नाहीं असें लिहिलें आहे; पण 'बुंदेलखंड ग्याझीदियर'-  
 मध्ये बहादुरशहानें नवाब खानखाननच्या शिफारशीवरून छत्रसालाचे  
 बुंदेलखंडावरील सर्व हक्क मान्य केले असें लिहिलें आहे.



## भाग ३ रा.

### मराठ्यांची बुंदेलखंडावर स्वारी.



रगजेव मृत्यु पावल्यानंतर दिल्लीच्या दरबारांत कलह सुरू होऊन मुसलमानी राज्यसत्तेचा जोर दिवसेंदिवस कमी होत चालला. औरगजेवाच्या मागून बहादुरशहा दिल्लीच्या तक्ताचा अधिपति झाला, परंतु तो स्वतः दुर्बल असल्यामुळे त्याने शाहू राजाची सुटका करून मराठ्यांशी सख्य करण्याचा प्रयत्न केला व तिकडे बुंदेलखंडातील छत्रसाल राजाबरोबर दोस्तीचा तह करून त्यास सर्व बुंदेलखंडाची सनद दिली. त्यामुळे मराठे व बुंदेले हे स्वतंत्र होऊन आपल्या पराक्रमाने स्वराष्ट्रांचा उत्कर्ष करू लागले. राजा छत्रसाल हा पन्ना येथे आपली राजधानी स्थापित करून सर्व बुंदेलखंडावर उत्तम रीतीने राज्यकारभार चालवू लागला व राजा शाहू हा दक्षिणेत गेल्यानंतर सातारा येथे हिंदुपदपादशाहीची मुख्य राजधानी करून सर्व महाराष्ट्रांची राज्यसूत्रे चालवू लागला. त्या दोघांनीही आपल्या प्रजेस अतिशय सुख दिले व मुसलमानांच्या राज्यछलाने व धर्मछलाने तस्त झालेल्या हिंदु प्रजेस फार सतुष्ट केले. त्यामुळे त्याची सत्कीर्ति सर्व हिंदुस्थानामध्ये दुमदुमू लागली. भूषण कवीने छत्रसाल राजाच्या कारकीर्दीचे जे मुरस वर्णन केले आहे, त्यामध्येही त्याने शाहू व छत्रसाल ह्या दोघांची स्तुति केली आहे. ती येणेप्रमाणे:—

चाकचक चमूके अचाकचक चहूं ओर  
 चाकसी फिरत धांक चंपतिके लालकी ।  
 भूषण भणत बादशाही मारि जेर करि  
 काहू उमराव ना करेरी करबालकी ॥  
 सुनि सुनि रीति बीर दैतके बडप्पनकी  
 थप्पन उथप्पनकी रीति छत्रसालकी ।  
 जंग जीति लेवा ते वै व्है कै दाम देवा  
 भूपसेवा लागे करन महेवामहि पालकी ॥ १ ॥  
 भुजभुजगेशके वै संगिनी भुजगिनीसी  
 खेदि खेदि खाती देह दारुण दलनके ।  
 बखतर पाखरनि बीच धसि जात  
 मीन पैरी पारजात परबाह ज्यों जलनके ॥  
 रैयारवि चंपतिके छत्रशाल महाराज-  
 भूषण सकतको बखानियों बलनके ।  
 पछीपर छीने ऐसे परेपर छीने बीर  
 तेरी बरछीने बर छीने हैं खलनके ॥ २ ॥  
 राजत अखंड तेज छाजत सुजश बडो  
 गाजत गयन्द दिग्गज निहिये शालको ।  
 जाके परतापसों मलिन आफताब होत  
 ताप तजि दुर्जनकरत बहु ख्यालको ॥  
 साजि सजि गज तुरी कोतल कतारैं  
 दीन्है भूषण भनत ऐसो दीन प्रतिपालको ।  
 और राजा राव मन एक हू न ल्याकं  
 अब साहूको सराहौं की सराहौं छत्रशालको ॥ ३ ॥

बुंदेलखंडामध्ये छत्रसाल राजानें बुंदेल्यांचा अभ्युदय करण्याचा  
 जसा प्रयत्न चालविला होता तसा इकडे दक्षिणेमध्ये शाहूनेही मरा-  
 ठ्याचा अभ्युदय करण्याचा यत्न केला. सुदैवानें त्या समयास महा-  
 राष्ट्रामध्ये एकापेक्षा एक वरचढ अशीं नररत्नें निर्माण झाल्यामुळे

बुंदेल्यापेशा महाराष्ट्रीयान्ची कर्तृत्वशक्ति अधिक प्रकाशित होऊन त्याची सत्ता महासागराप्रमाणें अनिश्चय विस्तार पावत चालली, व अखेर छत्रसालासारख्या परमप्रतापी बुंदेल्या राजासही तिच्या आश्रयाखाली जाऊन आपलें संरक्षण करून घेणें भाग पडले, तो वृत्तांत ह्या भागामध्यें सक्षेपेंकरून सादर करावयाचा आहे.

बहादुरशाहा सन १७१२ सालीं मृत्यु पावला, व त्याच्या मागून फिरकशीर हा दिल्लीच्या सिंहासनावर बसला. हा बादशाहा नांवाचा मात्र धनी असून सर्व राज्यकारभार अवदुल्ला व हुसेनअल्लीखान नावाच्या सय्यद बंधूनीं चालविला होता. हे दोघे पुरुष मोठे मसलती, धाडसी व महत्वाकाक्षी होते. त्यानीं दिल्लीदरबारातला मुख्य मुत्सद्दी झुल्फिकारखान ह्यास ठार मारून सर्व अधिकार आपल्याकडे घेतला होता व फिरकशीर बादशाहास फक्त बाहुलें करून ठेविलें होतें. त्यांच्याच साहाय्यानें मीर कमरुद्दीन ऊर्फ चिनकुलिचखान नामक एका महाराजकारस्थानी पुरुषाची दक्षिणचा सुभेदार दाऊदखान ह्याच्या जागीं योजना झाली, परंतु तो लवकरच त्या उभय सय्यद बंधूंचा नाश करून सर्व दक्षिण हिंदुस्थानचें स्वामित्व आपल्या हातीं घेईल असा यत्न करू लागला. हा चिनकुलिचखान क्षणजे इतिहासप्रसिद्ध निजामउल्मुल्क होय.

इकडे दिल्लीदरबारमध्ये उभय सय्यद बंधूंचें फिरकशीर बादशाहावर दिवसेंदिवस जास्त वर्चस्व होऊं लागलें व तो त्यातून मुक्त होण्याकरितां गुप्तपणे यत्न करू लागला. त्यानें त्या दोघा बंधूंची फोडाफोड करून त्याची सत्ता कमी करण्याच्या उद्देशानें सय्यद हुसेनअल्ली ह्यास दक्षिणच्या सुभ्यावर पाठविले, व निजामउल्मुल्क ह्यास मुरादाबाद येथील सुभेदारी दिली. एवढ्यानें फिरकशीर बादशाहाचा कार्यभाग साधत नसल्यामुळे त्यानें सय्यदांच्या प्रतिस्पर्ध्यांस आपल्या बाजूस वळविण्याचा प्रयत्न चालविला. गुजराथचा

सुभेदार दाऊदखान पन्नी, हा सय्यद हुसेन ह्याचा पूर्वीचा शत्रु असल्यामुळे त्यास, मराठ्यांचे साह्य घेऊन सय्यद हुसेनाचा हरत-हेने नाश करावा ह्याज्ये दक्षिणची सुभेदारी देण्यात येईल, असा हुकूम पाठविला. त्याप्रमाणे दाऊदखान ह्याने हुसेनअल्लीबरोबर लढाई केली, परंतु तीत त्याचाच अंत झाला. अशा तऱ्हेने दिल्लीच्या प्रमुख अधिकाऱ्यात अनेक प्रकारची वैमनस्ये माजून जो तो एकमेकाच्या नाशार्थ उद्युक्त झाला आहे, अशी सधि पाहून मराठ्यांनी मुसलमानाच्या ताब्यातील मुख्य जिकण्याचा एकसारखा सपाटा चालविला. त्यावेळचे शूर मराठे सरदार खंडेराव दाभाडे, कंठाजी कदम, परसोजी भोसले, वगैरेंनी मोंगलाची अगदी त्रेधा उडवून दिली, आणि मराठ्यांची सत्ता दूरवर सस्थापित केली, त्यामुळे मुसलमान सुभेदारास मराठ्यांशी सख्य केल्यावाचून स्वसरक्षणाचा मार्ग राहिला नाही. सय्यद हुसेन ह्याने बादशाहाच्या वतीने शाहू महाराजांशी तह करण्याचा बेत केला, व शाहूचा वकील शंकराजी नारायण ह्याजबरोबर, “दिल्लीच्या बादशाहाने दक्षिणेतील सहा सुभे, व तंजावर, त्रिचनापल्ली व हौसूर ह्या राज्याची चौथाई व सरदेशमुखी मराठ्यांस द्यावी; स्वराज्याची सनद करून द्यावी; शिवनेरी व त्रिंबक हे किल्ले परत द्यावे, शिवाय गोंडवण व बऱ्हाड यांतील जो मुख्य सेनासाहेबसुभे कान्होजी भोसले ह्यांनी घेतला असेल तो द्यावा, आणि शाहू महाराजाची मातुश्री येसूबाई व दुसरी त्याच्या कुटुंबाची माणसे जी दिल्लीस राहिली आहेत त्यास दक्षिणेत पाठवून द्यावे. व ह्याप्रमाणे सर्व कामे झालीं तर शाहू महाराजांनी दरसाल १० लाख रुपये बादशाहास खडणी द्यावी, सरदेशमुखी-बद्दल मुख्याचा बंदोबस्त ठेवावा, चोरटे लोकाचा उपद्रव बंद करावा, व चोरी झाली असता जे नुकसान होईल ते भरून द्यावे; चौथाईबद्दल १५००० फौजेनिशी त्यांनी बादशाहाची नोकरी

करावी, व त्याच्या सुभेदारांस लागेल तें साह्य करावें, इ० इ०," ह्याप्रमाणें कलमें ठरविलीं. मराठ्यांस बादशाहाशीं सख्य करून आपला फायदा साधून घेण्याची इच्छा होतीच, त्यामुळें त्यांनीं हीं कलमें मान्य करून हुसेनअल्लीस दहा हजार सैन्याची कुमक दिली व संताजी व परसोजी भोंसले, उदाजी घवार वगैरे सरदारांस तिचें आधिपत्य सांगितलें. फिरकशीर बादशाहा सय्यदांच्या विरुद्ध असल्यामुळें त्यानें हा तह पसत न करितां निजामउल्मुल्क, सादतखान, राजा जयसिंग वगैरेच्या मसलतीनें त्यास ठार मारण्याचा बेत चालविला. ही गोष्ट हुसेनअल्लीस कळताच त्यानें मराठ्यांची जास्त मदत घेऊन दिल्लीस जावें, व आपल्या प्रतिस्पर्ध्यांचें पारिपत्य करावें असा निश्चय केला. मराठ्यांना कोणीकडून तरी उत्तर हिंदुस्थानांत प्रवेश करून आपलें हित साधावयाचें होतेंच. तेव्हा शाहू राजानें बाळाजी विश्वनाथाच्या हाताखालीं आणखी सैन्य देऊन त्यास दिल्लीकडे पाठविलें, व सैन्याचा खर्च आणि दौलताबाद व चांदा हे दोन किल्ले, व गुजराथ व मालवा ह्या दोन प्रांताच्या चौथार्डचा हक्क संपादन करावा असें सांगितलें. त्याप्रमाणें बाळाजी विश्वनाथ पेशवे हे बाळाजी महादेव भानू व सताजी भोंसले ह्यांसह सय्यद हुसेनअल्लीबरोबर दिल्लीस गेले. तेथें सय्यदांचें व बादशाही सैन्याचें तुमुल युद्ध झालें. त्यात मराठ्यांच्या शौर्यामुळें सय्यदास यश येऊन त्यांनीं फिरकशीर बादशाहाचा वध केला व आपल्या मर्जाप्रमाणें रफिउद्दजांत व रफिउद्दवला ह्या दोन मुलांस अल्पावकाशानें दिल्लीच्या तक्तावर बसविलें. परंतु ते अल्पवयी बादशाहा लवकरच मरण पावल्यामुळें मोअजीमचा नातू रोशनअखत्यार ह्यास महमदशाहा असे नांव देऊन बादशाहीचीं वस्त्रें दिलीं, व सर्व राज्यकारभार सय्यद बंधूंनीं

३ आपल्या हातात ठेविला. ह्या दिल्लीच्या मोहिमेमध्ये मराठ्यांचे पुष्कळ सैन्य व बाळाजी महादेव भानू व संताजी भोंसले वगैरे सरदार ठार मारले गेले. परंतु सय्यद वधूनीं मराठ्यांचे कृतोपकार स्मरून त्यांना चौथ, सरदेशमुखी व स्वराज्य ह्याच्या सनदा बादशाही शिक्क्यानिशीं दिल्या व त्याच्याशीं ठरविलेलीं सर्व कलमें अमलात आणून त्यांना खुष केले. आणि त्यांचा स्नेहभाव कायम ठेवण्याकरितां देवराव हिंगणे नामक एका हुषार वकिलास शाहू महाराजाच्या तर्फे दिल्लीदरबारात ठेवून घेतले. येणेंप्रमाणें उन्नम यश संपादन करून व दिल्लीदरबारात मराठ्यांचें वर्चस्व कायम करून बाळाजी विश्वनाथ पेशवे दक्षिणेंत आले; परंतु पुढें ते लवकरच मृत्यु पावले. त्याच्या मागून त्याचे पुत्र बाजीरावसाहेब ह्यास शाहू महाराजांनीं पेशवाईचीं वस्त्रे दिलीं. ह्याची कारकीर्द ह्यणजे मराठ्यांच्या वैभवोन्नतीचा ऐन बहार होय. ह्या पेशव्यानें आपल्या बापापेक्षाही जास्त करामत दाखवून आपल्या अगाध चातुर्यानें, अप्रतिम राजकारस्थानपटुत्वानें व अपार रणशौर्यानें आपल्या यजमानाची मर्जी पूर्ण प्रसन्न करून सोडली व त्याच्याकडून 'तुह्यासारखे कर्ते पदरीं असता

\* बाळाजी महादेव भानू हे नाना फडनविसाचे आज्ञे हे दिल्लीस असता ज्या वेळीं बादशाहाकडून चौथाई व सरदेशमुखीच्या पेशव्यांस सनदा मिळाल्या त्या वेळीं कामास आले असें ह्यणतात. त्या सनदा पेशव्यास दक्षिणेंत नेऊ द्यावयाच्या नाहींत असा दिल्लीच्या सरदारानीं निश्चय केला होता. त्या वेळीं बाळाजी महादेव यांनीं बाळाजी विश्वनाथास खऱ्या सनदा देऊन पायवाटेने मराठ्यांच्या गोटांत पाठविले व आपण खोट्या सनदा घेऊन पेशव्याच्या पालखींतून निघाले. तेव्हा मुसलमान सरदारानीं तेच पेशवे असें समजून त्यांना ठार मारिले व त्यांच्या सनदा हिसकावून घेतल्या ! पण इकडे खऱ्या सनदा मराठ्यांनीं दक्षिणेंत आणल्या. त्यामुळे त्यांची निराशा झाली व मराठ्यांचा एक सरदार वळी पडून सर्व महाराष्ट्राचें अतिशय कल्याण झाले.



हिमालयाच्या पलीकडील दुसरे किन्नरखडाचें राज्यही साधतां येईल' असे गवोंद्वार काढविण्यास कमी केलें नाहीं. त्यानें पराक्रमपट्टु शिंदे, होळकर, पवार, गायकवाड, जाधव इत्यादि मराठे सरदारांच्या साह्यानें गुजराथ, खानदेश, माळवा वगैरे प्रांतांवर स्वाऱ्या करून तेथील मुसलमान सुभेदाराची खोड मोडण्याचा व खडण्या घेण्याचा एकसारखा क्रम चालविला. त्यामुळें उत्कृष्ट भूमींतील जोमदार वृक्षास ज्याप्रमाणे भरपूर जीवन मिळालें असता तो जोरानें वळावत जातो व आपल्या बहुविध शाखांच्या विस्तारानें आसमतातील सर्व प्रदेश व्यापून टाकितो, त्याप्रमाणें महाराष्ट्राज्यसत्तेच्या जोमदार वृक्षानें हिंदुस्थानातील बरेच भाग व्यापून टाकिले. व तिकडे बुंदेलखडात प्रबल झालेल्या बुंदेल्यांच्या सत्तातरुशीं त्याचा मिलाफ होऊन तो अगदीं एकजीव झाला. मध्यंतरीं दिल्लीपतीच्या कित्येक मुसलमान सरदारांनीं ह्या दोन्ही वृक्षावर कुठारप्रहार करून त्याचा उच्छेद करण्याचा प्रयत्न केला. परंतु वामनपडितानीं झटल्याप्रमाणें 'कीं तोडिला तरु फुटे अणखी भरानें' असा आनंददायक प्रकार होऊन तो अधिक जोरदार मात्र झाला. महाराष्ट्राज्यसत्तेवर घाव घालण्याकरिता निजामउल्मुल्क वगैरे सरदारांनीं कसे जग जग पछाडले हें महाराष्ट्रतिहासज्ञास निरालें सागावयाची आवश्यकता नाहीं. तेव्हा बुंदेल्यांच्या सत्तेचा भग करण्याचा मुसलमानांना कसा प्रयत्न केला व अनायासें कलम झालेल्या भागावर महाराष्ट्राज्य सत्तेची दूरवर पसरलेली शाखा कशी जाऊन चिकटली त्याचाच फक्त विचार करणें प्रस्तुत स्थलीं इष्ट आहे.

छत्रसाल राजा पन्ना येथे स्वतंत्रपणें राज्य करूं लागल्यानंतर त्यास अनेक वेळा मुसलमान सुभेदारांनीं त्रास दिला, व त्याच्या ताब्यातील प्रांतावर वारवार हल्ले केले. त्यामध्ये फरुकाबादचा नवाब महमदखान बंगष हा प्रमुख असून त्यानें छत्रसालाचा नाश

करण्याकरिता अनेक युद्धे केलीं. छत्रसालानें व त्याच्या पुत्रांनीं पुष्कळ वर्षे त्याच्याशीं टिकाव धरून अनेक वेळा महमदखानाचा व त्याच्या सरदारांचा पराभव केला. परंतु अखेर महमदखानाने दिल्लीच्या बादशाहाच्या साहाय्यानें बुंदेलखंडातील अनेक राजे लोकाची कुमक घेऊन व स्वतः जगी फौज तयार करून छत्रसालास जमीन-दोस्त करण्याचा संकल्प केला. त्यामुळे त्या वृद्ध राजाचा उपाय हरून त्यास मराठ्यांची मदत घेणें भाग पडलें. महाराष्ट्राज्यसंस्थापन करणारा मूलपुरुष जो शिवाजी त्याचा व छत्रसाल राजाचा पूर्वीचा स्नेहसंबंध असल्यामुळे मराठ्यांनीं त्यास साह्य करून तो पुनः दृढ केला. ही मनोवेधक हकीकत सांगण्यापूर्वी महमदखान बंग-पाचा मूल वृत्तांत सांगणें अवश्य आहे.

महमदखान बंगाल ह्याची स्वदेशभूमि कोहात ही असून त्याचे पूर्वज तेथील बंगाल नांवाच्या दरोमध्ये राहत होते, ह्मणून त्यास बंगाल असें ह्मणत असत. त्यांच्यापैकीं मलिक तेजखान नांवाचा एक पठाण औरंगजेब बादशाहाच्या कारकीर्दीत हिंदुस्थानात आला व तो मऊ-राशिदाबाद येथे येऊन राहिला. त्यास हिंमतखान आणि महमदखान असे दोन मुलगे होते. त्यांपैकीं महमदखानाने यासीनखान बंगाल नांवाच्या सरदाराच्या फौजेमध्ये नोकरी पत्करून बुंदेलखंडामध्ये व दक्षिणेमध्ये चाललेल्या युद्धामध्ये आपलें नशीब काढलें. व त्यावेळच्या रीतीप्रमाणे थोडें थोडें सैन्य जमवून तो लवकरच शक्तिमान् सरदार बनला. पुढें फिरकशीर बादशाहाच्या कारकीर्दीमध्ये त्यानें सय्यद बंधूस चागलें साह्य करून बादशाहाची कृपा संपादन केली. त्यामुळे त्यास चार हजार स्वारांची मनसब, नवाबाची पदवी, व सैन्याच्या खर्चाकरिता बुंदेलखंडातील इरिच्छ, भांडेर, कुंच, काल्पी, सिहोंदा, मौधा, सिप्री आणि जालवण ह्या आठ परगण्याची जहागीर, इतकें मिळालें. त्यावर त्यानें दलेलखान, अहमदखान,

पीरखान, व सुजातखान ह्याची योजना केली. नंतर त्याने ठिक ठिकाणी अनेक पराक्रम करून काईमगज, अहमदाबाद व फरुकाबाद हीं शहरे वसविलीं. फिरकशीरच्या सर्व कारकीर्दीमध्ये दिल्लीच्या दरबारीं अनेक घोटाले सुरू असल्यामुळे निरनिराळ्या प्रांतांवरच्या सुभेदारास ज्यास्त स्वातंत्र्य प्राप्त होऊन ते कर्तृत्वशक्तीच्या जोरावर नवीन मुख्य जिंकू लागले, व बादशाहास मुळींच जुमानीतनासे झाले. महमदखान बंगघरी ह्याच वर्गातील होता तेव्हां त्याने आपला फायदा करून घेतला असेल ह्यांत नवल नाही. असो. पुढे सय्यद वधूचा नाश करून महमदशाहा बादशाहास दिल्लीचे तक्त प्राप्त करून देण्याचे कामीं महमदखानाने बरेच साह्य केले, हणून त्यास सप्तहजारी (७००० हजार स्वाराचा अधिकारी) हा हुद्दा, सात लाख रुपयांचें बक्षीस, 'धाजनफरजग' (रणतला सिंह) हा किताब, आणि भोजपूर व शमशाबाद परगण्याची जहागीर इतकी प्राप्त झाली, व सन १७२१ मध्ये त्यास अलहाबाद प्रांताची सुभेदारी मिळाली. अशा प्रकारें महमदखानाचा भाग्योदय होऊन त्याचें दिल्लीदरवारात दिवसेंदिवस चागलें वजन पडूं लागलें. महमदखान अलहाबादेचा सुभेदार झाल्यानंतर त्याने अनेक स्थानिकाना आपलें सामर्थ्य दाखवून त्यांना जेर करण्याचा क्रम आरंभिला. तेव्हां पुष्कळ दुर्बल राजे त्याच्या प्रचंड सैन्यास भिऊन त्यास शरण गेले, पण बुंदेलखंडातील स्वातंत्र्यप्रिय व बाणेदार राजा छत्रसाल व त्याचे इतर मांडलिक हे त्यास शरण न जाता उलट त्याच्या प्रांतावर हल्ले करून त्याची नक्षा उतरण्याचा प्रयत्न करू लागले. त्या योगानें महमदखानाचें व त्याचे हाडवैर उत्पन्न होऊन तो त्याच्या पारिपत्याचा प्रयत्न करूं लागला.

महमदखानास दिल्लीच्या बादशाहाकडून बुंदेलखंडातील आठ परगण्यांची जहागीर मिळाली, हणून पूर्वी सांगितलें आहे, परंतु त्या

गांतावर बुंदेल्यांचा अंमल असल्यामुळे त्यांनी त्याच्या सुभेदारांस हुसकून लावून, त्याचें काहींएक चालू दिलें नव्हतें. सन १७१९।२० मध्ये त्यांनी त्याचा मुलगा व काल्पीचा अमलदार पीरखान ह्यास ठार मारून तेथील मुसलमानांचा फडशा पाडिला, व त्यांच्या मशीदी व घरेदारे लुटून उध्वस्त केलीं. ही गोष्ट महमदखानास व दिल्लीच्या बादशाहास असह्य होऊन त्यांनी बुंदेल्यांचें पारिपत्य करण्याचा निश्चय केला. महमदखान हा त्या वेळीं बादशाहाच्या शूर सरदारांमध्ये मोडत असल्यामुळे तें काम तिकडून त्याजकडेच सोपविण्यात आले. त्यानें आपला प्रिय सरदार दलेलखान ह्याची त्या कामावर योजना केली. दलेलखानही मोठा शूर व स्वाभिमानी असल्यामुळे त्यानें बुंदेल्यांची रग तेव्हाच जिरवीन ह्या बाण्यानें त्याच्यावर स्वारी केली आणि महमदखानाचा मुलगा काईमखान हाही मोठ्या आवेशानें त्याच्या मदतीस गेला.

बुंदेल्याचा शूर अधिपति राजा छत्रसाल ह्याला हें वर्तमान समजताच तोही आपले पुत्र हिरदेसा, जगत्रराज, मोहनसिंग आदिकरून बरोबर घेऊन तीस हजार सैन्यानिशीं दलेलखानावर चालून गेला. दलेलखानाच्या व बुंदेल्याच्या पूर्वीं पुष्कळ चकमकी झाल्यामुळे परस्पराचें शौर्य परस्परांस ठाऊक झालें होतें. त्यामुळे परस्पराविषयीं परस्परांच्या मनात सन्मानबुद्धि वसत होती. छत्रसाल राजाची व त्याची मौवा येथे लढाई झाली. त्या वेळीं त्याच्या मोहनसिंग व किरतसिंग ह्या दोन मुलांनीं ऐन प्रसर्गीं दगा दिला. त्यामुळे छत्रसालानें त्याशीं मोठ्या चातुर्यानें सलोखा करण्याचा घाट घातला व दलेलखानाकडे असा निरोप पाठविला कीं,

हिरदेसाहसे नहिं छली कीरतसेन कपूत ।

बेटा कहिये दलेलसे बंगष वंत सपूत ॥

भाई महम्मद खानने डान्यो मोरी गोद ।

तब से तुम बेटा मेरे जगत समान सुबोध ॥  
मोहन ठारा दै गये हिरदे रहे तुकाय ।  
तुमहूँ कन्याचा देहु तौ मैं जगतै लेहुँ समझाय ॥

ह्याचा तात्पर्यार्थः—“हिरदेसानें मला फसविलें नाहीं, परतु किरत-सेन कुपुत्र आहे. महमदखानाचा पुत्र व बंगषाच्या चांगल्या कुलातला वंशज जो दलेलखान त्यास मीं आपला पुत्र मानिलें आहे. आता माझे पुत्र हिरदेसा व मोहन हे लपून बसले आहेत, त्या अर्थी दलेलखानानें माझ्या विनतीकडे लक्ष घावें व मजशीं स्नेह जोडावा ह्याणजे जगतराज त्याची समजावणी करील.”

दलेलखान फार अभिमानी असल्यामुळें त्यानें छत्रसालाच्या विनतीप्रमाणें त्याशीं समेट न करिता त्यास असें बाणेदार उत्तर पाठविलें कीं,

तुम राजा महाराज हौ सब राजन में छज ।

अब दलेल कैसे हटै दोहु दीनकी लज ॥

ह्याचा अर्थ असा कीं, “हे छत्रसाल राजा, तूं राजाधिराज असून अतिथोर आहेस, तेव्हा तू दलेलला शरण ये ह्याणून कसें सांगतोस ? कारण जरी तू मला पुत्र समजलास तरी तसें करणें हें उभय कुला-सही लालनास्पद होईल. त्या योगानें बंगषाच्या कुलाला कमीपणा येईल व तुझ्या शौर्यालाही कालिमा लागेल”

हें उत्तर आल्यानंतर छत्रसालाची व दलेलखानाची मोठी तुवळ लढाई झाली. तिच्यामध्ये उभय पक्षांचा अद्वितीय पराक्रम व्यक्त झाला.

\* हीं पद्यें, रूपब्राह्मण नांवाच्या एका वृद्ध गृहस्थाकडून बांदा जिल्ह्याचे सेटलमेंट ऑफिसर मि० अलन क्याडेल ह्यांनी मिळविलीं, तीं आहीं येथें दिलीं आहेत. दलेलखानासंबंधानें पुष्कळ आख्यायिका अद्यापि त्या प्रांतामध्ये प्रचलित आहेत. हा पुरुष मूळचा राठोड जातीचा रजपूत ! असून त्यास महमदखानानें मुसलमान केले होते अशी माहिती मिळते

दलेलखानानें आपल्या निवडक पाचशें स्वाराशिणीं छत्रसाला-  
वर हल्ला केला, परंतु भारतीय भीष्माचार्याप्रमाणें शोभणाऱ्या त्या  
वयोवृद्ध रणपडितानें दलेलखानावर उलट चाल करून आपल्या  
तरवारीनें व भाल्यानें त्याच्या सैन्यास मार्गें हटविलें व खुद्द दलेल-  
खानास आपल्या तरवारीचे अनेक वार केले. त्यामुळें तो जवानमर्द  
यवनवीर घायाळ होऊन रणांगणामध्यें पतन पावला.\*

छत्रसाल राजानें दलेलखानास ठार करून त्याच्या हाताखालच्या  
पाचशें पठाणांची लाडगेतोड केली, हें भयंकर वर्तमान मह-  
मदखान बंगघास कळताच तो दुखविलेल्या नागाप्रमाणें खवळून

\* दलेलखानाच्या शौर्याबद्दलची ख्याति अद्यापि बुंदेलखंडामध्यें ऐकू  
येते. त्याच्या शौर्यासंबंधानें पुढील कवन बुंदेले लोक ह्मणत असतात.

गजभर छाती दलेलकी बीस बिसे का ज्वान ।  
जोति में जोति समागई पायो पद निरवान ॥  
सारी सरन सकेल कै मरन कियो एक ठौर ।  
ज्यो व्यतग दीपक जरै या विधि धँस्यौ दलेल ॥  
दिली से दलेलखा चल्यो खड्ग गहि बाँहि ।  
जगतराज सहराज सौ मार मौदहा बीच ॥  
भई युद्ध पठानकी बह्यो रकल की कीच ॥  
तीन दिवस पठान ने करो बडा धमसान ।  
जगतराज कपित भयो छोड भग्यो मैदान ॥  
चौथे दिन दो पहर को घेर बुदेलन लीन ।  
तब दलेल भुईसा गिरे खड्ग न घाई कीन ॥

ह्यावरून बुंदेले लोकांची शौर्यप्रियता व्यक्त होते. अद्यापि देखील  
दलेलखानाची मौधा येथें जी कबर आहे, तेथें दर गुरुवारीं बुंदेले लोक  
जमत असून तेथें प्रसाद वांटीत असतात, व दलेलखानाप्रमाणें आपला  
मुलगा शूर व्हावा ह्मणून त्याच्या कबरीवरील ढाल व तरवार आपल्या  
मुलाच्या अगावरून फिरवीत असतात.

गोला व छत्रसालाचा केव्हां सूड घेईन असें त्यास होऊन गेलें. त्यानें लागलेंच जगी सैन्य तयार करून व दिल्लीचा मुख्य प्रधान अमीर-उल्-उमरा खानदौरानखान ह्याच्या मार्फतीनें दिल्लीच्या माडलिक राजांची मदत मिळवून तो छत्रसाल राजाच्या प्रातामध्ये एकसारखे हल्ले करीत सुटला. त्यानें सहा महिन्यांमध्ये यमुना नदी ओलाडून बांध्याच्या दक्षिणेस सिहोंदा परगण्यापर्यंत बुंदेल्याचा सर्व प्रांत काबीज करीत आणिला. तो एकाएकी दिल्लीहून त्यास, 'ग्वाल्हेरवर मराठ्यांनीं शह दिला आहे, तेव्हा त्याच्या पारिपत्याकरिता तिकडे जावें' असा हुकूम झाला. त्याप्रमाणें तो काहीं दिवस ग्वाल्हेरकडे गेला. दरम्यान इकडे छत्रसालाच्या हिरदेसा वगैरे प्रमुख पुत्रांनीं सर्व बुंदेलखंड उध्वस्त करून अलहाबाद प्रातात धुमाकूळ उडवून दिला. तेव्हां महमदखान ह्यास पुनः परत बोलावून व दरमहा दोन लाखांचा नवीन तनखा देऊन बुंदेल्याचा बंदोबस्त करण्याबद्दल दिल्लीहून लिहून आलें. तो पुनः अलहाबादेस गेला, व सैन्याची भरती करूं लागला. त्या वेळीं प्रत्येक शिपायाचा पगार सतरा रुपये व जमादाराचा पगार वीस रुपये करून त्यानें आपला मुलगा आब्रातखान ह्यास वन्याच फौजेनिर्वा यमुना ओलाडून पुढें पाठविलें. ह्या वेळीं महमदखानाचे पधरा सोळा हजार घोडेस्वार व तितकेंच पायदळ होते. शिवाय त्यानें औरछाचा राजा उदितसिंग, दतियाचा राजा राय रामचंद्र, सिहोंदाचा जमीनदार पृथ्वीसिंग, चंदेरीचा जहागीरदार दुर्जनसिंग, मौघाचा राजा जयसिंग वगैरे बुंदेलखंडातील दिल्लीपतीचे माडलिक राजे, व सय्यद नजमुद्दीनअल्लीखान, सायीतखान, जाननिसारखान, वजारतअल्लीखान, वगैरे बडे बडे मुसलमान सरदार आपल्या साह्यास बोलाविले होते. त्यामुळें तो फार प्रबल होऊन त्यास छत्रसाल राजाचा तेव्हाच पराभव करीन अशी फार घमंड वाटू लागली.

ह्या वेळीं छत्रसालाकडेही सुमारे वीस हजार स्वार व एकंदर एक लाख पायदळ इतके सैन्य होते. परंतु छत्रसाल हा अनेक युद्धे करून अगदीं थकला होता व वार्धक्यामुळे आतां त्याच्या अंगात शत्रूशीं टक्कर देण्याची कुवत राहिली नव्हती. त्याचे पुत्र त्याच्याप्रमाणेंच पराक्रमी होते, परंतु ते परस्परां-विषयीं मत्सरग्रस्त असल्यामुळे त्याच्या हातून राजधोरण राखून युक्तीनें शत्रूचा नाश करण्याची सर्व जबाबदारी तडीस जाण्याची विशेष आशा नव्हती. इकडे महमदखान आपला अजिंक्य सेनासमूह घेऊन बुंदेलखंडातील एक एक किल्ला काबीज करीत अगदीं समीप येत चालला होता. त्यानें चौखडी, गढककरेली, मऊ वगैरे किल्ले पाडाव करून सुमारे शभर कोस प्रांत हस्तगत केला व तारावन येथें बुंदेल्यांस शह देऊन सुमारे दहा महिनेपर्यंत त्यास त्राहि त्राहि करून सोडलें. महमदखानाचा मुलगा काईमखान ह्यानें व इतर मुसलमान सरदारांनीं बुंदेल्यांची अगदीं त्रेधा उडवून दिली. इकडे वृद्ध वीराग्रणी राजा छत्रसाल व त्याचे मुलगे हिरदेसा व जगतराज, ह्यांनींही मुसलमान सैन्याशीं घनघोर युद्धे करून जागोजाग आपली मर्दुमकी व्यक्त केली, बंगघच्या फौजेची बाजू जास्त खंबीर असल्यामुळे प्रत्येक लढाईमध्ये बुंदेल्यांची पिछेहाट होऊं लागली. तेव्हा त्यांनीं माळवा व गोंडवणचे जमीनदार व गोंड व परिहार जातीचे लोक गोळा करून महमदखानाशीं एकदा निकरानें लढण्याचा प्रयत्न केला. महमदखानानेंही आपल्या सैन्यात नव्वद हजार रुपये वाटून सर्वास निकरानें लढण्याबद्दल ईर्ष्या उत्पन्न केली. छत्रसालाकडील बुंदेले लोकही वीर्येंत्साहप्रेरक रणघोष करूं लागले. उभय पक्षाकडील सैन्ये जेतपूरच्या दक्षिणेस काहीं कोसावर येऊन समरागणात उभीं ठाकलीं आणि लढाईस प्रारंभ झाला. उभय पक्षांनीं जिवापाड मेहनत करून विजयश्रीस आळविण्याचें।



प्रयत्न केला. बुंदेले लोक मुसलमान सैन्यावर बाघासारखे तुटून पडून लागले व महमदखानही आपल्या शूर पटाणास 'बहादुरो, इहीं वक्त बहादुरीका है' असे उत्तेजनपर शब्द उच्चारून त्याच्याकडून निकाराने युद्ध करवू लागला. बुंदेले लोकानीही आपली पराकाष्ठा केली व आपल्या बाणाच्या व तरवारीच्या अद्वितीय प्रभावाने त्यांनी महमदखानास दिपवून सोडले. उभय पक्षाचे मोठे मोठे वीर ठार झाले व सायंकाळी महमदखानाचा व छत्रसालाचा हत्ती समोरा-समोर भिडून तरवारीची टिपरघाई सुरू झाली. बुंदेले लोकाची वरचढ होऊन त्यास यश येणार असे पाहतांच महमदखानाने अतिशय शिताफीने छत्रसालाच्या हत्तीवर आपली बर्ची फेंकून त्यास घायाळ केले. त्या सपाट्यांत छत्रसालासही जबर जखम लागून तो मूर्च्छित झाला. त्यामुळे युद्धाचा शेवट होऊन बुंदेल्यास अपयश आले, व छत्रसाल राजास त्याच्या एकनिष्ठ सेवकांनी मोठ्या युक्तीने बुंदेल्यांच्या लष्करात आणिले.\*

\* छत्रसाल आपल्या लष्करात आल्यानंतर शुद्धीवर आला व युद्धामध्ये कोणाचा जय झाला ह्यांन विचारू लागला, तेव्हा जवळच्या सरदारांनी सांगितले की, 'अद्यापि कोणाचाच जय झाला नाही. महाराज बेशुद्ध झाले तेव्हा आझी आठ दहा मैल मार्गे हटलो. व पुनः आता लढाई करण्यास सिद्ध झालो आहोत.' हे उत्तर ऐकताच छत्रसालाचे डोळे रक्तासारखे लाल झाले व त्याने आपल्या सर्व सरदार लोकांस ओरडून असे सांगितले की, 'प्राण गेला तरी पत्करेल पण मी महमदखानास कधीच पाठ दाखविणार नव्हतो; असे असून तुझी मला का आणले ? छे. छे, तुझी माझ्या कीर्तीला कलंक लाविला ' चला, न्या मला रणांत किंवा येथेच करा माझा अंत ' हे शब्द ऐकून सर्व शूर बुंदेले अगदी स्तब्ध झाले व त्यांनी हळूच युक्तीने त्याचे सांत्वन करून त्याचा राग कमी केला.

अशा रीतीने छत्रसालाचा पराभव होऊन दिवसेंदिवस त्याचे लढाऊ लोक जायां होत चालले, प्रांताचा बदोबस्त कमी झाला, व भगीरथ प्रयत्नाने मिळविलेले स्वातंत्र्य व स्वराज्य ह्यांच्यावर वृद्धा-पकाळींच दुर्दैवाचा धाला पडून सर्व बुंदेलखंड पुनः यवनाक्रांत होतें कीं काय अशी त्यास भीति पडली. तेव्हा त्यानें महाराष्ट्रातील गोब्राह्मणप्रतिपालक क्षत्रियकुलावतस श्रीमत छत्रपति शाहू महाराज ह्याचे पट्टप्रधान थोरले बाजीरावसाहेब पेशवे ह्यांचें साह्य घेऊन यवनांच्या जाचांतून मुक्त व्हावें असा वेत केला, व त्याप्रमाणें त्यानें पेशव्यांच्या दरबारीं आपला एक चतुर वकील पाठविला. त्याच्या वरोवर त्यानें करुणरसाने ओतप्रोत भरलेलें असें एक त्रिनंतिपत्र देऊन त्यात हिंदुस्थानी भाषेमध्ये शंभर दोहरे लिहिले होते. त्यांत पुढें लिहिल्याप्रमाणें एक दोहरा होताः—

### दोहरा

जो गत ग्राहगजेंद्रकी सो गत भद्र है आज ।

बाजी जात बुंदेलकी राखो बाजी लाज ॥ १ ॥\*

\* ह्या दोहऱ्याचीं निरनिराळीं पाठांतरें वाचण्यांत येतात. त्यांपैकीं चरखारी सस्थानाच्या इतिहासांत जें पाठांतर आहे, तें जास्त विश्वसनीय दिसतें. तें असें.—

जो बीति गजराजपर सो बीती अब चाय ।

बाजी जात बुंदेलकी राखो बाजी राय ॥ १ ॥

ह्याचें इंग्रजी व मराठी भाषांतर खाली लिहिल्याप्रमाणेंः—

What befel Gajraj has come to pass now,

The Bundela's wager is being lost save him O Bajı Rao

जी गति झाली गजेंद्राची । तीच आज आमची साची ।

बाजी जाते बुंदेल्याची । राखी बाजी राजया ॥ १ ॥

बरील दोहरा वाचून कोणासही मराठ्यांच्या त्यावेळच्या रणशौर्याबद्दल अत्यंत अभिमान वाटल्यावाचून राहणार नाही. बुंदेलखंडामध्ये देखील हा दोहरा फार लोकप्रिय आहे

नक्रानें गजेन्द्रास ग्रस्त केलें, त्या वेळीं जसा गजेन्द्रानें विष्णूचा धावा केला, व त्यांस त्याची जशी दया आली त्याप्रमाणें यवनांच्या पेंचात सापडलेल्या हिंदुधर्माभिमानी बुंदेल्या राजाची ही नम्र विनंति श्रवण करून श्रीमंत बाजीरावसाहेबाचें अंतःकरण अगदीं दयाद्रि झालें व त्यानीं छत्रपति महाराजाची या कामीं परवानगी घेऊन बुंदेलखडावर स्वारी करून यवनाचें पारिपत्य करण्याचा सकल्प केला. \*

मराठ्यांच्या सैन्यानें माळव्याचा सुभेदार दायबहादूर ह्याला टार मारून तेथें प्रवेश केला होता, ह्मणून बाजीरावसाहेब माळव्यात आल्यानंतर मल्हारराव होळकर, विठ्ठल शिवदेव विंचूरकर, पिलाजी जाधव वगैरे सरदार व त्यांच्या हाताखालचे रणशूर लोक यास बरोबर घेऊन सुमारे बारावीस दिवसात बुंदेलखडात येऊन दाखल झाले. त्याचे एकंदर प्रमुख सरदार बारा असून फौजेची संख्या सत्तर हजारावर होती.

महमदखानानें बुंदेले लोकांचा अतिशय पराभव करून त्याचा

---

\* ह्या स्वारीबद्दल निरनिराळे ग्रंथकार निरनिराळ्या हकीकती देतात व सत्ताचा तर कोठेंच मेळ जमत नाहीं. ग्रांटडफ साहेब सन १७३३ मध्ये बाजीरावानें छत्रसालास साह्य करून छत्रसालाकडून झांशीचा किल्ला व सव्वादोन लक्षांचा मुलूख मिळविला असें लिहितात. (Grant Duff's History, Bom. Ed 228) सर जॉन मालकम ह्यांनीं संवत् १७९० (सन १७३३) हाच सन मान्य करून ग्रांटडफप्रमाणेंच हकीकत लिहिली आहे. परंतु मि० डब्ल्यु. आयव्हिंग ह्यांनीं फरुकाबादच्या बगप नवाबाचा जो इतिहास लिहिला आहे त्यांत मार्च सन १७२९ मध्ये मराठ्यांची व महमदखान बगषाची लढाई झाली असें लिहिलें आहे. हा इतिहास सगळ्यात जास्त महत्त्वाचा असल्यामुळे हाच सन मान्य करणें भाग आहे

पुष्कळ सुलूख काबीज केल्यामुळें तो विजयानदानें फुगून गेला होता, व त्यास बुंदेल्याची फारशी भीति वाटत नव्हती. त्यानें आपल्या शैजेस रजा देऊन तिला अलहाबादेस पाठविलें, व बरेच लोक बुंदेल-लडात नवीन काबीज केलेल्या ठाण्यावर पाठविले. त्यामुळें त्याजवळ वृता सुमारे चार हजार घोडेस्वार मात्र राहिले होते. त्या समयीं मराठे लोक माळव्याचा नाझीम गिरिधरबहादूर, ह्याचा वध करून बुंदेलखडावर चढाई करून येत आहेत अशा बातम्या त्यास कळू लागल्या, परंतु तो आपल्या प्रतापाच्या प्रौढीमध्ये गडून गेला असल्यामुळें त्यास त्या खऱ्या वाटेनात. शेवटीं मराठ्यांचें सैन्य त्याच्या लष्करापासून सुमारे नऊ दहा कोसावर येऊन ठेपलें, असें जेव्हां समजलें तेव्हा त्याचे डोळे उघडले, व मग तो घाईघाईनें सैन्याची जमवाजमव करू लागला. त्याच्या पक्षास पूर्वी जे राजे लोक मिळाले होते, ते श्रीमत बाजीरावसाहेबाचा शौर्यमहिमा ऐकून अगदीं तटस्थ राहिले. फक्त मौघाचा राजा जयसिंग व ओरछाच्या राजाचा धाकटा भाऊ कुवर लक्ष्मणसिंग, ह्या दोघावाचून त्यास साह्य करण्यास कोणी आलें नाहीं. दारुगोळा वगैरे सपून गेला असल्यामुळें त्याने दिह्डीहून तो मागविला, परंतु आयत्या वेळेस तो कशाने येणार ? अशा प्रकारची त्याच्या सैन्याची अव्यवस्था होती तरी त्यास स्वसामर्थ्याची पूर्ण खात्री असल्यामुळें त्यानें आपलें सर्व सैन्य एकत्र करून व त्याच्या सभोवतीं एक खदक तयार करून विरुद्ध पक्षाचें काहीं चालणार नाहीं असा कडेकोट बंदोबस्त केला.

मराठे लोकही लढाईच्या कामात पूर्ण कसलेले असल्यामुळें त्यांनींही आपल्या सैन्याची सुरेख व्यवस्था केली होती. विठ्ठल शिवदेव विंचूरकर ह्याची श्रीमतांनीं आपल्या उजव्या बाजूस योजना केली होती. मल्हारराव होळकर व पिलाजी जाधव हे डाव्या बाजूस होते. ह्याचप्रमाणें निरनिराळ्या भागावर दुसऱ्या

सरदारांची योजना करून सैन्याच्या निरनिराळ्या फळ्या बांधल्या होत्या. बुंदेले लोकही मोठ्या उमेदीने पेशव्यांच्या सैन्यांत एकत्र होऊन यवनाचा पराभव करण्यास अगदी तयार झाले होते. राजा छत्रसाख व त्याचे पुत्र हे महमदखानाच्या सैन्याने जेतपूरच्या किल्ल्यापलई कडे कोंडले असल्यामुळे त्यांची सुटका होणे सर्वस्वी मराठ्यांच्या विजयावर अवलंबून होते. चंद्र २२ शाबान (हिजरी सन ११४१-ता० १२ मार्च १७२९) रोजी युद्धास प्रारंभ झाला. प्रथमतः मराठ्यांनी अजनेरच्या उंच टेकडीवर आपल्या सैन्याची एक टोळी शत्रूच्या तलाव्यासाठी पाठविली. तेथून महमदखानाचे लष्कर एक कोसाच्या अंतरावर असून त्याचे बाजारबुणगे अगदी त्याच्या सपाट्यात होते. त्यामुळे त्यांनी एकदम त्यांच्यावर हल्ला केला व लढाईस सुरवात झाली. मराठ्यांची ही अघाडीस गेलेली टोळी लहानशी असल्यामुळे मुसलमान सैन्याने तिच्यावर उलट चाल करून तीन स्वार ठार केले व काही घोडे हस्तगत केले. हे वृत्त मराठ्यांच्या सैन्यास कळताच त्यांना फार त्वेष आला, व त्यांनी दुसरे दिवशी आपल्या नेहमींच्या पद्धतीप्रमाणे आपल्या सैन्याच्या निरनिराळ्या तुकड्या करून त्या निरनिराळ्या दिशेने शत्रूवर पाठविल्या. मराठ्यांना छापे घालण्याची युक्ति चांगली साधली असल्यामुळे त्यांच्या आकस्मिक मान्याने मुसलमान सैन्याची तेव्हाच गाळण होऊ लागली. दुसऱ्या दिवसाच्या युद्धामध्ये शत्रूच्या उटावर व इतर सामानावर मराठ्यांनी चांगलाच हात चालविल्यामुळे त्यांचा पुष्कळ फायदा झाला. दोनचार दिवस असे लहान लहान हल्ले करून शत्रूच्या बळाबळाची त्यांनी चाचणी घेतली. चंद्र २५ शाबान रोजी महमदखानाने मराठ्यांवर एकदम छापे घालण्याचा प्रयत्न केला, परंतु ते लागलेच जवळच्या पहाडामध्ये दबून बसले, व सायकाळी एकदम विद्युत्प्रमाणे चालून आले. त्यामुळे रात्रीच्या समयी तुमुल युद्ध सुरू

होजून मुसलमानांच्या गोटातून गोळ्यांचा भडिमार होऊं लागला; परंतु बाजीरावाच्या युद्धचातुर्यामुळे मराठ्यांचा नाश फार न होतां अवघे चार लोक मारले गेले व काहीं उट व घोडे शत्रूच्या हातीं लागले. अशा रीतीनें दररोज उभय पक्षांच्या चकमकी झड्डू लागल्या व मराठ्यांनीं लवकरच चोहोंकडून नाकेबंदी करून शत्रूची रसद बंद केली, आणि जेथें जेथें मान्याच्या जागा होत्या तेथें पक्का बंदोबस्त केला. त्यामुळे चोहोंकडून तंबी बसून महमदखानाच्या गोटा-मध्ये एकच हाहाकार झाला. चोहोंकडून रस्तेबंदी झाल्यामुळे सैन्याची रसद बंद झाली व अन्नपाण्याचा दुष्काळ सुरू झाला. मंडवा नावाचें अगदीं भिकार धान्य वीस रुपयास शेरप्रमाणें मिळू लागलें! तरी दोन महिनेपर्यंत मुसलमानांनीं मराठ्यांस हार न जातां आपला टिकाव धरिला. दररोज पाच सहा वेळा मराठ्यांच्या व त्यांच्या चकमकी होऊ लागल्या. महमदखानानें आपली सर्व शक्ति खर्च करून व जिवावर उदार होऊन मराठ्यांशीं टक्कर दिली; परंतु अरुणोद-यापूर्वी क्षणमात्र चमकून लगेच अदृश्य होणाऱ्या तारकापुंजाप्रमाणें मराठे लोक एकदम त्या पाहाडी प्रदेशामध्ये चमकत व महमदखा-नाच्या सैन्यावर छापा घालून लगेच अदृश्य होते. त्यामुळे दिवसेंदिवस महमदखानाच्या सैन्याचा नाश होत जाऊन तो अगदीं हताश झाला.

इतक्यात महमदखानाचा शूर पुत्र काईमखान हा आणखी कुमक घेऊन जेतपूर किल्ल्याच्या दुसऱ्या बाजूस सहा कोसांवर सुपें येथें येऊन दाखल झाला, असें ऐकतांच मराठे तिकडे वळले. ती संधि साधून महमदखानाचे अगदीं दीन झालेले लोक एकदम जेतपूरच्या बाजूकडे वळले व त्यांनीं तेथील किल्ल्याचा आश्रय केला. ह्या वेळीं त्याच्याजवळ फक्त १००० लोक शिल्लक राहिले. बुंदेले लोक, मुसलमानांनीं पळ काढल्याचें वर्तमान ऐकताच दुसऱ्या बाजूनें पुढें सरसावून अजनेरच्या टेंकड्यातून संमुख आले. महमदखानाची व

त्याची तेथे हातघाईची लढाई झाली, परंतु त्यांत महमदखानाचा पराभव होऊन त्यास जेतपूरच्या किल्ल्याचा आश्रय करणे भाग पडलें, व त्याचे कित्येक लोक वाट फुटली तिकडे पळें लागले. महमदखान आजपर्यंत मोठ्या शूरत्वाच्या बाण्यानें लढत होता, परंतु त्याचा ह्या मराठ्यांच्या भयकर मान्यापुढें अगदीं नाइलाज होऊन तो जेतपुरास जाऊन पोहोचला. जेतपूरचा किल्ला फार बळकट असल्यामुळे तेथे त्यानें चांगला बदोबस्त करून शत्रूवर मारा करण्याची यत्न चालविला. परंतु तेथे कोणतीही सामुग्री शिलक नसल्यामुळे त्याची पूर्ण निराशा झाली. मराठे लोक इकडे काईमखानाचा पराभव करून एकदम विजयोत्साहानें जेतपुरावर परतून आले, व त्यांनीं त्या किल्ल्यास वेढा दिला. महमदखानानें अगदीं भिऊन जाऊन किल्ल्याचे दरवाजे बंद केले. मराठ्यांचे शूर सरदार मल्हारराव होळकर, विठ्ठल शिवदेव विंचूरकर व पिलाजी जाधव ह्यांनीं बाजीरावसाहेबांच्या आज्ञेप्रमाणें किल्ल्यावर एकसारखे मारे चालविले. तिकडून महमदखानाचा दुसरा मुलगा अकबरखान हा किल्ल्यावरून प्रचंड धोडे खालीं फेंकून देऊ लागला, परंतु मराठ्यांनीं त्यासही दाद न देता आपल्या शौर्यानें शत्रूस त्राहि त्राहि करून तोडलें.

जेतपूरचा किल्ला अतिशय बळकट असून त्याचा तट फार अभेद्य असल्यामुळे मराठ्यास तो लवकर साध्य होईना. तेव्हां त्यांनीं शत्रूची हालचाल पाहून त्यावर तोफाचा भडिमार सुरू केला. बाजीरावसाहेब स्वतः धोड्यावर स्वार होऊन शत्रूची हालचाल पहात व आपल्या सैन्यास उत्तेजन देत एकसारखे फिरत होते. त्यांच्या शौर्यप्रभावामुळे महमदखानाची अगदीं दुर्दशा उद्भूत त्याची सर्व शक्ति नाहीशी झाली. किल्ल्यामध्ये त्याचे हजारो लोक उपाशीं मरू लागले. मराठ्यांच्या वेढ्यामुळे आतील मनुष्य बाहेर येईनासें झालें

व बाहेरील मनुष्य आत येण्याची मारामार पडू लागली. जोंपर्यंत किल्ल्यामध्ये अन्नपाणी होतें तोंपर्यंत त्यांचा कसा तरी निभाव लागला. तरतु पुढें पचाईत पडूं लागली. तेव्हां मुसलमान लोक गाई, बैल, घोडे, उट वगैरे मारून त्यांच्यावर आपला गुजारा करू लागले। हकेत्येक पटापट तरवारीनें आपली आत्महत्या करू लागले व कित्येकांनीं नि.शस्त्र होऊन मराठ्यांस शरण जाऊन आपला बचाव केला. “ज्यांनीं हत्यार सोडून धर्मवाट मागितली त्यांस वाट\* दिली.” त्यामुळे शरण आलेले मुसलमान लोक बाजीरावसाहेब पेशव्यांचें मानसिक औदार्य व सौजन्य पाहून थक्क होऊन गेले व त्यांचे धन्यवाद गाऊ लागले.

\* गोविंदपत बुदेल्यांची कैफियत.

† जेतपूरच्या वेढ्याचें व महमदखानाच्या पराजयाचें हृदयद्रावक वर्णन फक्त ‘गोविंदपत बुदेल्यांच्या कैफियती’मध्येच लिहिलें नसून तें ‘सियार उल्मुताखिरीन’ ग्रंथामध्ये व मि० आर्याव्हिन ह्यानी फरकावादच्या इतिहासामध्येही लिहिलें आहे. ‘सियारउल्-मुताखिरीन’ ग्रंथाचा मुसलमान इतिहासकार लिहितो:—

“These (Bundela) Rajas, returned to Bundelcund, where Mahmedkhan Bangash thought himself so secure that he had dismissed the greatest part of his Afghans to their homes, retaining only a small body about his person. He had too little local information to be acquainted with all its bases, so that the native princes found means to come upon him before he had any intimation of their approach. He had hardly time to mount his horse, and to put himself at the head of the little force he had left, and being soon overpowered by numbers, was obliged to quit the field, and after wandering two or three days, he had just time to throw himself into Jitgur with his troops and followers, wherein he was immediately besieged



वर सागितल्याप्रमाणें मराठ्यांनीं महमदखानास अगदीं गोगल-  
गाय करून सोडलें तरी तो त्यांस शरण आला नाहीं ! त्यानें शुभ्र<sup>(ग)</sup>  
हेराकडून आपल्या काईमखान नामक मुलास सैन्य घेऊन येण्याबद्दल<sup>इ-</sup>  
वारंवार निरोप पाठविले, परंतु त्यास कोणीच साह्य करीना. सरते<sup>स्तु</sup>  
शेवटीं त्यानें व त्याच्या आईनें फैजाबादच्या पठाण लोकांची पाय-<sup>न</sup>  
धरणी केली व मराठ्यांच्या कचाटांतून महमदखानास सोडविण्या-  
बद्दल त्यांची मदत मागितली. तेव्हां त्यांनीं साठ पठाण सरदार व  
वरेंच सैन्य त्याच्या साह्यास दिलें. त्यांनीं बुंदेलखडांत येऊन मोठ्या  
युक्तीनें महमदखानाची सुटका केली. महमदखान जेतपूरच्या किल्या-  
तून पळून गेल्यानंतर तो किल्ला मराठ्यांच्या हातीं आला व त्यांनीं

A great multitude of people of both sexes and of all ages had taken shelter in the place, a scarcity of provisions was soon experienced, which ended in a famine Cows -- horses, and asses became food to the garrison, and a dead beast attracted thousand eyes. Not was it possible to receive any supply from without, or to get out of the fortress . . . .”

—Briggs' *Tran. Syar-ul-Mutakherin*

खास दुसरा पुरावा मि० डब्ल्यू आरबिंहन ह्यांचा ते लिहितात—

“ x x Jaitpur was strictly invested for several months till there was no longer any grain for food. Then the soldiers began to slaughter their horses and bullocks. Flour could not be procured even at one hundred rupees a seer. Many of the soldiers died of starvation, and many more leaving the Nawab to his fate escaped from the fort. *Bay Rao's orders to his guards were that any of Muhammed Khan's men who gave up their arms should be allowed to pass unmolested. Many having no food preferred to give up their arms and get away.....*”

—*The Bangash Nawabs of Furrukhabad.*

तो मोठ्या विजयोत्सवानें छत्रसाल राजाच्या स्वाधीन केला. अशा रीतीने छत्रसालावरचें सकट दूर होऊन त्याचा शत्रु जो महमदखान त्याची पुरी खोड मोडली.\*

श्रीमंत बाजीरावसाहेब पेशव्याचा हा अद्भुत पराक्रम पाहून छत्रसाल राजास अत्यंत हर्ष झाला. तो स्वतः अतिशय शूर असून त्याचें सर्व आयुष्य रणांगणामध्ये गेलें असल्यामुळे श्रीमंतांच्या अतुल्य प्रतापाची योग्यता जाणण्याची त्याच्या अंगी शक्ति होती, त्यामुळे त्यानें श्रीमंताचा योग्य गौरव करून आपले गुणग्राहकत्व प्रकट केले असेल ह्यात कांहीं नवल नाहीं ! त्यानें स्वसैन्यानिशीं पुष्कळ कोसपर्यंत बाजीरावसाहेबांस सामोरे येऊन त्याची प्रेमपूर्वक भेट घेतली व त्यास आनंदभरानें गाढालिगन दिलें. त्या वेळीं वृद्ध छत्रसालास गहिवर येऊन त्याच्या नेत्रांतून आनदाश्रु वाहू लागले व बाजीरावसाहेबांसही त्याचा स्नेहभाव व सहृदयता हीं पाहून अतिशय संतोष झाला. परस्परांच्या भेटी होऊन परस्परांचीं हृदये प्रेमानदानें उल्लसित होऊन गेल्यानंतर छत्रसाल राजानें बाजीरावसाहेबाचा व त्याच्या पराक्रमपट्टु सैनिकाचा फार चांगला आदरसत्कार केला. बुंदेलप्रभूनें त्या सर्वांस मंगल वाद्यघोष करित मोठ्या थाटानें आपल्या पन्ना राजधानीस नेले व तेथें टोलेजग मेजवान्या व मजलसी देऊन त्यांना संतुष्ट केले. भर दरवारामध्ये छत्रसाल राजानें बाजीरावसाहेबांस आपला पुत्र मानून त्यांचा अतिशय बहुमान

\* मि० आर्याव्हन ह्यानी, ही हकीकत जेतपूरच्या वेढ्यामध्ये हजार असलेल्या एका इसमानें 'हकीकत-उल् अकालिम' नामक मुसलमानी ग्रंथ लिहिला आहे त्याशीं ताडून पाहिली आहे ह्यावरून थोरले बाजीरावसाहेब पेशव्यानीं आपल्या मनाचें केवढें थोरपण दाखविलें तें चांगलें व्यक्त होतें. महमदखान हा स्त्रीवेष धारण करून पळून गेला अशीही आख्यायिका आहे.

केला. ह्या प्रसंगीं एक मौजेची गोष्ट घडून आली, ती येथें सांगणें अवश्य आहे. छत्रसाल राजानें प्रथम ज्या वेळीं पेशव्यांची मदत मागितली, त्या वेळीं त्यांच्या वकिलानें पेशव्यांशीं असा ठराव केला होता कीं, आपण आह्मांस साह्य करून बंगण नवाबाचें पारिपत्य कराल तर आपणांस राज्याचा एक हिस्सा आह्मी देऊं. तें कबूल करून बाजीरावसाहेबानीं स्वारीची तयारी केली व आपल्या पराक्रमानें छत्रसालाचा हेतु परिपूर्ण केला. पुढें पन्ना येथें आल्यानंतर त्यास अशी गोष्ट समजली कीं, छत्रसाल राजास \*छप्पन्न पुत्र असून त्याप्रमाणें राज्याची वाटणी होऊन आपणांस आजच्या दरबारांत एक हिस्सा मिळणार, व त्या योगानें आपल्या लढाईचा खर्चही पुरता निघणार नाही, तेव्हां त्यांनीं छत्रसालाकडून इतकी अल्प वांटणी न घेता मोठ्या चातुर्यानें आपला कार्यभाग साधून घेण्याचा निश्चय केला. ते छत्रसाल राजाच्या बड्या दरबारांत येऊन दाखल झाले. छत्रसाल राजा व त्याचे सर्व पुत्र आणि मोठमोठे बुंदेले सरदार आपापल्या योग्यतेनुरूप दरबारात येऊन बसले. त्यांनीं पेशवे व त्याचे सरदार येतांच त्यांना खडी ताजीस दिली व त्यांना योग्य स्थानीं बसण्याविषयीं विनति केली. छत्रसालाचे छप्पन्न पुत्र मोठ्या थाटानें येऊन बसले होते. तेव्हा त्यांच्यामध्ये आपण बसावें हें बाजीरावसाहेबांस योग्य न वाटून ते तसेच उभे राहिले. राजा छत्रसाल फार वृद्ध असल्यामुळें त्यानें आपल्या सिंहासनावर बसूनच त्यास सांगितलें कीं, 'आपण बसावें.' त्या वेळीं बाजीरावसाहेबानीं नम्रपणानें उत्तर केलें कीं, 'आह्मांस बसावयास जागा द्यावी. आह्मी कोठें बसावें?' त्यावर राजानें सांगितलें कीं, 'आपण आमचे

\*'छत्रप्रकाश' ग्रंथामध्ये छत्रसाल राजास ५२ पुत्र होते असें लिहिलें आहे व पॉगसन १७ होते असें ह्मणतो. पण ह्याबद्दल खरी माहिती मिळत नाही.

चिरंजीव आहांत.' हे खुबीचे शब्द ऐकून श्रीमत हणाले:—  
 'आपले चिरंजीव छप्पन्न आहेत. त्यांत आमचा समावेश केला असतां  
 शाहू महाराजांची गैरमर्जी होईल!' (ह्या खुबीदार शब्दांचा अर्थ  
 असा होता कीं, छप्पन्न पुत्रांपैकीं मला एक समजलां तर आमच्या  
 वांट्यास अवघा दोन लक्षांचा प्रांत येईल व त्या योगानें आमच्या  
 फौजेचा खर्चही निघणार नाही, व शाहू महाराजांची आमच्यावर गैर-  
 मर्जी होईल. ह्याकरिता योग्य जागीं आमची गणना करून आह्वास  
 पुष्कळ हिस्सा द्यावा.) राजा छत्रसाल परम चतुर होता. त्यानें श्रीमं-  
 तांचें हें भाषण ऐकून असें उत्तर दिलें कीं, 'आमचे चिरजीव  
 दोघे (हिरदेसा व जगत्राज.) वडिल व कनिष्ठ. तिसरे तुह्मी !'  
 (ह्याचा भावार्थ माझे तीन पुत्र समजून ज्येष्ठकनिष्ठाचे जसे हिस्से  
 लागतात त्याप्रमाणें तुह्मांस तिसरा हिस्सा देतो.) नंतर श्रीमतांस त्या  
 वृद्ध राजानें आपल्या हातानें जगत्राजाजवळ बसविलें व पोशाख व  
 नजरनजराणे देऊन त्याचा फार गौरव केला छत्रसालाचे वडील  
 चिरंजीव हिरदेस ह्यांनीं व कनिष्ठ चिरजीव जगत्राज ह्यांनीं श्रीमं-  
 तांस आपले बंधु समजून पगडीवदला केला. नंतर राज्याच्या सनदा  
 वगैरे होऊन दरबार बरखास्त झाला.\*

पुढें कांहीं दिवस पन्ना येथें राहून व छत्रसाल राजास आपल्या  
 सहवासानें संतुष्ट करून श्रीमंतांनीं त्याचा निरोप घेतला व स्वदेशीं  
 कुच केले.

\* ह्या वेळीं बाजीरावास किती प्रांत मिळाला हें निश्चित सांगता येत  
 नाही तथापि ग्रंथकाराच्या ह्यणव्याप्रमाणें तो सन्वादोन लक्षापेक्षां पुष्कळ  
 जास्त होता ह्यांत शंका नाही. गुलसराई संस्थानच्या दप्तरांतील यादीवरून  
 बाजीरावाकडे छत्रसालाच्या पश्चात् जो त्याच्या राज्याचा तिसरा हिस्सा  
 आला, त्याचें उत्पन्न काय होतें तें उत्तम समजतें ती माहिती आह्मीं ४ थ्या  
 भागांत दिली आहे.

येणेंप्रमाणें वृद्ध छत्रसाल राजा यवनांच्या त्रासातून मुक्त झाल्या-  
नंतर पुढें कांहीं दिवस पन्ना येथें आनदानें राज्य करीत होता. परंतु  
लवकरच त्यावर मृत्यूची गदा येऊन तो सन १७३३ मध्ये परलो-  
कवासी झाला. त्यामुळें सर्व बुंदेलखंड दुःखसागरामध्ये बुडून गेलें.

छत्रसाल राजाच्या कारकीर्दीचें सूक्ष्म रीतीनें निरीक्षण केलें तर  
तो राज्यसंस्थापक पुरुष असून त्याची छत्रपति शिवाजीवरोबर गणना  
करण्यास कांहीं हरकत दिसत नाही. किंवाहुना त्याचें एकदर जीवन-  
चरित्र शिवाजीसारखेंच आहे असें लटलें तरी चालेल. शिवाजी  
जसा एका स्वातंत्र्यप्रिय व कर्तृत्ववान् मराठे सरदाराचा मुलगा,  
तसा छत्रसालही एका बुंदेले वीराचा बेटा होता. शिवाजीच्या बाल-  
पणीं यवनसत्तेनें सर्व देश ग्रासून गेल्यामुळें व हिंदुधर्माची राख-  
रागोळी झाल्यामुळें जशी शोचनीय परिस्थिति होती तशीच छत्र-  
सालाच्या बालपणींही होती. शिवाजीस ज्याप्रमाणें दादोजी कोंड-  
देवाकडून गृहशिक्षण मिळालें, व महाभारत रामायणादि ऐतिहासिक  
ग्रथातील सुंदर कथाभागाच्या श्रवणानें वीरश्रीचें वारें अर्गीं संचारलें  
त्याप्रमाणें छत्रसालासही झालें. शिवाजीनें अल्पवयामध्यें मावळें  
लोक जमा करून जसें अद्वितीय कार्य आरंभिलें व मुसलमानावर  
छापे घालून एकापाठीमागें एक अनेक गड सर केले, त्याप्रमाणें छत्र-  
सालानेंही बुंदेले लोकांच्या अंगीं शौर्यस्फूर्ति उत्पन्न करून त्यांच्याकडून  
अद्भुत पराक्रम करून दाखविले. शिवाजीनें दिल्लीपतीकडून चालून  
आलेल्या अनेक मुसलमान सरदाराची खोड मोडून जसा अविध-  
सत्तेचा पूर्ण विध्वंस केला व स्वराज्य स्थापन करून महाराष्ट्रमंड-  
ळाचा उत्कर्ष केला तसा छत्रसालानेंही आपल्या लोकांचा  
केला. शिवाजीच्या अंगीं धैर्य, शौर्य, स्वाभिमान, दाक्षिण्य, दया,  
सौजन्य, स्वधर्मनिष्ठा वगैरे गुण जसे वास करीत होते तसे छत्रसा-  
लाच्याही अंगीं वसत होते. शिवाजीनें स्वधर्मरक्षणाकरिता व स्वदेशक-

ल्याणाकरिता आपली काथा चदनाप्रमाणें झिजविली, त्याप्रमाणें छत्र-  
सालानेही झिजविली. शिवाजीस ज्याप्रमाणें यवनाचा ताप दूर करून  
धर्मस्थापना करावी आणि अनाथांचें रक्षण करावें असें सांगणारे  
निस्पृह व वंदनीय सत्पुरुष मिळाले होते, त्याप्रमाणें छत्रसालासही  
एक सद्गुरु सांपडले होते. श्रीसमर्थ रामदासस्वामींनीं शिवछ-  
त्रपतीचें चित्त उद्विग्न झालें असतां ज्याप्रमाणें आपल्या सुरस व  
प्रेमळ शब्दांनीं त्यास वारंवार उत्तेजन दिलें, आणि

प्रस्तुत यवनांचें बंड । हिंदु उरला नाही चंड ।  
बहुतां दिवसांचे मुंड । शास्ता न मिळे त्यांसी ॥ १ ॥  
देव ब्राह्मण उच्छेदिले । कर्म अवघे अष्टविलें ।  
नामसंकीर्तन लोपलें । दुष्टयोगें ॥ २ ॥  
पापराशी बळावले । धर्मवान निर्वळ झाले ।  
आनंद गौरव विराले । सकटकालें ॥ ३ ॥  
दुष्ट भाषणें करिती । नानापरी जाचिती ।  
रघुपतिसी नावडती । ह्यणोनि योजना केली ॥ ४ ॥  
तुह्मी आहांत अंशभूत । प्रजेचें करा कांहीं हित ।  
धर्म स्थापावा तुह्मा उचित । काळपरुत्वे ॥ ५ ॥  
धर्माकरितां मरावें । मरोनि अवघ्यांसी मारावें ।  
मारतां मारतां घ्यावें । राज्य आपुलें ॥ ६ ॥  
राज्य आहे धर्मनीतीचें । नीति करितां सर्व सांचे ।  
साच चालतां वैभवाचें । मान पावती ॥ ७ ॥  
मानाकरितां तरवार घेतली । वैरीकुळें संहारिलीं ।  
प्रकट कीर्ति जगीं झाली । आनंदमूर्ति ॥ ८ ॥  
आनंद असावा सर्वांठायीं । शूरत्वे करावी कमाई ।  
कमाई करितां सुख देहीं । पावेल तोची ॥ ९ ॥

अशाप्रकारें वारंवार देशस्थितीचें ज्ञान करून देऊन त्याच्या ठिकाणीं  
स्वधर्माविषयींची कळकळ उत्पन्न केली, एवढेंच नव्हे, तर वारंवार

त्याच्या पराक्रमाची प्रशंसा करून व त्याच्या अतःकरणात परमानंद उत्पन्न होईल अशा प्रकारच्या पारमार्थिक ज्ञानाचा लाभ करून देऊन जशी त्यांच्या हातून महाराष्ट्राच्याची टोलेजंग इमारत उभारली, त्याप्रमाणे राजा छत्रसालास प्राणनाथ प्रभु नामक एका सत्पुरुषाचा लाभ होऊन त्याने त्याच्याकडून बुंदेलखंडात स्वतंत्र राज्य स्थापन केले.\*

\* प्राणनाथ प्रभूने छत्रसालास वारवार उपदेश करून त्याचा व्यामोह दूर केला, अशाबद्दलची विस्तृत माहिती जरी अद्यापि उपलब्ध झाली नाही, तरी 'छत्रप्रकाश' ग्रंथामध्ये त्यासंबधाने जो उल्लेख आहे, तो अवश्य वाचण्यासारखा आहे.

"Pran Nath Prabhoo came to visit Chuttur Saul, and by wise and prudent counsel, dispelled the clouds of apprehension from the minds of all. By dilating on the transitory nature of terrestrial, the stability of celestial, objects, and on the omnipotence, mercy, and goodness of God, he elevated the minds of his auditors, who became steadfast in the principles of piety and devotion."

*Pogson's Boondelas, p 96.*

ह्याचप्रमाणे दुसऱ्या एके ठिकाणी छत्रसालास प्राणनाथ प्रभूने उत्तम आशीर्वाद दिल्याचे व त्यास स्वहस्ताने राज्यतिलक लावल्याचे लिहिले आहे.—

"Pran Nath Prabhoo then blessed Chutter Saul, saying— During your life you shall rule and govern your dominions and be successful in war. The Rajas of your race shall be mighty, magnanimous, and brave, and their posterity shall long retain sovereign sway and whoever contemplates their downfall, will seek only his own destruction, for by divine grace, your house shall be strong and mighty. God has given you a land which abounds in diamonds. You and your posterity shall receive the produce of the

महाराष्ट्रामध्ये रामदासस्वामी व श्रीशिवाजी ह्यांची जी देवाप्रमाणें योग्यता आहे त्याप्रमाणें प्राणनाथ प्रभूची व छत्रसालाची बुंदेलखंडांत योग्यता समजली जाते. रामदासस्वामींचें ज्याप्रमाणें स्तुति-तोत्र ऐकू येतें त्याप्रमाणें बुंदेलखंडामध्येही:—

कृष्ण महम्मद देवचंद्र प्राणनाथ छत्रसाल ।

इन पंचनको जो भजे दुःख हरे तत्काल ॥ १ ॥

असा दोहरा ऐकू येतो. श्रीशिवाजी महाराजाचें नांव प्रत्येक महाराष्ट्रीय्यास ज्याप्रमाणें अत्यंत मंगलकारक वाटतें व त्यांचा जयजयकार करण्यास त्यास आनंद वाटतो, त्याप्रमाणें प्रत्येक बुंदेल्यास छत्रसाल राजाचें नांव परम वंदनीय वाटत असून प्रातःकाळीं ते

‘छत्रसाल महा बली । रहे सदा भली भली’

असें ह्मणत असतात. ह्यावरून एकंदरींत छत्रसाल राजा शिवा-  
 ध्यासःच्या तोडीचा असून तो त्या ‘यवनकुजरशिर’पर चढणाऱ्या  
 महाराष्ट्रसिंहाप्रमाणें सर्व भरतखंडास ललामभूत झाला असें ह्मण-  
 ण्यास काहीं हरकत नाही. त्यातून विशेषतः आमच्या परमपूज्य  
 छत्रपति शिवाजी महाराजाच्या हितमत्रांनीं छत्रसाल राजाच्या अंगीं  
 स्वराज्य स्थापन करण्याची प्रेरणा झाली व त्याच्या हातून यवनाचें  
 पारिपत्य होऊन बुंदेलखंडात हिंदुधर्माचें पुनरुज्जीवन झालें ही गोष्ट

diamond mines but by no other race shall this blessing and inexhaustible source of wealth be enjoyed."

*Pogson's Boondelas, p 102.*

ह्यावरून रामदासस्वामी व प्राणनाथ प्रभु ह्यांच्यासारख्या स्वधर्म-  
 रक्षणार्थ अवतीर्ण झालेल्या लोकोत्तर पुरुषांची देशकल्याणाविषयी कशी  
 दक्षता होती हें चांगलें व्यक्त होतें, आणि तेणेंकरून मार्मिक इतिहासवाचकांस  
 देशहिताची खरी गुरुकिल्ली कोणती, ह्याचा चांगला बोध होऊन त्याची  
 स्वधर्माच्या ठायीं निष्ठा दृढतर होते.



लक्षांत घेतली तर त्याचें सर्व श्रेय पर्यायेंकरून महाराष्ट्राकडे येत असून त्याबद्दल आह्वास अभिमान वाटला पाहिजे.\*



\* छत्रसाल राजाचें वर्णन चरखारी सस्थानच्या इतिहासकारानें पुढील्लियाप्रमाणें केलें आहे.—

“More than two hundred years ago, in the time of Aurangzeb and his successor Shaha Alum, Emperor of Delhi, Raja Chattra Sāl shone bright in Bundelkhand. His capital was Mahowa, near Mow, east of the river Dhasan... Like his famous father Chanpat Ray he spent most of his time in the field against Mussalmans. Almost always he beat them off. He was not fond of shows and sights like most Rajas of the present days. Nor did he live an idle life. He cared not for “Peishvai” and “Tazim.” For he was a high minded brave soldier who built up his Raj out of nothing. His estates yearly gave him over a crore of Rupees, out of which he paid nothing to the Emperor. He was indeed an independent Raja, the greatest among the great in the history of Bundelkhand.”

—*Juvenile History of Charkhari.* p. 10



## भाग ४ था.



बुंदेलखंडांत मराठी राज्याची संस्थापना—

सुभेदार गोविंदपंत बुंदेले.

**छ**त्रसाल राजानें मृत्युसमयीं आपल्या प्रांताचे तीन हिस्से केले असें मागील भागांत सांगितलें आहे, ते पुढें लिहिल्याप्रमाणें. पहिला — ४२ लक्षाचा, वडील पुत्र हिरदेसा ह्यास. ह्यामध्ये पन्ना, कलिंजर, मऊ, इरिछ, धमोनी वगैरे सर्व प्रांत आला. दुसरा — ३६ लक्षाचा, द्वितीय पुत्र जगत्राज ह्यास. ह्यामध्ये जेतपूर, अजयगड, चरखारी, बांदा, बिजावर वगैरे प्रांत मिळाले. तिसरा:— ३३ लक्षाचा, ह्यामध्ये काल्पी, हटा, सागर, झांशी, सिरांज, कुंच, गडकोटा आणि हरदेनगर वगैरे प्रांत असून तो हिस्सा पेशव्यांस मिळाला \* ह्या वेळी छत्रसाल राजाच्या पुत्राचा

\* १८०६ च्या 'एशियाटिक अन्वुअल रजिस्टर' मध्ये पेशव्यांकडे छत्रसालाकडून ३०,७६,९५३ रुपयाचा मुलख मिळाला व हिरदेसास ३८,४२,९६३ रुपये वसुलाचा मुलख मिळाला असे लिहिलें आहे. गुलसराई स्थानाच्या कागदांतून आह्वास जी याद मिळाली आहे, तिच्यावरून सन १७८२ मध्ये पेशव्यांस छत्रसाल राजाकडून जी वांटणी मिळाली ती ४२ लक्षाची होती असे दिसते ह्या यादीमध्ये पुढील परगणे व गांवांचा वसूल दिला आहे. परगणे कमर, उरई, कोच, यरेछ, गुलसराई, महोबा, काल्पी, महमदाबाद, रायपूर, हमीरपूर, कुदोदा, मेहेर, धामोनी, सागर, रहली वगैरे.

व पेशव्याचा करारमदार ठरून त्यांत पुढील तीन कलमें नमूद शालीं होतीं:—

“१ त्या उभयता बधूनीं यमुना आणि चमेल याचे पलीकडचा मुलूख खेरीज करून बाकी सर्व मुलूखावरील स्वान्यात बाजीराव-साहेबाबरोबर जाऊन आपल्या बरोबरच्या फौजेच्या मानानें सर्व लुटींत आणि जिंकलेले मनुष्यात भागीदार व्हावें.

२ बाजीरावसाहेब दक्षिणेंतील युद्धांत गुंतले हणजे त्या बधूनीं बुंदेलखडाचा किमानपक्ष दोन महिनेपर्यंत तरी बचाव करावा.

३ छत्रसाल राजे यांनीं बाजीरावसाहेब यास पुत्राप्रमाणें मानिलें आहे हणून बाजीरावसाहेबांनीं त्याच्या त्या दोन पुत्रांचें बधूप्रमाणें रक्षण करावें.”

ह्याप्रमाणें यशोवैभव प्राप्त झाल्यानंतर बाजीरावसाहेब स्वदेशीं परत आले. बुंदेलखडामध्ये मराठ्यांचे पराक्रम व्यक्त होऊन त्यांना अत्युत्तम विजय प्राप्त झाल्यामुळे त्यांच्या भावी अभ्युदयाचें द्वारच त्यांना साव्य झालें असें ह्मटलें तरी चालेल. ह्या वेळीं बुंदेलखडामध्ये मराठ्यांचा प्रवेश झाला, त्यामुळे त्यांना उत्तर हिंदुस्थानात व दुआबात प्रवेश करण्यास पुढें फार सुलभ झालें. किंबहुना उत्तरेकडे जिवत राहिलेल्या मुसलमानांच्या सत्तेचें समूळ उन्मूलन करण्यास बुंदेलखड हेंच मराठ्यांस उत्तमसाधन झालें, ह्यात शका नाही. बाजीरावसाहेबांस व मल्हारराव होळकर, पिलाजी जाधव, व विठ्ठजी वगैरे त्यांच्या सरदारांस ह्या प्रांतांत यश आल्यानंतर त्यांनीं तेवढ्यात सतुष्ट न होता पुढें लांब लांब भराऱ्या मारण्यास सुरवात केली. सन १७३५ मध्ये मल्हाररावानें बुंदेलखडांतून निघून एकदम आश्यापर्यंत चाल केली व मुजफरखान व खानदौरान ह्याशीं टक्कर देऊन पुष्कळ प्रांत सर केला. सन १७३६ मध्ये बाजीरावांनीं बुंदेलखडातील साह्याच्या जोरावर मथुरा, अलहाबाद व बनारस हे प्रांत जिंकण्याचा यत्न

केला, एवढेंच नव्हे, पण सन १७३७ मध्ये बाजीरावसाहेबांचे चिरजीव नानासाहेब ह्यांस बरोबर घेऊन मराठ्यांनी भीमथडीच्या घोड्यांना यमुनेचे पाणी पाजलें व छत्रसालाच्या पुत्रांच्या साहाय्याने कोरा, इटावा वगैरे प्रांतात त्यांनी धुमशक्ती उडवून दिली. हें वर्तमान दिल्लीदरबारीं कळलें, तेव्हां तिकडून छत्रसालाचा पुत्र जगत्-राज ह्याचें पारिपत्य करण्याकरितां पुनः महमदखान बंगघास हुकूम सुटला. महमदखान बंगघा ह्याची जेतपूरच्या लढाईमध्ये मराठ्यांनी पुरी रंग जिरविली होती व मध्यतरीं त्यास दिल्लीदरबारातून सुभे-दारीवरून काढूनही टाकण्यांत आलें होतें, परंतु तो फार खुनशी असल्यामुळें त्याच्या मनांत मराठ्याचें पारिपत्य करावें अशी प्रवळ इच्छा झाली, व ज्या छत्रसालाच्या पुत्रानें मराठ्यांना साह्य करून त्यांना आपल्या घरात घेतलें त्याची खोड मोडण्याकरिता तो त्याच्या-घर चालून गेला. राजा जगत्त्राज हा मराठ्यांचा पूर्ण दोस्त असल्यामुळें त्याजवर संकट आलेलें कळतांच बाजीरावसाहेब पेशव्यांनी सन १७३८ मध्ये पुनः बुंदेलखडावर स्वारी केली. व त्यांनी मह-मदखानाचा पूर्ण पराभव करून त्यानें पुन बुंदेलखडात येऊ नये असा पक्का बंदोबस्त केला. त्यामुळें जगत्त्राजास परम हर्ष होऊन त्यानें त्यांस आणखी कांहीं लक्ष रुपये खडणी दिली व बराच नज-राणा कबूल केला. त्याचप्रमाणें इतर बुंदेल्या राजांनींही त्यांस चौथार्ई कबूल केली. जगत्त्राजानें आपल्या बापाप्रमाणें बाजीरावसाहेबाचा उत्तम प्रकारचा आदरसत्कार करून त्यास अनेक मजलसी दिल्या व आपल्या स्नेहाची अल्प नजर हाणून एक खुबसुरत दासीकन्या समर्पण केली. हीच सुप्रसिद्ध मस्तानी होय.\*

\* ह्या स्वारीमध्ये पेशव्यांस मस्तानी प्राप्त झाली असें पॉंगसनचें ह्मणणें आहे, परंतु छत्रसालानेंच ती दिली अमावी हें सयुक्तिक दिसतें. सागरकर

श्रीमतावरोवर ह्या स्वारीमध्ये जे कर्तृत्ववान्, स्वामिनिष्ठ, व

सुभेदाराकडून आह्वास वादेवाले नबावांची जी वशावळ मिळाली आहे तीत पुढील मजकूर आढळतो.—‘बाजीराव बहाळ पेशुवा साहब दखनसे हिंदुस्थानमें परनावाले राजा छत्रसालने बुलाए राजाके ऊपर रुहेलखडसे वदसकी फौज चढकर परनाका राज खाली किया ओर राजाको जेर वारबहद किया उसवक्त राजाने पूनाको खत भेजकर बुलाये सो पेशुवा साहबकी सवारी आयकर परनाके उपर लढाई कर बंगसको भगा दिया ओर राजा छत्रसालको गादीपर कायम किया उसवक्त तीन हिस्से राजके करके वेक हिस्सा पेशुवा साहबको दिया, ओर महालसे मस्तानी ओरत कबूल सुरतथी सो राजाने पेशुवा साहबको दी.’ ही मस्तानी बाजीरावाची प्रियकर नाटकशाळा असून तिला त्याने आपल्या वाड्यामध्ये एका महालांत ठेविलें होतें. एका जुन्या बखरीमध्ये पुढील मजकूर आढळतो:— ‘शके १६५८ वाड्याचें काम तयार झालें. मस्तानी कलावतीण राखली. तीस जागा वाड्यात करून देऊन ठेविली आणि स्वारी भिडभदावर दतीया ओडसें यमुना स्थानें हिंदुस्थान प्रांति करून घरास आले’ ही मस्तानी पुण्यास शनिवारच्या वाड्यामध्ये ज्या महालामध्ये रहात असे त्याचे ‘मस्तानीमहाल’ हें नांव सर्वश्रुत आहे. ह्या मस्तानीस समशेरबहादर नावाचा एक मुलगा झाला होता तो पानिपतच्या लढाईत मारला गेला. तो मोठा शूर असून पानिपतच्या पोंवाड्यामध्ये त्याचें वर्णन अद्यापि ऐकू येतें.—

समशेरबहादर रणशूर रणगाडा । रणीं वाजे चौघडा ।

हटकून गिलचे हाणितो धडधडा । ढाल तरवार जमदडा ॥

ज्याणें रणीं अडविला तीस घोडा । सन्मुख दावी मुखडा ।

जसा बाजीचा पुत्र हिरा । येती जखमाच्या लहरा ॥

ह्या समशेरबहादरावर बाजीरावसाहेबाची फार प्रीति असून त्याचें उपनयन करावें असाही त्याचा विचार होता. समशेरबहादरास अलीबहादर नावाचा मुलगा होता. त्यानें पुढें हुदेलखडावर स्वारी करून बादा येथें राज्य स्थापिलें ह्मणून त्याच्या वंशजास बाघाचे नबाब असें ह्मणतात.

शूर असे लोक होते त्याच्या गुणांची योग्य पारख करून श्रीमतांनी त्यांची ह्या नवीन मिळालेल्या प्रातावर नेमणूक केली श्रीमतावरोवर गोविंद बल्लाळ खेर, हरी विठ्ठल डिंगणकर, व कृष्णाजी अनंत तांबे असे तीन हुशार सेवक होते. त्याचा भाग्योदय होऊन त्यांना आजपर्यंत केलेल्या एकनिष्ठ सेवेचें योग्य फळ मिळालें. त्यांनी पेशव्यांच्या फौजेमध्ये राहून अनेक प्रसर्गां शौर्याचीं कामें केलीं होतीं व स्वतःच्या जिवाकडे न पाहता स्वामिकार्यार्थ आपलें शरीर झिजविलें होतें. झणून श्रीमतांची त्याच्यावर ब्रह्माल मर्जी होऊन त्यांनी त्या त्रिवर्गांस बुंदेलखडात राहून ह्या नवीन प्राताचा बंदोबस्त करावा असा हुकूम केला, व त्याच्या त्याच्या योग्यतेप्रमाणें त्याच्याकडे निरनिराळ्या प्रांताची वाटणी करून दिली. गोविंद बल्लाळ खेर हे मोठे शूर, हिच्येबाज, व कर्तें पुरुष असल्यामुळें श्रीमतांनी त्याच्याकडे सागर, जालवण, कलिजर वगैरे प्रात सोंपवून त्यांनी राजा हिरदेसाच्या प्राताचा बंदोबस्त करावा व हिच्याच्या खाणीचें उत्पन्न घेत जावें, अशी योजना केली. हरी विठ्ठल डिंगणकर व कृष्णाजी अनंत तांबे ह्यांनी अनुक्रमे इटोरा परगणे, कालपी व श्रीनगर येथे राहून छत्रमालाचे द्वितीय चिरजीव जगत्राज ह्याच्या प्रांताची खडणी घ्यावी असे ठरविलें. हरी विठ्ठल याच्याकडे कालपी, हमीरपूर हे परगणे होते, व कृष्णाजी अनंत ह्यांच्याकडे श्रीनगर, खडिया, कवरई, चरखारी, वांदा, बारीगड, जेतपूर, मोथ, अजेगड वगैरे परगणे होते. हे उभयता बरींच वर्षे ह्या प्रांताची व्यवस्था करीत असत. परंतु पुढें अनेक राजकीय उलाढाली होऊन सर्व प्रात गोविंद बल्लाळ खेर ह्याच्याकडे आला. व तेच पेशव्यांच्या वतीने बुंदेलखडाचे पूर्ण अधिपति बनले.\* त्यांनी आपल्या अजब कर्तृत्वानें

\* गोविंदपंत बुंदेलेशांशीचे सुभेदार होते असें कित्येक ठिकाणी लिहिलें आहे पण ती चूक आहे. छत्रमाल राजाने बार्जारावसाहेब पेशव्यांस आपल्या

सर्व बुंदेल्या राजास अकित करून मराठी राज्यसत्तेचा ध्वज बुंदेलखंडांत अखंड फडकत ठेविला. त्याचें चरित्र व पराक्रम महाराष्ट्र वाचकास सादर करणें अवश्य आहे.

गोविंद बल्लाळ खेर हे जातीचे कऱ्हाडे ब्राह्मण. ह्यांचें मूळ राज्याचा जो तिसरा हिस्सा दिला त्यांत झांशी प्राप्त मिळाला. परंतु त्या वेळीं झांशी वगैरे निराळे गांव नसून फक्त एक किल्ला होता. त्यामुळें बाजीरावाच्या कारकीर्दींत झांशी येथें स्वतंत्र सुभेदार कधीही नेमण्यांत आला नाहीं. पुढें श्रीमंत नानासाहेब पेशव्याच्या कारकीर्दीमध्ये नारोशकर मोतीवाले ह्यांनीं ओरछा सस्थानावर स्वारी करून तेथे अठरा लक्षाचा प्रांत सर केला. त्यामध्ये जोतीबा शिंदे बुंदेल्यांशीं लढत असता बरवासागर येथें मृत्यु पावला व तें गांव बुंदेल्याकडून हस्तगत झालें, ह्मणून ते जोतीबाच्या वायकोस देण्यांत आलें. महारराव होळकरास बारा हजारांचे गांव दिले. व नारोशकराकडे झांशीचा किल्ला, कोच, कनार, इरिछ वगैरे परगणे सोंपवून त्यास सन १७४२ मध्ये तैथील सुभेदार केलें नंतर नारोशकरानीं झांशी शहर वसविलें, व ओरछाहून लोक नेऊन तेथें बसाहत केली, आणि दत्तिया वगैरे प्रांतांतील मुलख काबीज करून झांशीच्या सुभ्याचे पुष्कळ उत्पन्न वाढविलें नारोशकर सन १७५७ पर्यंत तेथें होते पुढें त्याच्याकडून वेळेवर वसूल येईना ह्मणून त्यास पेशव्यांनीं परत बोलाविलें व त्यांचे जागीं महादाजी गोविंद याची योजना केली पुढें दोन वर्षांनीं बाबुराय कनकराय यांस नेमले व पुन सन १७६१ मध्ये नारोशकरांस पाठविलें. पुढें नारोशकर मृत्यु पावल्यानंतर विश्वासराव लक्ष्मण नामक गृहस्थास सुभेदार नेमिलें. व तदनंतर रघुनाथराव हरी नेवाळकर ह्या गृहस्थाची सन १७७० मध्ये योजना केली. ह्यांनीं झांशी प्रांतावर आपली चांगली छाप बसवून व श्रीमताची मर्जी खुष करून झांशी प्रांत आपणाकडे घेतला ह्यांच्याच घराण्यांतील शेवटली स्त्री राणी लक्ष्मीबाई ही १८५७ सालच्या वडाच्या वेळी आपल्या अतुल पराक्रमानें सर्वत्र प्रसिद्ध झाली. ह्या एकदर माहितीवरून झांशीच्या सुभ्याचा व गोविंदपत बुंदेल्यांचा कांही संबंध नाहीं हें दिसून येईल.

ठिकाण रत्नागिरी जिल्ह्यात नेवरें हणून जें लहानसें खेडें आहे तें होय. ह्याचे मूळपुरुष विठ्ठलभट नेवरेकर हणून कोणी होते. त्याचे वंशज बाळाजी गोविंद खेर हे नेवरें येथील कुळकर्णांचें वतन चालवीत होते. व त्याचे भाऊवंद नरसीपंतबाबा खेर हणून होते ते नेवऱ्याच्या शेजारींच बुरमाड हणून गाव आहे तेथील कुळकर्णां होते. त्यास लक्ष्मणपत, अंताजीपत, रामाजीपत, विठ्ठलपत, काशीपत व बाबूराव असे सहा पुत्र होते, व बाळाजी गोविंद यांस एकही पुत्र नव्हता. तेव्हा त्यांनीं नरसीपंतबाबास विनति करून त्याचा मुलगा लक्ष्मण ह्यास दत्तक घेतलें व त्याचें गोविंद असें नांव ठेविलें. तो लहान असल्यामुळें त्यांनीं त्याची सर्व व्यवस्था नरसीपंतबाबांकडे सोंपविली. ही हकीकत माघ शुद्ध १० शके १६२८ व्यय नाम संवत्तरामध्ये घडून आली.\*

\* ह्या वेळीं बाळाजी गोविंद यांनीं नरसीपंतबाबास जें व्यवस्थापत्र लिहून दिलें तें गुलसराई दत्तरातून आह्यांस मिळालें आहे. तें येणें-प्रमाणे:—

श्री

“ती० रा० राजश्री नरसीपंतबाबा खेर कुळकर्णां कर्यात

नेवरें व बुरमाड वडिलांचे सेवेशीं.—

अपत्यें बाळाजी गोविंद खेर कुळकर्णां कर्यात नेवरें दोन्ही कर जोडून शिरसाष्टाग नमस्कार विज्ञापना विशेष. आमचे पोटी वंश नाही, वंशक्षय होणार. त्यास आमचें वतन कुळकर्णांचें व झाडभाड व इनामजमीन व घरघरटा व धान्याचीं शेते वगैरे जी वतनदारी आहे त्यातील खासगत माझा हिस्सा आहे, त्यास मजला सतान नाहीं सबब आपले भाऊवंद कर्यात मजकुरीं वगैरे गांवी आहेत, त्यांचे सर्वांचे घरीं मीं जाऊन त्यांस पृथक पृथक सांगितले की माझे हिरशास अधिकारी कोणी नाही तर सर्वांतून एक पुत्र द्यावा हणजे माझा वंश चालेल. त्यास सर्व भाईवद याणी दुर्बुद्धि धरून आह्मी कोणी मुलगा देत नाहीं असें दहा पांच वेळां



गोविंदपंताचें दत्तविधान झाल्यानंतर थोडेच दिवसांनी बाळाजी गोविंद मृत्यु पावले व ससाराचा सर्व भार गोविंदपंतावर पडला. गोविंदपंताचें वय ह्या वेळीं तेरा चौदा वर्षांचें होतें. वडिलार्जित वतनाची व नेवऱ्याच्या कुळकर्णाची व्यवस्था त्याच्याकडेच आली. बालवय त्यातून त्रास स्वभाव असल्यामुळें गावचे लोक ह्या पोरास मुळींच वळेनात. काही दिवस बाळाजीपंताच्या वायकोने घरादाराची व्यवस्था सभाळली, परंतु पुढें तीही पतिनिधनदुःखानें अगदीं खचली जाऊन लवकरच मरण पावली. त्यामुळें घरात वडील मनुष्य कोणी राहिलें नाहीं. अल्पवयी गोविंदपंत हूडपणात व गांवच्या चटोर पोराशी खेळण्यात आपला सर्व वेळ घालवू लागले. त्यामुळें वतनाची अव्यवस्था होऊन भाऊवदानी गोविंदपंताचें वतन आपल्या घशात ओढण्याचा प्रयत्न केला. गोविंदपंताचे पूर्वघरचे वडील

सर्व भाईवद याणी सांगितले त्याजवरून तुह्मी एक आमचे वशांताल भाईवद राहिलेला त्यास तुह्मास पुसावे असा विचार करून तुह्माकडे निघोन आलों तुह्मास मुलगे सहा आहेत त्यातून एक मुलगा आह्मास द्यावा अनें बोलत असतां ते समयी रा० दादोबा नाईक मावळणकर ता० रत्नागिरी व खोत मौजे डुरमाड तर्फे कोडीवारे याचे विद्यमाने चिरजीव लक्ष्मण याम द्यावा असा ठराव जाहला त्याजवरून मीं आपले वरून (?) सदरहू पैा तुह्मास निमे वरून (?) दिले व निमे आपले वशास ठेवून वशाचें उद्धारण मुलगा घेऊन केले त्या मुलाचें नाव मीं गोविंद ठेविलें असे. तुह्मीं व मुलगा याणें एकविचारें वतनाची वहिवाट करावी आणीक भाईवद याचा काहीएक सबंध नाही हा मुलगा लहान सव्व तुह्मीं या वतनाच्या वहिवाटीविषयी पुस्तपणा वशपरपरा करावा. यास तुह्मीं अंतर देऊं नये कळ्यां बहुत काय लिहिण मि० माघ शुद्ध १० शके १६२८ व्यय नाम सवत्सरे सुरसुन सवा मया व अल्प सेवेशी श्रुत होय हे विज्ञापना ”

हे पत्र इंग्रज सरकारात नोंदलें असल्याबद्दल S, Babington for the Supdt. अशी सही आहे

नरसीपतबाबा ह्यानीं बुरमाडाहून पुष्कळ व्यवस्था केली व गोविंद-पंतास शुद्धीवर आणण्याचा प्रयत्नही केला. परंतु त्या वेळीं अल्लड स्वभाव, उनाडपणा विशेष, अगामध्ये तारुण्याची कुवत, आणि निष्काळजी वृत्ति असल्यामुळे गोविंदपंतास बापाचें सागणें मुळींच रुचले नाहीं ! त्यामुळे पुढें लवकरच आपल्या स्वछंदी वर्तनाचीं कटु फळे भोगण्याचें त्याच्या नशीबीं आलें. भाऊवंदांनीं त्यांच्याशीं भाडून त्याचें सर्व वतन गिळकृत केलें आणि पाच सहा वर्षांतच त्यास कफळक करून अन्नान्न दशा प्राप्त करून दिली.

दारिद्र्याचें अजन मिळताच गोविंदपंताचे डोळे उघडले व विचारा नरसीपतबाबास शरण गेला व मला कसा तरी आश्रय द्या ह्मणून त्याची विनवणी करू लागला. घरदार गेलें, वस्त्रपात्र गेलें, जवळ फुटका मणी राहिला नाहीं, अशी स्थिति झाली, तेव्हा त्यानें नरसीपंतबाबाकडे धांव मारून एक हृदयद्रावक पत्र लिहिलें. ते वाचून त्याच्या त्या वेळच्या दारिद्र्य स्थितीचे मूर्तिमत चित्र कोणाच्याही नेत्रासमोर उभें राहिल ह्यात शका नाहीं. हें पत्र येणे-प्रमाणे:-

“तीर्थस्वरूप राजश्री नरसीपंतबाबा खेर,

कुळकर्णीं कर्यांत नेवरें व बुरमाड वडिलाचे सेवेशीं:—

अपत्ये गोविंद बळ्हाळ खेर कुळकर्णीं कर्यांत नेवरें दोनी कर जोडून शिरसाष्टाग नमस्कार विज्ञापना विशेष. मजला तुझीं ती० कैलास-वासी बाळाजी गोविंद खेर कुळकर्णीं कर्यांत नेवरें यांस दत्तक दिल्हात. त्यास मी कर्यांत मजकुरीं आपले वतनावर पाच साहा वर्षे होतो. आमचे ती० बाळाजीपत यास देवाज्ञा जाहली व मातोश्री-सही जाहली. त्या उपरांत मजपार्शा भाईवद याणीं कज्या वगैरे करून मजला बहुत हैराणगती केली. अन्न खाण्यास नाहींसें जाहले. माझा निरुपाय तेथें जाहला. याजकरता मी तुहाकडे आलों. त्यास

आह्मीं व तुह्मीं पूर्वीप्रमाणें एकत्र राहून चरितार्थ करावा. मी दत्तक जाहलों सबब माझा त्याग तुह्मीं करू नये. कर््यात मजकूरचा माझा हिस्सा कुळकर्ण व इनाम जमीन व धान्याची जमीन व घरघरठाण व झाडमाड वगैरे आहे त्यापैकीं वडिलांनीं तुहास निम्मे पेशजी दिल्लेंच आहे. आजपासून तुमचे पांचजण व मी साहावा असे आपसात एकमेकांशीं कोणी प्रतारणा करणार नाहीं. इमानें इतबारें चालू व कर््यात मजकूरचें वतनी शेतें वगैरे वतन आहे त्याची वहिवाट तुह्मीं व आह्मीं एकत्र करावी. भाईवंद याशीं कज्या तुह्मी व आह्मी करून आपले वतनाची वहिवाट सुरळीत चाले असें करू व पुढें सहाजणांतून एकास काहीं उद्योग व रोजगार वगैरे लागल्यास एकविचारें चालू. हें आमचें वडील घर असे, तर सर्व-प्रकारें मान ठेवून वशापरपरेनें चालूं. आमचे वशांतील कोणी आपले वंशासी प्रतारणा करणार नाहीं. कळावें बहुत काय लिहिणें. मिति मार्गशीर्ष शु० ८ शके १६३५ विजय नाम संवत्सरे सुरूसन अर्वा अशीरीन भया व अलफ. सेवेशीं श्रुत होय हे विशापना.”\*

ह्याप्रमाणें नरसीपतबाबाशीं करार करून गोविंदपत त्याच्याकडे गेले. नरसीपतबाबांनीं त्यास आश्रय दिला, परंतु त्याचें उत्पन्न वातावेताचें व धरामध्यें पोरवडा फार असल्यामुळें सर्वांचा चरितार्थ तेथें चालेनासा झाला. तेव्हा दारिद्र्याच्या त्रासानें देशत्याग करण्याचा विचार करून गोविंदपत व त्याचे बंधु कोकणातून देशात येण्यास निघाले.

ह्या वेळीं महाराष्ट्रामध्यें स्वराज्यसत्तेचा नुकताच अभ्युदय होऊं लागला होता. छत्रपति शाहू महाराज मोंगलांच्या कैदेतून सुटून

\* हेंही पत्र इंग्रज सरकारांत नोंदल्याबद्दल S. Babington for the Supdt. अशी सही आहे.

सातान्यास येऊन हिंदुपदपातशाहीचीं राज्यसूत्रें चालवूं लागले होते. श्रीवर्धनकर बाळाजी विश्वनाथ भट व वेळासचे बाळाजी महादेव भानू वगैरे ब्राह्मण मडळी सातान्यास जाऊन मराठी दरवारात आपला प्रवेश करू लागली होती. पुढें लवकरच भट यांनीं आपल्या कर्तृत्वाच्या जोरावर शाहू महाराजांची मर्जी संपादन करून पेशवाईचीं वस्त्रें मिळविलीं. त्यामुळें ब्राह्मणांचा उदयकाल प्राप्त होऊन विपन्न स्थितींतलीं घराणीं कोकणातून देशावर येऊ लागलीं. आणि त्यांच्या अर्गीं पुराक्रमचातुर्यादि अद्वितीय गुणाची स्फूर्ति होऊन त्यांच्या हातून छत्रपतींची व त्यांच्या पट्टप्रधानाची मर्जी बसण्यासारखीं अलौकिक कृत्यें होऊ लागलीं. त्यामुळें दारिद्र्यानें गाजून जाऊन मृच्छकटिक नाटकांत झटल्याप्रमाणें:-

दारिद्र्यान्मरणाद्वा मरण मे रोचते न दारिद्र्यं ।

अल्पक्लेशं मरण दारिद्र्यमनंतकं दुःखम् ॥ १ ॥

अशी ज्यांची स्थिति झाली होती ते शाहू महाराजाच्या कृपेनें अधिकारवैभवसंपन्न होऊं लागले होते. शाहू महाराजाची कृपा ह्मणण्यापेक्षा 'विधिलिखिताक्षरमाल फलति कपालं न भूपालः' ह्या ह्मणीप्रमाणें त्यांच्या दैवाची रेषा उमटून ते राज्यलक्ष्मीचा उपभोग वेऊ लागले असें झटलें तरी चालेल. असो. अशा वेळीं गोविंदपत नेवरेकर हे महाराष्ट्रात येऊन दाखल झाले व त्यांनीं राजदरवारीं काही सधान लावण्याचा प्रयत्न केला. परंतु तेथें आश्रय मिळण्याचा योग आला नाहीं. ह्मणून अखेर त्यास पेशव्यांच्या पदरी शागीर्द-पेशाची नौकरी धरावी लागली.

बाळाजी विश्वनाथाच्या मागून पेशवाईचा अधिकार त्याचे ज्येष्ठ पुत्र श्रीमत बाजीरावसाहेब ह्यास मिळाला. त्यांनीं 'बापसे बेटा सवाई' ह्या ह्मणीप्रमाणें आपली तरवार गाजवून दूरदूरचे देश काबीज करण्यास व मराठी राज्याचा झेंडा दूरवर फडकविण्यास प्रारंभ केला.

त्याच्या हाताखालीं हुजरे व शागीर्द ह्या नात्यानें जीं माणसें होतीं तीं केवळ झांकलेली माणके असल्यामुळे प्रत्येक प्रसर्गा त्यांचें दिव्य तेज चमकू लागलें. गोविंदपंत हणजे य.कश्चित् शागीर्द किंवा गणोजी शिंदे हणजे जोडा पुसणारा हुजऱ्या, परंतु ह्या हुजऱ्यानीं व शागीर्दानीं श्रीमंताची जी एकनिष्ठ सेवा केली व आपलें अजब कर्तृत्व दाखविलें त्या योगानें त्यानींही प्रसन्न होऊन त्यांचें कोट कल्याण करण्यास मार्गें पुढें पाहिलें नाहीं. उदारधी व गुणग्राहक प्रभु असल्यावर तेथे चागल्या गुणाची योग्य पारख व्हावी हें अगदीं साहजिक आहे. गोविंदपंत जातीचा पीळदार, मनगटाचा जोरदार, छातीचा हिऱ्येबाज, असा होता. परंतु दारिद्र्याजनानें नम्र होऊन पेशव्याच्या पदरीं शागीर्दीं करण्याचा प्रसंग त्यास आला होता, तरी त्याचे स्वाभाविक गुण श्रीमंताच्या नजरेस आल्यावाचून राहिले नाहींत. बाजीरावसाहेबाच्या स्वारीमध्ये असताना त्याच्या चातुर्याची व प्रसंगानुरूप वागण्याची एक फार चमत्कारिक गोष्ट घडून आली. श्रीमंताची स्वारी दक्षिणेंतून एके वेळीं उत्तर हिंदुस्थानात निघाली असता त्याच्याबरोबर हा पाणीदार शागीर्द होता. मार्ग चालत असल्यामुळे श्रीमंतास दोन दिवस उपास-सार झाला. तेव्हां तिसरे दिवशीं त्यानें नर्मदेच्या काठीं जळत असलेल्या एका प्रेताचा विस्तव घेऊन त्यावर रोठ्या भाजल्या व आपल्या यजमानाची क्षुधा तत्काल शांत केली. हें पाहून श्रीमंतास त्याच्या धोरणाचा फार विस्मय वाटला. व त्यास हा कोणी तरी कर्तव्यगार पुरुष होईल असें वाटलें\*. पुढें अनेक युद्धामध्ये त्याच्या कर्तव्यगारीबद्दल श्रीमंताची खात्री होऊन त्याची त्यावर पूर्ण मर्जी यसली आणि सन १७३३ मध्ये बुंदेलखंडातील मोहिम फत्ते

\* लोकहितवादींच्या 'ऐतिहासिक गोष्टी'मध्ये हा वाई वावघनचा राहणारा होना असें लिहिलें आहे परंतु त्याबद्दल शका आहे

ज्ञानानंतर त्यास त्या प्रांताचा सुभेदार नेमिले. ही हकीकत वर सांगितलीच आहे. येणेंप्रमाणें गोविंदपतांचा भाग्योदय होऊन ते शागीर्दाचे सुभेदार बनले व इतिहासांत गोविंदपत बुंदेले ह्या नावाने प्रसिद्धीस आले.

बुंदेलखंड हणजे अगदीं परदेश, तेथील बुंदेले लोक अतिशय दगेखोर, त्यानून मुसलमान लोक तो प्रांत घेण्यास टपलेले, अशी स्थिति असल्यामुळे त्या प्रांताची व्यवस्था करणें हें फार जोखमीचें काम होतें. तथापि गोविंदपतांनीं तें मोठ्या शहाणपणानें सिद्धीस नेऊन सर्व बुंदेले राजावर आपलें वर्चस्व बसविलें व मराठ्यांचें अतिशय कल्याण केलें. ज्यास आपल्या गावचे कुळकर्णाचें वतन सभाळण्याची देखील पुर्ती अकल नव्हती तो बाजीरावसाहेबासारख्या पेशव्याच्या पसतीस उतरून सर्व बुंदेलखंडाचा राज्यकारभार चालवितो हें पाहून ईश्वराच्या अद्भुत कृतीचें कोणासही कौतुक वाटल्यावाचून राहणार नाहीं. असो. गोविंदपतास श्रीमतांनीं सुभेदारी सांगताच त्यांनीं आपल्या मुत्सद्दीपणास प्रारंभ केला. प्रथमतः त्यांनीं आपल्या ताब्यात दिलेल्या प्रांताचा 'ऐनमाल कमाविसी, जकाती वगैरे'चे उघाईस आपल्या तर्फेने निरनिराळे कमाविसदार नेमिले. ते पुढें लिहिल्याप्रमाणें.—

सागर प्रांतीं ठाणीं पाच.

१. रहिली रायगर, येथें गोविंद केशव कमाविसदार यास ठेविलें व त्याच्याकडे रहिली, गढाकोटा, पथरिया, दमोई, बल्हई, वगैरे परगणे दिले.
२. दुसरें ठाणें कुटरी परगणे हटें, येथे केसो सोनदेव कमाविसदार यास नेमून त्यांच्याकडे हटें, जटाशकर, कोटा, सिमरिया, जेतपूर, अमानगज, करेंटी वगैरे गावें दिलीं.
३. तिसरें ठाणें उरई, येथें लक्ष्मणपतदादा खेर कमाविस-

दार यांची नेमणूक केली व त्यांच्याकडे पंचमहाल, मोघाण, केळगांव, मालथोन वगैरे गांवे सोंपविलीं.

४. चौथें ठाणें जैसीनगर, कारण सागरचा किल्ला कुरई-वाले नवाब दाबून बसले होते, सबब ठाणें तेथें न राहून जैसीनगर येथें नेलें व तेथें एक कमाविसदार नेमून त्याकडे सागर परगणा, रणावली, जैसीनगर, हसर-वारा, भेडा वगैरे प्रांत दिला.
५. पन्ना येथील हिऱ्याच्या खाणीचें जें उत्पन्न होईल त्याचा तिसरा हिस्सा घेण्याकरितां रामचंद्रपत चितळे सुभेदार यांना ठेविलें.

ह्याचप्रमाणें जालवण प्रांतीं तीन ठाणीं ठेविलीं. तीं पुढें लिहिल्याप्रमाणें:—

जालवण प्रांतीं ठाणीं तीन.

१. चुरखी परगणे रायपूर येथें जनार्दन विठ्ठल खेर, यांच्याकडे परगणे कनार, जालवण, कोंच, कुटोण, गोहण, खजुवा, केलिया वगैरे.
२. दुसरें ठाणें ऐट परगणे महमदाबाद, येथें गोविंद जिवाजी नाकडे राहिले. यांच्याकडे ऐट, उरई, सैदनगर, कोठरा, भाकोडी वगैरे.
३. तिसरें ठाणें गुलसराई, येथें विठ्ठलपतकाका खेर यांनीं गुलसराई, सीमिरिया, बेरळ, तालवड वगैरेंची व्यवस्था पहावी.

येणेंप्रमाणें ठिकठिकाणीं योग्य ठाणेदार नेमून गोविंदपतानीं एकदर प्रांताची सुरेख व्यवस्था केली. छत्रसालाचा वडील पुत्र, हिरदेसा ह्याच्याकडून काहीं गडबड होऊं नये म्हणून गोविंदपंत स्वतः पन्ना छत्रपूर येथें रहात असत व हिरदेसाकडून पेशव्यात

मिळालेल्या प्रांतांची उघाई आपल्या देखरेखीखालीं करवीत असत. त्यांच्या दरान्यामुळे हिरदेसा जिवत होते तोंपर्यंत बुंदेल्यांनीं बिलकूल तक्रार केली नाही.

गोविंदपत आपल्या सुभ्याचा बंदोबस्त करू लागल्यानंतर त्यांच्या अंगचे उत्तम गुण लवकरच प्रकाशमान होऊ लागले. त्यांनीं छत्रसालाचे चिरजीव हिरदेसा ह्याच्या दरबारांत आपला बस बसवून हळूहळू पेशव्यास मिळालेल्या प्रांतांचें चागलें संरक्षण करण्याकरितां जागोजाग नवीन किल्ले बांधण्यास प्रारंभ केला व युक्तियुक्तीनें नवीन प्रांत काबीज करण्यास सुरवात केली. त्यांनीं प्रथमतः हिरदेसा राजास आपली कर्तबगारी दाखवून त्याजकडून गढाकोटाचा बळकट किल्ला मिळविला. हा पहाडी किल्ला पूर्वी गोंड राजाच्या ताब्यांत होता. त्या राजानें छत्रसाल राजाच्या वकिलाचा अपमान केला ह्मणून छत्रसालानें त्यावर स्वारी करून तो काबीज केला होता.\* पुढें कुर-

\* छत्रसालाचा जो वकील पेशव्याची मदत मागण्याकरितां पुणेदरवारी गेला होता तो एका डोळ्यानें अंध होता तो पुण्याहून परत आला तेव्हां ह्या पहाडाजवळ जीं दोन प्रचंड तळीं आहेत त्याचे काठी डेरे देऊन उतरला होता. त्याचा अपमान करण्याकरितां गढमडलाच्या राजानें त्याम मेजवानी दिली व त्यांत सर्व एकाक्ष माणसें पाठविलीं, एवढेंच नव्हे, तर ज्या कामदाराची त्या कामावर योजना केली तोही एकाक्ष, व त्याचा घोडा देखील एकाक्ष पाठविला होता. तें छत्रसालाच्या वकिलास असह्य होऊन त्यानें पत्रा येंथें गेल्यानंतर आपल्या यजमानास ही गोष्ट कळविली छत्रसाल राजा स्वाभिमानी असल्यामुळे त्यानें त्या गोंड राजावर स्वारी करून त्याचा प्रांत काबीज केला, व त्यास

हासत कर्म करावें भोगावें रडत तेंच परिणामीं ।

ह्या मथूरकवीच्या उक्तीचा अनुभव आणून दिला. ही माहिती सागरच्या बखरींत दिली आहे. ह्या राजानें पलायन करून आपला बचाव



ईवाले नवावाकडे हा प्रात गेला. तो गोविंदपत बुंदेल्यानीं हिर-  
 देसाचे कारकीर्दीत आपणाकडे घेतला. नंतर त्यानीं तेथील हवापाणी  
 व सृष्टिसौंदर्य पाहून तेथील सागर नावाच्या प्रचंड तलावाच्या  
 काठी नवीन गाव वसविलें. व पुढें तेथेंच आपली राहण्याची जागा  
 केली. नंतर सागर प्रांतात गडपहाराचे गाव सामील करून तो  
 स्वतंत्र परगणा केला. ह्या प्रातामध्ये अहिर, गोंड वगैरे जातींचे  
 रानटी व शूर लोक होते व त्याचा पेशव्याच्या मुलुखास फार उपद्रव  
 होत असे. हाणून गोविंदपंतांनी त्याच्यावर जरब ठेवून त्यांना अकित  
 करून सोडलें. ह्याप्रमाणें त्यांनी आणखी प्रांत घेऊन व र्हेली वगैरे  
 ठिकाणीं किल्ले बांधून पेशव्याच्या सुभ्याचें बुंदेलखंडांत चागलें  
 प्राबल्य स्थापित केलें.

इतक्यात सन १७३९ मध्ये राजे हिरदेसा हे मृत्यु पावले.  
 त्यास सभासिंग व पृथ्वीसिंग असे दोन पुत्र होते. पैकीं सभासिंग  
 हा प्रबल असून त्यानें हिरदेसाच्या मागून लगेच गादी बळकाविली.  
 तो दुष्ट लोकाच्या सल्ल्यानें गोविंदपताशीं बघेरून गोड बोलून  
 अतस्थ द्वेषभावानें वागू लागला, व पेशव्याची वार्षिक खडणी  
 देण्यास तक्रार करून त्याच्या मामलेदारास व कमाविसदारास न  
 जुमानता प्राताची जमाबंदी करूं लागला. तेव्हा गोविंदपतांनीं त्याब-  
 दलचें स्पष्ट कारण त्यास विचारले. अर्थात् त्याच्या मनांत पापबुद्धि  
 उत्पन्न झाली असल्यामुळे त्यानें त्याचें सरळ उत्तर दिलें नाहीं.  
 त्यामुळे गोविंदपतास मनस्वी राग येऊन त्यांनीं त्याचें पारिपत्य कर-  
 ण्याचा विचार केला. आजपर्यंत बुंदेल्याशीं स्नेहसंबंध चालत  
 असल्यामुळे त्यांच्याशीं युद्धप्रसंग करणें फार नाजूक असून कदाचित्  
 केला त्याचे बशज अद्यापि गढमडलाजवळ एका गांवीं आहेत. ह्या  
 राजाच्या वेळची 'भदनमहाल' नगरे जुनीं चिन्हें जबलपुराजवळ अद्यापि  
 दृष्टीस पडतात.

त्या योगानें बुंदेलखंडातील पेशव्यांच्या अंमलास काहीं धोका पोहोचेल कीं काय अशी भीति होती, सबब त्यांनीं त्याचा दूरवर विचार करून पेशव्यांच्या हुकुमानें काय तें करावयाचें असें ठरविलें. ह्याच समयास श्रीमंत बाजीरावसाहेब कैलासवासी होऊन त्यांचे चिरजीव नानासाहेब हे पेशवाईच्या पदाचे अधिकारी झाले होते. ह्याकरिता त्यास समक्ष भेटून व पुणेदरवारचा रागरग पाहून ह्या कार्मीं त्यांची सल्ला घ्यावी ह्या उद्देशानें ते पुण्यास आले. तेथें आल्यानंतर श्रीमताच्या व गोविंदपताच्या भेटी होऊन सभासिंगाचें राजकारण ठरलें व सरकारातून त्यास हुजरात व शिंदे होळकराच्या फौजा साहाय्यस मिळून ते पन्ना शहरावर हल्ला करण्याकरिता रवाना झाले. ते मजलदरमजल कुच करीत हट्यास आले व तेथून सडे फौजेनिशीं दौड करून पन्ना येथें आले. तेथें राजा सभासिंग हा बुंदेले लोक जमवून व मराठ्यांच्या विरुद्ध होऊन युद्धास सिद्ध झाला. गोविंदपतानीं पन्ना शहरास वेढा घालून मोठ्या चातुर्यानें सभासिंगास किल्ल्यामध्ये कोडून ठेविलें. पुढें त्याची व बुंदेल्याची जंगी लढाई झाली. तींत गोविंदपताचा पराक्रम उत्तम प्रकारें व्यक्त होऊन राजा सभासिंग हा शरण आला. आणि त्यानें पेशव्यांच्या हिश्याचे सर्व प्रात स्वतंत्र तोडून दिले व लढाईचा खर्च दिला. गोविंदपंताकडे सभासिंगाकडून हिरदेसाच्या हिश्यातील पुढील प्रात आले.

प्रांत सागर—१ परगणे सागर—सागर, जैसीनगर, रणावली. २ परगणे हटे—हटे किल्ला कसबा बाहेर (खेरोज ?) करून, जटाशकर, बारपागर. ३ परगणे दमोई—दमोई, झुजार, आभाणें, बालाकोट. ४ परगणे लखरोणी पथरिया. ५ परगणे रामगीर रहिली—रहिली, बाल्हई. ६ परगणे खेमलासें पंचमहाल—खेमलासें, खुरई, येरण, गडोला, इटावें, मोहासें. ७ मोघाण. ८ मालथोनचा किल्ला.

प्रांत जालवणः—१ परगणे कनार जालवण—जालवण, गोहोण,

कुरोण, खजवा. २ परगणे महंमदाबाद ऐट-ऐट, उरई. ३ परगणे रायपूर चुरखी. ४ भौजे केलिया. ५ परगणे गुलसराई-गुलसराई, तालवड, सिमरिया, बोरछ. ६ परगणे कोंच.

येणेंप्रमाणें सागर व जालवण प्रांतीं मिळून चौदा परगणे अगदीं स्वतंत्र रीतीनें तोडून घेतले व हिऱ्याच्या खाणींतला तिसरा हिस्सा कायम करून घेतला.

ह्याच समयीं छत्रसालाचा दुसरा पुत्र जगत्राज हाही पन्नाच्या सभासिंगास मिळाला होता ह्मणून त्याचेकडूनही सरकारी महाल तोडून घेतले. ते महोबा, हमीरपूर, काल्पी, नरसिंगगड असे चार होते. ह्या सर्व प्रांतांवर पूर्वीचे कमाविसदार कायम करून त्यांनीं स्वतंत्र रीतीने वसूल करून सुभेदाराकडे पोहोचता करावा असा बंदोबस्त केला. ह्या राजकारणामध्ये सरकारचा फार फायदा होऊन गोविंदपतावर हुजूरची पूर्ण कृपा झाली.

गोविंदपतांनीं पन्नाच्या राजाकडून पेशव्यांचे सर्व प्रांत स्वतंत्र करून त्यांचा बंदोबस्त केल्यानंतर उत्तरेकडे मुळखगिन्या करण्याचा विचार केला. ह्या वेळीं मोठमोठे नामाकित सरदार महाराष्ट्रांतून उत्तर हिंदुस्थानात चढाई करण्यास निघाले असून बुंदेलखंडातून ते निरनिराळ्या ठिकाणीं पसरले होते. राजपुतांच्यामध्ये गोपाळराव बर्वे, दिल्लीकडे अंताजी माणकेश्वर, विडल शिवदेव विंचूरकर, अंतर्वेदीमध्ये मल्हारराव होळकर, गंगाधर यशवत, व ओरछा वगैरे प्रांतात नारोशकर वगैरे सरदार मोठमोठ्या फौजा घेऊन आपल्या कर्तव्यगारीनें व तरवारीच्या जोरावर आपला अंमल बसवीत चालले होते. अशा वेळीं गोविंदपतास ताब्यांत असलेल्या प्रांतांचाच नुसता बंदोबस्त करून स्वस्थ कसे राहवणार ? त्यांनींही आपल्या समशेरीचे चार हात चालवून नवीन प्रांत काबीज करण्याचा निश्चय केला. त्यांनीं लगेच सागर वगैरे प्रांताची व्यवस्था पेशव्यांच्या समतीनें

आपल्या तर्फे आपला वडील मुलगा बाळाजी गोविंद ह्याजकडे सोंपवून व त्याच्या हाताखाली कारभारी रामराव गोविंद, फडणीस केसो शंकर कान्हेरे, पोतनीस भिकाजी राम करकरे, चिटणीस रामचंद्र गोविंद चांदोरकर असे आपल्या जवळचे हुशार मुत्सद्दी व खाजगी पागा व शिलेदार ठेवून आपण स्वतः धाकटे चिरंजीव गंगाधर गोविंद ह्यांस बरोबर घेऊन स्वारीस निघाले. पुढे कालपीचा घाट यमुना उतरून मजलदरमजल कुच करीत ते अंतर्वेद प्रांतावर चालून गेले; आणि तेथील रोहिले पठाणांचा पराभव करून माणिकपुरापासून खुरज्याची गढी व कोळीजळेश्वरापर्यंत परगणे काबीज केले. ह्या वेळीं गोविंदपतांनीं आपल्या समशेरीचा प्रभाव चांगलाच व्यक्त केला. प्रयागचा किल्ला व कुराजहानाबाद सर करून तेथे मराठ्यांचा झेंडा लावावा असा गोविंदपतांचा हेतु होता परंतु तो सिद्धीस गेला नाही. ह्या मोहिमेमध्ये गोविंदपतांस जो प्रांत मिळाला त्यावर त्यांनीं महालानिहाय आपल्या बरोवरीच्या मडळी-पैकीं काशीपतकाका खेर वगैरे हुशार गृहस्थांस निरनिराळीं कामें सांगितलीं. गोविंदपतांनीं अंतर्वेदीवर हल्ला करून बराच प्रांत काबीज केला. हें ऐकून दिल्लीहून कुबड्या नांवाचा एक सरदार चालून आला, परंतु त्यांनीं त्याच्याशीं मातबर लढाई करून त्याचा पराभव केला व त्याची फौज लुटून त्याला 'दे माय धरणी ठाय' करून सोडले. ह्या मोहिमेमध्ये गोविंदपतांनीं जे प्रांत काबीज केले त्यांमध्ये शिंदे होळकराचा बिलकूल हिस्सा नसून ते सर्व सरकारच्या मालकीचे होते.

ह्याप्रमाणें पहिली मोहीम फत्ते झाल्यानंतर दुसरे वर्षीं गोविंदपतांनीं शिंदे होळकराचें साह्य घेऊन, इटावे, फुफुंद, सकुराबाद वगैरे प्रांतावर स्वारी केली, व ते तिन्ही प्रांत हस्तगत करून तेथे आपला अंमल वसविला. शिंदे होळकराच्या फौजा बरोबर असल्या हणजे काबीज

झालेल्या प्रातांची वाटणी करून द्यावी लागत असे. ती दर शेंकडा पुढे लिहिल्याप्रमाणे असे:-

सरकारी हिस्सा	होळकर	शिंदे
५३।=	२३।-	२३।-

ह्याप्रमाणे वाटणी होऊन इटावा महाल सरकारांत आला. सकु-  
रावाद होळकर याजकडे गेली व फुकुंद वगैरे महाल शिंद्यास  
मिळाले. ह्याखेरीज गढमुक्तेश्वरपर्यंत आणखी प्रात मिळाला होता  
त्याची वाटणी होऊन सरकारचा प्रात गोविंदपंतान्नी जिम्मेखाली  
आला. गोविंदपंत हे पेशव्याचे सुभेदार असल्यामुळे सरकारच्या  
वाटणीस जो प्रात येईल तो त्याच्या ताब्यात येत असे. त्याचा बंदो-  
बस्त ते पेशव्याच्या हुकुमाने मोठ्या चातुर्याने करित असत. नवीन  
मिळविलेल्या इटावा प्रातावर त्यांनी भोरोपत पंडित नामक एका हुशार  
गृहस्थास भामलतदार नेमिले व फडणिसीचे काम कृष्णाजी राम  
लघाटे ह्यास सांगितले. नवीन मिळालेल्या प्रातांची गोविंदपताच्या  
हातून योग्य व्यवस्था होते असे पाहून शिंदे होळकरांनी ह्या खेपेस  
आपापल्या वाटणीस आलेले महाल त्याच्याच ताब्यात दिले, व ते  
दक्षिणेंत गेले. गोविंदपत हे काहीं दिवस इटावा येथे व काहीं  
दिवस रायपुराजवळ उमरगड हणून गाव आहे तेथे राहून  
चातुर्मास घालवीत असत. व खरीप रबीचे हंगामी प्रातांत स्वतः  
फिरावयास जाऊन जमाबदी करित असत. त्यामुळे प्रातांचे  
उत्पन्न नियमित रीतीने जमा होत असे.

अशा रीतीने गोविंदपताचा बुंदेलखंडात चागला अमल बसू लागला  
व बुंदेले राजेही त्याच्याशी नम्रपणाने वागू लागले. त्यांचे सामर्थ्य  
व लौकिक ऐकून पुष्कळ बुंदेले सस्थानिक त्यांना आपल्या साहाय्य  
बोलावीत व त्याजबद्दल त्यांना निराळा मुलूख देत असत. गोविंदपंत  
स्वतः मोठे राजधोरणी व हिंमतदार असल्यामुळे ते बुंदेले संस्थां-

निकांच्या साहायस जाऊन आपलें वर्चस्व त्यांच्या दरबारीं कायम करून घेत असत. पन्नाचा राजा सभासिंग व जेतपूरचे राजे जगत्राज ह्यास त्यानीं आपल्या मुठींत ठेविलें होतें. असें असतांही त्यांच्या- मध्ये कुटिलमत्रिमडळाच्या कारस्थानानें वारवार विग्रह उत्पन्न होऊन गोविंदपतांश त्यांत घडण्याचे नेहमीं प्रसंग येत. राजा सभासिंग हा हिरदेसाच्या मागून पन्नाच्या गादीवर आला व त्यानें गोविंदपतांशीं उन्मत्तपणानें वागून पेशव्यांच्या खडणीस हरकत केली. तेव्हां गोविंदपतांनीं त्यास आपल्या समशेरीचा जोर दाखवून पेशव्यांचे प्रात स्वतंत्रपणें तोडून घेतले ही हकीकत मागे सांगितलीच आहे. त्याच सभासिंगामध्ये व त्याचा धाकटा भाऊ दिवाण पृथ्वीसिंग ह्यामध्ये पुन्हा कलह उत्पन्न झाला, व पृथ्वीसिंग त्याजवळ राज्याचा अर्धा वाटा मागू लागला. सभासिंग महाकपटी व स्वार्थपरायण असल्यामुळे त्यानें राज्यलोभाधीन होऊन आपल्या वधूचा वध करण्याचा बेत चालविला. ही गोष्ट सभासिंगाच्या राणीस समजली. ती जातीनें अबला होती तरी अत्यंत कृपाळू व पापभीरू होती. तिनें रातारात पृथ्वीसिंगास व त्याच्या मुलामाणसांस पन्ना नगरांतून पळवून लाविलें व आपल्या दुर्वृत्त पतीचा, नीच हेतु तडीस जाऊ दिला नाहीं. दिवाण पृथ्वीसिंग पन्ना नगरांतून पळून गेल्यानंतर गोविंदपतांच्या आश्रयास जाऊन राहिला, व त्यांच्या मार्फत पेशवे सरकाराजवळ विनंति करून पन्ना येथील राज्याचा सभासिंगाकडून अर्धा हिस्सा मिळण्यावद्दल प्रयत्न करू लागला. गोविंदपतांनीं त्याची दैन्यावस्था पाहून त्यास आश्रय दिला व पेशवे सरकारच्या परवानगीनें सभासिंगाकडून राज्याचा हिस्सा मिळवून देऊं असें अभयवचन दिलें. त्यामुळे पृथ्वीसिंगास फार समाधान वाटून तो गोविंदपताजवळ राहिला. त्यानींही त्याचा मोठेपणा व पेशव्याचा व छत्रसालाचा स्नेहसंबंध ध्यानांत आणून त्याचा चांगला मरातव

ठेविला व त्याच्या तेनातीकरितां ३०० स्वार व ५०० प्यादे इतका सरजाम दिला. ह्यावरून गोविंदपताची सुजनता व मनाचा थोरपणा हीं चांगलीं व्यक्त होतात.

ह्यानंतर काहीं दिवसांनीं गोविंदपत स्वतः पुण्यास गेले व आपल्या बरोबर पृथ्वीसिंगास नेऊन त्याची व श्रीमतांची भेट करवून दिली. पेशव्याच्या दरबारीं गोविंदपताची चांगली छाप असल्यामुळे श्रीमतांनीं पृथ्वीसिंगाचा योग्य सत्कार करून त्यास ठेवून घेतले व कर्नाटकची मोहीम झाल्यानंतर त्यास बुंदेलखंडांतिल्ल राज्याचा हिस्सा मिळवून देऊ असें आश्वासन दिलें. दिवाण पृथ्वीसिंग पुढें सुमारे तीन वर्षेपर्यंत पेशव्याच्या दरबारीं राहिले व त्यांनीं आपल्या सरळ व आर्जवी वर्तनानें श्रीमतांची मर्जी खुष केली. ह्यावरून बुंदेले राजेही ह्या वेळीं पंतप्रधानाच्या चरणाची सेवा करावयाला इच्छत होते असें दिसून येतें.

श्रीमत नानासाहेब पेशवे यांची व गोविंदपताची पुणें मुक्कामीं जी भेट झाली तिच्यामध्ये एक विशेष गोष्ट घडून आली. हा समय झणजे मोठा आणीबाणीचा होता. श्रीमताच्या मनांतून कर्नाटकावर स्वारी करून सावनूरच्या नवाबाचें पारिपत्य करावयाचें होतें. परंतु त्यांच्याजवळ अगदीं द्रव्य नव्हतें. जागोजाग सैन्याचा खर्च वाढत चालल्यामुळे पैशाची टंचाई पडली होती व त्या योगाने पुढील वेत सिद्धीस जाण्यास बरीच अडचण प्राप्त झाली होती. तेव्हा श्रीमतांनीं गोविंदपतास ही सर्व हकीकत निवेदन करून असें सांगितलें कीं, 'ह्या वेळीं तुमच्यासारख्या स्वामिनिष्ठ व पेशव्याच्या गादीचा अभिमान बालगणांच्या सुभेदारांनीं जर साह्य केलें तरच आलेला प्रसंग निवारण होईल. ह्या वेळीं सर्व मदत तुमच्यावर आहे.' श्रीमतांचे हे करुणात्मक शब्द श्रवण करून गोविंदपतांनीं लगेच आपलें कलमदान सोडून शहाण्णव लक्षांच्या हुड्या श्रीमंतापुढें

ठेविल्या.\* हे पाहून श्रीमतास परमानंद झाला. त्यांनी त्यांचे प्रसन्नांत:-  
 करणाने फार फार उपकार मानून त्यांच्या शहाण्णव लक्षांच्या हुड्या-  
 बद्दल त्यास दस्तऐवज लिहून देण्याविषया कारकुनास सांगितले.  
 त्या वेळीं गोविंदपतांनी पुनः आपले विलक्षण औदार्य दाखवून श्रीम-  
 तांस चकित करून सोडले. गोविंदपतांनी ऐन सकटप्रसर्गी एकदम  
 शहाण्णव लक्ष रुपयाची श्रीमतास मदत केली त्यामुळे ते अतिशय  
 उपकारबद्ध होऊन त्यांना शहाण्णव लक्षाचा दस्तऐवज लिहून  
 देण्यास तयार झाले होते. परंतु गोविंदपतांनी त्याचा स्वीकार न  
 करिता आपल्या मनाचा अलौकिक थोरपणा प्रकट केला. त्यांनी  
 श्रीमतांस मोठ्या नम्र शब्दांनी असे सांगितले कीं, 'एव्हां मी दस्त-  
 ऐवज घेत नाही. आपण मसलत फत्ते करून यावे व तांवर मीही  
 हिंदुस्थानातील बंदोबस्त करून दर्शनास येतां. नंतर जशी आज्ञा  
 होईल तसें करावयास येईल!' श्रीमत नानासाहेब हे चतुर मुत्तद्दी  
 होते. त्यांनी गोविंदपतांच्या गभीर भाषणाचा गर्भितार्थ ध्यानी घेऊन  
 हर्षभरित चित्ताने त्यांचे फार अभिनंदन केले, व स्वामीचे यश  
 राखण्याबद्दल गोविंदपतांनी जी तत्परता दाखविली तिच्याबद्दल  
 त्यास शिरपाव व भरजरोचे पोषाक देऊन त्याचा योग्य सन्मान  
 केला. नंतर गोविंदपतांनी बुंदेलखंडातील कामाचे सर्व उगावे  
 करून घेऊन व दिवाण पृथ्वीसिंहा ह्यांस पुणेदरबारात ठेवून श्रीम-  
 ताची रजा घेतली. श्रीमतांनी जातेसमयीं गोविंदपतांस मुतालकीचीं  
 वस्त्रे व कित्येक नवीन दरबारचे अधिकार देऊन त्याचा फार गौरव  
 केला. ह्या वेळीं गोविंदपतास पेशव्याकडून जे दरखदार नेमून  
 मिळाले ते येणेंप्रमाणें:—

१ त्रिंबक कृष्ण कानिटकर—मुजूमदार.

२ जनार्दन आप्पाजी येरडे—फडणीस.

\* गोविंदपत बुंदेले यांची कैफीयत.



## ३ बचावा परभु-चिटणीस.

अशा रीतीने गोविंदपताची पुण्याची स्वारी यशस्वी होऊन व त्यांच्यावर पेशव्याचा पूर्ण लोभ जडून ते त्यांचे धन्यवाद घेत बुंदेलखंडामध्ये परत गेले.

इकडे पृथ्वीसिंग पेशव्याच्या दरबारीं तीन वर्षे राहिले. व त्यांनी अनेक प्रसंगी आपले शौर्य श्रीमंतास प्रदर्शित करून त्यांची मर्जी सुप्रसन्न करून सोडली. कर्नाटकच्या मोहिमेमध्ये पृथ्वीसिंग स्वतः गेले होते व त्यांनी शिंदे, होळकर, विंचूरकर वगैरे सरदारांच्या बरोवरीने सैन्याची आघाडी संभाळून शत्रूच्या तोंडावर लढाई केली, त्यामुळे त्यांची फार वाहवा झाली. त्याचा पराक्रम पाहून श्रीमंतांनी त्यास बुंदेलखंडातील जहागीर द्यावयाचे कबूल केले व गोविंदपतांस तत्प्रीत्यर्थे पुण्यास बोलाविले.

गोविंदपत पुनः पुण्यास आल्यानंतर त्यांच्या व श्रीमंतांच्या भेटी होऊन पृथ्वीसिंगाच्या जहागिरीबद्दलचा विचार कायम झाला. श्रीमंतांनी पृथ्वीसिंगास भरदरबारामध्ये राज्यतिलक लावून त्यास गोविंदपंतांच्या हवाली केले व त्यांनी पन्नाच्या राजावर स्वारी करून त्यास राज्यारूढ करावे ही कामगिरी सांगितली. गोविंदपंतांनी श्रीमंताची आज्ञा शिरसावद्य करून पृथ्वीसिंगास पन्नाची अर्धी जहागीर देण्याचा निश्चय केला, व दरबारचे काम आटोपून पृथ्वीसिंगासह ते बुंदेलखंडांत चालते झाले. नंतर त्यांनी पन्नाच्या सभासिंग राजावर पुनः स्वारी करून त्यास अगदीं नम्र करून सोडिले व त्यजकडून पृथ्वीसिंगाच्या वाट्याची जहागीर तोडून घेतली. परंतु पृथ्वीसिंगास बुंदेल्याकडून पुनः उपसर्ग लागेल ह्मणून त्यांनी ती जहागीर त्यास न देतां तितक्याच किंमतीचा पेशव्यांच्या अमलातला गढाकोटा, भेडा, शहागड, वगैरे प्रांत त्याच्या स्वाधीन केला. त्या योगाने पृथ्वीसिंगावर पेशव्यांची छाप कायम राहून त्यास बुंदे-

ल्याचा उपसर्ग नाहीसा झाला. त्याबद्दल पृथ्वीसिंगानें श्रीमतांस स्वसंतोषानें ५०,००० सरकारी चौथ व ५,००० दरबारखर्च कबूल केला. गोविंदपंतांनीं त्या प्रांतावर आपल्या तर्फे स्वतंत्र मामलेदार नेमून पृथ्वीसिंगास स्वस्थतेनें राज्योपभोग घेता येईल अशी तजवीज केली. येणेंप्रमाणें शरणागतास दिलेले अभयवचन परिपूर्ण करून गोविंदपंत कृतकृत्य झाले.

पृथ्वीसिंगास स्वतंत्र जहागीर दिल्यानंतर गोविंदपंतांनीं उत्तरेकडे होणाऱ्या मोहिमेमध्ये आपलें सर्व लक्ष घातलें, व शिंदे होळकर ह्यास उत्तम प्रकारचें साह्य करून मोठमोठीं पराक्रमाचीं कामे केलीं. रघुनाथराव पेशव्यांनीं दिल्लीअटकेपर्यंत भरारी मारून लाहोर—पंजाब प्रांत सर केला; विठ्ठल शिवदेव विंचूरकर, अंताजी माणकेश्वर, नारोशकर राजेबहादुर ह्यांनीं व मल्हारराव होळकर, व दत्ताजी व जनकोजी शिंदे ह्यांनीं मारवाड, राजपुताना, व भरत पूर येथें ज्या मोठमोठ्या राजकीय उलाढाली केल्या, त्याचप्रमाणें दिल्लीचा प्रबल नबाब वजीर गाझीउद्दीन, अयोध्येचा नबाब मनसूरअल्ली सफदरजंग व रोहिल्याचा सरदार नजीबखान ह्यांच्याशीं जे मनसबे केले व त्यास आपल्या शिपाईगिरीनें व गनिमी काव्यानें जेरीस आणून चौहोंकडे मराठ्यांचा दरारा बसविला, त्या सर्व मसलतींत गोविंदपंतांचें अंग असून त्यांनीं अनेक वेळा पेशव्याच्या फौजेस ऐन संकटसमयीं जें द्रव्यसाह्य केलें तें अगदीं अप्रतिम होय. दक्षिणेंतून उत्तरेकडील राजमामल्याकरिता फौजा निघाल्या व पुढें आयल्या वेळेस द्रव्याचा तोटा आला कीं, गोविंदपंताकडून व्याचा पुरवठा होत असे. गोविंदपंतांजवळ जरी ऐवज शिलक नसला तरी ते स्वामिकार्यांसाठीं झांशी, कालपी वगैरे ठिकाणचे शायराव रतनसिंग, विशभरदास वगैरे मोठमोठ्या सावकाराकडून रोकडीचा भरणा करून सरदार लोकांची वेळ निभावून नेत असत.

सर्व बुंदेलखंडामध्ये त्याची कदर मोठी असल्यामुळे व सर्व बुंदेले संस्थानिक त्याच्या ओंजळीने पाणी पीत असल्यामुळे त्याचा शब्द कोणीही अमान्य करीत नसत. रोहिले, पठाण, दिल्लीचे वजीर, व मारवाड प्रांतातील रजपूत व भरतपूरचे जाट राजे ह्या सर्वांकडे गोविंदपंताचे राजकारण असल्यामुळे त्यांच्या मसलतीचा पेशव्यास व त्याच्या सरदारास फार उपयोग होत असे. एकदां सुजाउद्दवल्याने मराठ्यांशी संधान बांधून दिल्लीची वजिरी दिल्यास पन्नास लाख रुपये व काशी, प्रयाग वगैरे प्रांत देण्याचे बोलणे चालविले. त्या वेळी श्रीमंत नानासाहेब पेशव्यांनी दत्ताजी शिंदे व जनकाजी शिंदे यास एक विस्तृत पत्र लिहून असे कळविले की, 'हे राजकारण खरे लटके या गोष्टीचा पुर्ता शोध जाटाचे मार्फतीने व गोविंद बल्लाळ याचे मार्फतीने पुर्ता करून आपणाकडील इतवारी शहाणा सुजाउद्दवला पावेतो पाठवून सर्व रागराग पाहून जर पन्नास लाख रोख व प्रयाग हातास येत असेल तर वजिरी द्यावी.' ह्यावरून नानासाहेबाचा गोविंदपंतावर किती विश्वास होता हे सहज व्यक्त होते. उत्तर हिंदुस्थानात मराठ्यांनी जीं शिपाईगिरीचीं व मुत्सद्दीपणाचीं अनेक कामे केलीं त्याचा प्रस्तुत प्रकरणाशीं विशेष संबंध नसल्यामुळे त्याबद्दल येथे विशेष लिहिता येत नाही. तथापि शिंदे होळकरांनीं गोविंदपंताच्या साहाय्यानें अहमदखान बंगप वगैरे मुसलमान सरदारांशीं अनेक युद्धे करून जीं मर्दुसकी गाजविली व श्रीमंताकडून 'शाबास तुमच्या हिमतीची व दिलेरी हस्तुमीची ! व शाबास लोकाची ! आमच्या दक्षिणच्या फौजानीं यमुना गंगापार होऊन रोहिले पठाणांशीं युद्ध करून आपण फत्ते पावांव हे कर्म लहान सामान्य न झाले ! तुम्ही एकनिष्ठ कृतकर्मे सेवक या दौलतीचे स्तंभ आहा ! जे चित्तावर धरितां ते घडून येते. पहिलीं यशावह कर्मे संपादिलींत ततोद्यधिक हे यश संपादिलेत, या यशास जोडाच नाही.'

अशा प्रकारचे वेळोवेळीं अवर्णनीय धन्यवाद मिळविले-ते वाचून कोणासही अत्यानंद झाल्यावाचून राहणार नाही.

गोविंदपत जसे लेखणीचे खत्री होते व त्यांच्या ठिकाणीं मुत्तद्दे-गिरी चागली वसत होती त्याप्रमाणे ते भक्तगटाचे जोरदार असून शिपाईगिरीच्या कामांतही पुरे निष्णात असले. त्यांनीं सर्व बुंदेले राजास आपल्या ओंजळीनें पाणी प्यावयास लावून त्या सर्वोत्कृष्ट पेशवे सरकारचें माडलिकत्व मान्य करविलें व स्वतः निरनिराले प्रांत काबीजें करून प्राताचें उत्पन्न पुष्कळ वाढविलें. त्यांच्यावर सुजाउद्दवला वगैरे मुत्तलमान सरदारांचा फार कटाक्ष असून त्यांच्या प्रातावर ते अनेक वेळां स्वान्या करीत असत. पण गोविंदपत स्वतः खत्री असल्यामुळें आपल्या शौर्यानें त्यांचा अगदीं धुव्वा उडवून देत असत. अयोध्येचा वजीर सुजाउद्दवला ह्यानें एक वेळ गोविंदपतांशीं वैमनस्य धरून त्यांच्या प्रातावर मीरमिया नामक एक सेनापति पाठविला. त्या वेळीं गोविंदपतानीं आपल्या तरवारीचें दिव्य तेज फारच उत्तम रीतीनें व्यक्त केले. त्यांनीं त्या पठाण सरदाराच्या फौजेवरोबर निकराचें युद्ध करून तिची दाणा-दाण करून सोडली आणि त्यास बुंदेलखंडातून हाकून दिलें.\* हा

\* ह्या युद्धासंबंधाची सविस्तर हकीकत मिळत नाही. इंग्रजी इतिहासांत ह्या गोष्टी कोठें उपलब्ध नाहीत. फक्त मध्य हिंदुस्थानचे पोलिटिकल एजंट कर्नल स्लीमन ह्यांना एके ठिकाणी गोविंदपतासंबंधानें पुढील अभिनदनपर चार ओळी लिहिल्या आहेत त्यात थोडासा उल्लेख केला आहे.

Govind Pundit remained in charge of these districts as Mukasdar, and transferred the seat of government from Gurbpahra to Sanger, where he built a fortress and town upon the borders of a very handsome lake. He extended his conquests and authority over other chiefs and districts to the eastward as far as Calpee, and repelled an attempt

गोविंदपंतांचा अद्भुत पराक्रम पाहून सुजाउद्दवला चकित झाला व तेव्हांपासून तो गोविंदपंतास फार वचकून राहू लागला.

ह्यानंतर दिवसेंदिवस बुंदेलखंडामध्ये गोविंदपंतांचें वर्चस्व अधिकाधिक स्थापित होऊन त्यांच्या कर्तव्यगारीनें मराठ्यांची सत्ता दूरवर पसरत चालली. व अनेक महाराष्ट्रीय कुटुंबे बुंदेलखंडांत जाऊन आपल्या गुणाच्या योगानें प्रसिद्धीस आलीं. गोविंदपंताची प्राताचा वदोबस्त करण्याची शैली फार चांगली असून त्यात ते मोठ्या दक्षतेनें वागत असल्यामुळे त्यांच्याजवळ द्रव्यसंग्रह चांगला असे व त्याचा वेळोवेळीं उत्तर हिंदुस्थानातील मोहिमेमध्ये उपयोग झाल्यामुळे त्यांच्यावर पेशव्याची पूर्ण कृपा असे. गोविंदपंताकडून बुंदेलखंडाचा जावसाल पेशव्याच्या दरबारीं प्रतिवर्षीं नियमानें होत असे. त्यामुळे 'पुण्याचे दरबारीं विश्वास आणि आखत्यार होऊन ज्या कामांत पडत तें होत \*असे.' अयोध्येच्या नवा-

on the part of Shooja-oo-doula, the late Nawab Wazier of Oude, to wrest from him his newly acquired possessions in that quarter. An army under the command of Meer Meer was dispatched and driven back with great loss."

—*History of the Garh Mandla Rajas.*

*Journal. Ben. R. A. S p 635*

\* शिंदे, होळकर, अताजी माणकेश्वर, गोविंदपंत बुंदेले वगैरे सरदार स्वतंत्र होण्याची इच्छा करून पेशव्यांच्या दरबारीं हिशेव वेळेवर पाठवीत नसत. त्यामुळे सदाशिवरावभाऊ त्यांना फार तगादा लावीत झणून हे सर्व सरदार त्यांचा द्वेष करीत असत, असे रा. नातू यांनी महादजी शिंदे यांच्या चरित्रात (पृ० ५८) लिहिलें आहे. पण गोविंदपंत बुंदेले ह्यांच्याविषयी तसा आरोप करण्यास आह्मास कोणत्याही कागदपत्रांत जागा सांपडत नाही उलट गोविंदपंताचे वार्षिक हिशेव पाहिले तर पेशव्यांकडेच त्याची जास्त बाकी निघते.

चाकडून आलेल्या प्रबल सरदाराचें पारिपत्य केल्यानंतर (सन १७५७ च्या सुमारास) गोविंदपत एकदाच पुण्यास गेले होते. तेथें त्याच्या पराक्रमाची फार तारीफ होऊन त्यांना अनेक उंची पोषाक मिळाले. \* तेथून श्रीमंतांचा निरोप घेऊन बुंदेलखंडांत परत आल्यानंतर ते पुनः पुण्यास गेले नाहींत. ह्यानंतर उत्तर हिंदुस्थानामध्ये अनेक राजकीय उलाढाली सुरू होऊन सर्व कर्तृत्ववान् मराठ्यांचें लक्ष त्यात गुंतून राहिलें. त्याप्रमाणें गोविंदपंतही आपले उभय चिरंजीव बाळाजी गोविंद व गंगाधर गोविंद ह्यास घेऊन काल्पीस जाऊन राहिले व आपल्या प्रांताचा सुरेख बंदोबस्त करून उत्तरेकडील मनसुबे साधू लागले. पुण्याहून गेल्यानंतर गोविंदपतानीं सागर प्रांताची व्यवस्था आपले जांबई विसाजी गोविंद चांदोरकर यांजकडे दिली होती. तिकडे त्यांनींही चागला बंदोबस्त ठेविला होता. पुण्याच्या दरबारीं गोविंदपताचे बंधु बाबूराव खेर हे त्याच्या तर्फें वकिलीवर होते. ते बुंदेलखंड प्रकरणासंबंधानें सर्व राजमामले पुणेदरवारात उत्तमप्रकारें समजावीत असल्यामुळें गोविंदपतास पेशव्याच्या दरबारातली काळजी बिलकूल रहात नसे. इकडे उभय चिरजीव चागले पराक्रमी व कर्तृत्ववान् निपजल्यामुळें प्रत्येक मोहिमेमध्ये त्याचें उत्तम साह्य होऊन गोविंदपताची प्रत्येक मसलत फत्ते होत असे. कोंचकनार प्रांतीं गढीबंद जमीदारांनीं सरकारी जागा दाबून फार पुडावा

\* ह्या सवधाचाही उल्लेख कर्नल स्लीमन ह्यांनीं केला आहे:—

“Having secured his dominions in Bundelkhand he returned to Poona, where he was received with all the respect and acknowledgements due to his highly important services. He returned to Bundelkhand, left his son-in-law Bisajee as his representative at Sauger, and removed the seat of his government to Calpee ”

माडला होता, त्यांचें पारिपत्य करण्याचे कामीं गंगाधर गोविंद ह्यांनीं फार शौर्य दाखविलें होतें. त्याचप्रमाणें बाळाजी गोविंद हेही सर्व बुंदेले राजांस शह देऊन राहिले होते. त्यामुळें गोविंदपताचा चोहों-कडून सुरेख जम जुळून प्रत्येक गोष्टींत त्यांस यशःप्राप्ति होऊं लागली व त्याचा फार लौकिक झाला. गोविंदपतांच्या दिनचर्ये-संबंधानें व इतर खाजगी गोष्टींसंबंधानें विशेष माहिती उपलब्ध नाहीं, तरी ते स्वभावाचे मोठे मानी व उदार असावेत असें दिसून येतें. त्यांच्या मनाच्या थोरपणाचें एक उदाहरण मागें सांगितलेंच आहे. त्यांच्या मानी स्वभावाचें आणखी एक उदाहरण त्यांच्या स्वदस्तुरच्या पत्रांत आह्वास दिसून आलें तें सांगण्यासारखें आहे. शके १६८१ सालीं त्यांनीं आपले बंधु व पुण्याच्या दरवारांतले बुंदेलखंडाचे वकील बाबूराव याच्या मार्फत श्रीमंतांकडून आपणास पालखीचा अधिकार मिळावा असा प्रयत्न केला. परंतु तो अधिकार सर्व सरदारांस देण्याची त्या वेळीं चाल नसल्यामुळें श्रीमंतांनीं ती विनती अमान्य केली. तेव्हा गोविंद पंतांस वाईट वाटून त्यांनीं बाबूराव ह्यांस असें साफ लिहून पाठविलें कीं, 'आह्मीं कांहीं खावंदांचें नासिलें नाहीं.' पुढें श्रीमतास ही गोष्ट कळताच त्यांनीं गोविंदपताची योग्यता ध्यानीं घेऊन त्यांस पालखीचा अधिकार व सरजाम पाठविला. परंतु गोविंदपंतांनीं त्याचा आमरण स्वीकार केला नाहीं. ह्यावरून 'मानोहि महतां धनम्' ह्या उक्तीची सत्यता दिसून येते. गोविंदपंतांच्या औदार्यासंबंधानें व दानधर्मासंबंधानेंही काहीं गोष्टी प्रसिद्ध आहेत. अहमदखान पठाण ह्याचा पराभव केल्यानंतर अंतर्वेद प्राप्त गोविंदपतांस मिळाला. त्या वेळीं महारराव होळकराचे दिवाण गंगाधरपत तात्या हे गोविंदपतांस लखनौचा वजीर मनसूरअल्लीखान ह्याच्या वकिलासमक्ष किंचित् टोंचून बोलले कीं. 'गोविंदपतास प्राप्त ध्यावयाचा ठाऊक आहे. ध्यावयाचा माहित नाहीं.' त्या वेळीं गोविंदपतांनीं १०००० ची

जहागीर नूरसिंगदास निसवत वजीर मनसूरअल्लीखान यांस दिली  
 -च १००० रुपये ब्राह्मणांस धर्मादाय दिले; हे पाहून गंगाधरपंत  
 मनांत खजिल झाले. ~~विश्व~~नोष्ट संवत् १८१० सालीं मुक्काम ~~झाले~~  
 येथें झाली.

येणेंप्रमाणें गोविंदपंतांचा अतिशय लौकिक होऊन ते पेशव्याच्या  
 दरबारातले एक नामांकित सरदार होऊन राहिले.







३७

भाग ५ वा.<sup>३००</sup>



पानिपतची लढाई

आणि

गोविंदपंत बुंदेल्यांचा वध.



पानिपतचा घनघोर रणप्रसंग हा महाराष्ट्राच्या वैभवाचा मध्य होय असें ह्मटलें तरी चालेल. ह्यावेळपर्यंत शिवाजी महाराजांनीं बीजारोपण केलेला महाराष्ट्राज्यसत्तारूपी वृक्ष अतिशय जोरानें वाढत जाऊन अवाढव्य विस्तार पावला होता, व त्याच्या विस्तीर्ण छायेखालीं सर्व भरतखंड नुकतेच स्वातंत्र्याचे अप्रतिम सुख अनुभवूं लागलें होतें. परंतु दुर्दैवानें मध्यतरीं प्रचंड विद्युत्पात होऊन त्याच्या सर्व शाखा भंग पावल्या व तो अगदीं शक्तिहीन झाला. ह्याच दुर्धर प्रसंगात बुंदेलखंडातील महाराष्ट्रराज्यसत्तेच्या शाखेचाही फार नाश होऊन तिचा मुख्याधार रणवीर गोविंदपंत बुंदेले हे गतप्राण झाले. ह्या भयकर रणकदनाची मूळ कारणें काय झालीं ? त्यात पेशव्यांचा गृहकलह कितपत कारणीभूत झाला ? दिल्लीचें तक्त हस्तगत करून तेथें स्वतंत्र हिंदुपदपातशाही स्थापण्याची महत्वाकांक्षा सदाशिवरावभाऊंच्या नाशास किती कारण झाली ? मराठ्यांच्या युद्धपद्धतींत फेरफार झाल्यामुळे काय परिणाम झाले ? अहमदशाहा अबदाली व उत्तरेकडील पठाण व रोहिले ह्यांची मसलत कशी सिद्धीस गेली ? आणि शेवटीं ह्या

युद्धामध्ये भराड्याचें अपूर्व रणशौर्य व्यक्त होऊनही अखेर त्यांस कसें अपयश आलें वगैरे गोष्टींचें विवेचन अनेक स्थळां प्रसिद्ध झाल्यामुळे ते विस्तृतपणे [redacted] ह्या प्रतिभारतीय महायुद्धात 'अभिमन्युवत् शरसधान करणारा विश्वासराव, धृष्टद्युम्नतुल्य खड्गपट्टु जनकोजी शिंदा, भीमार्जुनसम एक बाजू संभाळणारा युद्धकुशल यशवतराव पवार, घटोत्कचाच्या पर्वतवृष्टीप्रमाणें लोहगोलाची वृष्टि करणारा इब्राहिमखान गारदी, अश्वत्यामा कृपाचार्यासारखे मेहेंदळे व विंचूरकर, द्रोणाचार्यासारखे वृद्ध मल्हारराव होळकर, सुयोधनाप्रमाणें मानधनाग्रणी व आकाश कोसळले असताही न डगमगणारे सत्यप्रतिज्ञ रणधीर सदाशिवरावभाऊ, अशा वीरमडळाचें कडोविकडीचें धारिष्ठ व पराक्रम' ह्याचें वर्णन काव्येतिहाससंग्रहातून प्रसिद्ध झालेल्या बखरींत मनोवेधक रीतीनें दिलेले असून तें वाचून कोणाही सहृदय वाचकाचें अंतःकरण तन्मय झाल्यावाचून राहत नाहीं. तथापि त्या बखरीमध्ये भीष्माचार्याप्रमाणें अद्वितीय शौर्य गाजवून शेवटीं शरपंजरीं सापडलेले वयोवृद्ध वीरशिरोमणि गोविंदपत बुंदेले ह्याची साद्यंत हकीकत आलेली नाहीं. परंतु पानिपतच्या महायुद्धामध्ये समक्ष हजर असलेल्या एका गृहस्थानें लिहिलेली एक संक्षिप्त बखर आह्मांस उपलब्ध झाली आहे, तिच्यामध्ये तत्सत्रधाचें बरेच वर्णन दिलें आहे. ह्याकरिता ह्या महारणाची हकीकत आम्ही स्वतंत्रपणें न लिहिता त्या बखरीच्या द्वारें तीथें सादर करितों. ह्मणजे गोविंदपतांच्या युद्धाची हकीकत प्रसिद्ध होऊन अनायासें पानिपतच्या रणकंदनाचेंही दुसऱ्या तऱ्हेनें पर्यालोचन केल्यासारखें होईल\* :—

\* ही बखर पानिपतच्या युद्धात हजर असलेल्या बाजीराव गोपाळ नामक इसमानें लिहिली आहे हा गृहस्थ रामचंद्र शिवाजी नांवाचे भाऊसाहेवांच्या मर्जीतले जे एक सरदार होते त्याच्या पदरीं होता असें

“राजश्री रामचंद्र शिवाजी गारदवडेहून आश्विनमारीं पुण्यास घेऊन रा० गंगाधर दाजी यांची भेट घेऊन नंतर दाजींनीं वर्तमाने”  
 स्वारी हिंदुस्थानांत जाण्याची विचारमसलत आज महिनाभर सरकारवाड्यांत होत आहे. असें वर्तमान मशारनिल्लेचे मुखें घेऊन मग रामचंद्र शिवाजी यांनीं भेटीचा योग करून श्रीमंत रा० भाऊसाहेब याचे भेटीस जाऊन चरणांवर मस्तक ठेवून शिरसाष्टांग नमस्कार करून भेट घेतली. श्रीमंत रा० नानासाहेब याचीही भेट घेऊन आपल्या विन्हाडीं मशारनिल्ले आल. नंतर रात्रीं रा० गंगाधर दाजी यांसीं बोलावून आणिलें कीं, खासा स्वारीचा वेत हिंदुस्थानांत जावयाचा सिद्ध आहे. मग दुसरे दिवशीं वाड्यात जाऊन श्रीमतांपाशीं जाऊन दररोज तेथें बसून मसलत

दिसतें रामचंद्र शिवाजी ह्याच्याकडे दीड हजार स्वारांचें स्वतंत्र पथक असून ते पानिपतच्या महायुद्धामध्ये मोठ्या शूरत्वानें लढत होते ही वखर अगदीं साध्या भाषेत लिहिली असून तिची वर्णनशैली साधारण पत्राच्या नमुन्यावर आहे. त्यावरून व एकदर मजकुरावरून ती त्या प्रसर्गांच लिहिली असावी असें दिसून येतें. काव्येतिहाससंग्रहामध्ये प्रसिद्ध झालेल्या ‘रघुनाथ यादवविरचित पानिपतची वखर’ व ‘भाऊसाहेबाची वखर’ ह्या दोन वखरींप्रमाणें हीत कादंबरीच्या धाटाचें चटकदार वर्णन नाहीं किंवा तितकी निस्तृत माहितीही नाहीं, तथापि तीत साधेपणा विशेष असून नवीन माहितीही बरीच आहे, व ती समक्ष हजार असलेल्या गृहस्थानें लिहिली असल्यामुळें तिची योग्यता थोडी अधिक वाढली आहे. ह्या वखरींतही दूरान्वय व विसंगतपणा क्वचित् स्थली दिसून येतो; परंतु तेवढ्यावरून तिचें महत्त्व कमी समजतां यावयाचें नाहीं, हे सुज्ञ वाचकांस सागावयास नकोच ही वखर आह्मांस संपूर्ण मिळाली नाहीं’ ती मिळविण्याबद्दल आह्मीं बराच प्रयत्न केला, पण तो अद्यापि सिद्धीस गेला नाहीं ! तेव्हां जेवढा भाग आज मिळाला आहे तेवढ्यांतच तूर्त समाधान मानणें अवश्य आहे

घेऊन विचार करू लागले. तेव्हा रामचंद्रपतानीं सांगितलें कीं, 'महाराज, स्वारेची सिद्धता करावी. तेव्हां भाऊसाहेबीं उत्तर केलें कीं, कांहीं निमित्त ~~.....~~ महाराज नानासाहेब यांस कळवावे. तेव्हां सिद्धता करावी क्षणोन आश्विन शु॥ १० चे दिवशीं श्रीमताकडे जाऊन चरणीं मस्तक ठेवून विनंति केली कीं, हिंदुस्थानात स्वारी करावी हा हेतु आहे. याविषयीं आज्ञा केली पाहिजे. तेव्हां श्रीमत रा० नानासाहेब यांनीं कांहीं उत्तर केलें नाहीं. उगेच एक क्षणभर (स्तब्ध) राहून मग बोलले कीं, ही मसलत तुहास जाण्यास कोणीं दिली हे मजला वर्तमान तुही साकल्य सांगावे. तेव्हां भाऊसाहेबांनीं उत्तर केलें कीं, माझेच मनात वाटलें कीं स्वारी करावी. बाहेरून बारीक बातमी आणविली कीं, हिंदुस्थानांत मोहीम करावयास कोण कोण सिद्ध आहेत हे वर्तमान समजलें पाहिजे. त्यावरून रा० सखारामपंत बापू यासी बोलले कीं तुही या मसलतींत आहां कीं काय ? तेव्हां सखारामपंत बापूंनीं उत्तर केलें कीं, 'महाराज, ही मसलत मजला ठाऊक नाहीं.' तेव्हा रा० रामचंद्र शिवाजी यांस बोलावून आणिलें कीं, तुही या मसलतींत आहांत क्षणोन वर्तमान समजलें. ही बातमी सखारामपंत बापू यांनीं सांगितली. त्यावरून बापूंचे व रामचंद्र शिवाजी यांचे वाकडें येऊन मग रामचंद्रपतानीं सखारामपंत बापूंचे व श्री० भाऊसाहेबांचे मनात कित्येक प्रकारें वैमनस्य येऊन वाकडेपणा आणून विरोध व्हावयास मूळ प्राप्त झालें. असो. स्वारी करावी हा पक्का विचार करून श्रीमंत दादासाहेबांस श्रीमंत नानासाहेबांनीं बोलावून सांगितलें कीं, तुही हिंदुस्थानचे स्वारीस जावे. असें दादासाहेबासी बोलले. मग श्रीमंतानीं रात्रीस खोलींत येऊन निद्रा केली. दुसरे दिवशीं दादासाहेब जाऊन विनंति करून बोलले कीं, पूर्वीं मी हिंदुस्थानात गेलों, स्वारीचा खर्च कर्ज कोट रुपयेपर्यंत आला

व लोकाचें देणें साठ लक्ष रुपये झालें, याशिवाय खासगीकडील चाळीस लक्ष मिळून दोन कोट रुपये लागले. यान्वा ज्या काळां करूं हें वर्तमान श्रीमंतीं ऐकून दुसरे दिवशीं भाऊसाहेबास सांगितलें कीं, दादासाहेब स्वारीहून घरास आले त्याचे तुह्मीं स्वारी आकार करून मजला समजाविलें पाहिजे. त्याजवरून भाऊसाहेबीं हिशोबाचा आकार करून कार्तिक शु ॥ १० चे दिवशीं श्रीमंत महाराज रा० नानासाहेब देवघरात खानसंध्या करतेसमयीं भाऊसाहेबांनीं जाऊन विनति केली कीं, हिशोब आणिला आहे. मग समजावून सांगितलें कीं, स्वारीचा वगैरे खासगीकडे असे मिळोन तीन कोट ( खर्च ) झाले, पैकीं जाभदारखान्यातील ऐवज जाऊन बाकी दोन कोट रुपये सावकाराचें निखालस देणें निघालें. मग नानासाहेबीं उत्तर केलें कीं, उत्तम आहे. भाऊसाहेब बोलले कीं, स्वारीस जाऊन पैका मिळवून घरास आणावा किंवा कर्ज घेऊन घरास यावें ? अशी कोठें चाल पाहिली नाहीं. हें वर्तमान चाललेलें मातोश्री गोपिकाबाई यांनीं ऐकून उत्तर केलें कीं, 'दादासाहेब यांनीं स्वारी तरी करून कर्ज घेऊन घरास आले. ज्यांनीं आजपर्यंत घर सोडून स्वारी केली नाहीं यासी काय बोलावें ?' असें उत्तर श्रीमत भाऊसाहेब यांनीं ऐकून तें मनात वैषम्य आणिलें आणि ह्मणाले कीं, राहणें नीट नाहीं. स्वारी करावी हाच मनात निश्चय आणून कार्तिक वद्य ९ स श्रीमत रा० नानासाहेब याचे पायीं मस्तक ठेवून निरोप मागितला कीं आशा स्वारीची द्यावी. त्याजवरून नानासाहेबीं उत्तर दिले कीं, 'बहुत योग्य. ज्यापेक्षा जावयाची मर्जी, त्यापेक्षा नको ह्मणत नाहीं.' मग रा० रामचंद्र शिवाजी यास बोलावून आणिलें कीं, स्वारीची तयारी करावी. अगोदरच मशारनिव्हे मसलतींत वागत होते. मग सिद्धता करावयास लागले. तमाम सरदारास बोलावू पत्रें लिहिलीं,

व सरंजामी लोकास सांडणीस्वार पाठवून आणविलें कीं स्वारी हिंदुस्थानांत जावयाचा बेत आहे, व इतल्लाही केला व पायदळ अशांस सर्वास ताकीद करून घेतलें कीं तयारी करावी. या सल्लोकीकरितां खजिनाएवज जमिंदारांस ताकीद करून घेतली. कारी कर्ज दोन कोट रुपये एकूण तीन कोट रुपये घेऊन कार्तिक व॥ १३ स मुहूर्त पाहून गारपिरावर डेरे द्यावयास आज्ञा झाली. डेरे दिले. झाडून कुल सरदार व हुजुरात व खासी पागा व उध्-खाना व पीलखाना वगैरे सरजाम जेथील तेथें कायम करून डेरे गारपिरीं दिले. झाडून लोक तयार होऊन आपआपले मिसळीनें राहते झाले. समागमे सरदार लोक वगैरे घेऊन सर्वास खर्चास देऊन बदोबस्त करून मार्गशीर्ष शु॥ १ चे दिवशीं श्रीमत नानासाहेब याचे भेटीस श्रीमत भाऊसाहेब जाऊन पायांवर मस्तक ठेविलें, आणि बोलले कीं, दादासाहेब यांनीं काबूलपर्यंत मुलूख काबीज करून आले, आता स्वारीची आज्ञा मला व्हावी. असें भाऊसाहेब बोलतांच श्रीमत रा० नानासाहेब एक घटकाभर दम धरून राहिले, कांहीं बोलवेना. मग भाऊसाहेबास पोटीं धरून बहुत खेद करावयास लागले. नेत्रांस उदक आलें. कांहीं बोलवेना. मग स्वस्थपणें धीर धरून राहून आज्ञा केली कीं, 'कार्यसिद्धि करावी, विजयी होऊन यावें. तुमचे खर्चाचा बदोबस्त वरचेवर मागाहून तुम्हाकडे कुमक करून खजिना पाठवितों. जावें. कांहीं काळजी करू नये.' मग आज्ञा घेऊन श्रीमत भाऊसाहेब गारपिरास डेरियास दाखल झाले. तेव्हां नानासाहेबास असें वाटलें कीं जैसा श्रीरामचंद्र अयोध्येहून वनवासास गेला तैसा किंवा श्रीकृष्ण भगवान अक्रुर घेऊन मथुरेस गेला आणि जनलोकास दुःख झालें, तसें नानासाहेबास वाटलें.

ह्या स्वारींत समागमें कुल सरदार व पागे पतके लोक ह्यांचा

जमाव एकदर किती झाला त्याची नावनिशी त्यांजबरोबरील फौज-  
सुद्धां—वितपशीलः—

## मराठेमडळ

६००	जनकोजी शिंदे
४००००	दमाजी गायकवाड
३००००	तुकोजी शिंदे
३००००	दत्ताजी शिंदे
२००००	आपाजीराव जाधव
१३०००	कर्नाटकचे देसाई
१००००	मल्हारजी देवकांते
१००००	पर्वतराव कदम
१००००	जानोजी कान्हे
१००००	केदारजी वात्रळे
१००००	सोकाजी भापकर
१५००	जावजी कोकाटे
१५००	नाईकजी घोटकर
१५००	अंताजीराव मोरे
१५००	दुलभाजी भापकर
१५००	बयाजी पायगुडे
१४००	मानाजी भोइटे
१३००	मानाजी पायगुडे
१३००	दयाळसिंग बाजारी
१३००	फिरगोजी पवार
१३००	सोनाजी शेळके
१३००	सयाजी थोरात

## बाह्यमडळ

२००००	चमणाजी गोपाळ
१००००	नारोशकर राजेवहादूर
१००००	विठ्ठल शिवदेव
१००००	गोविंदपंत बुंदेले
१००००	महिपतराव आत्माराम
५०००	विष्णु नरहर
५०००	जांभळे
४०००	कृष्णाजी माणकेश्वर
३०००	बाजीराव हरी सुभेदार
३०००	विश्वनाथ हरी
३०००	उमाजी भुसकुटे
३०००	बाळकोबा तात्या
२०००	नाना पुरदरे
१५००	रामचंद्र शिवाजी
१५००	रायाजी नारायण
१५००	हणमताराव शिंगाणे
१३००	हरी नागोजी
१३००	बळवतराव सासवडकर
१०००	रास्ते याजकडून
६३०	किरकोळ पागे
५००	दादोबा
५००	गोमाजी तळजाईकर
४००	विठ्ठलराव गोपाळ

१३०० वाजीराव पाचपुते	४८० गोविंदराव आप्पा
१०००० पाटणकर	४०० देवराव
१००० हिरोजी शेळके	३०० हैबतराव बल्लाळ
१००० सोमाजी	
२०० खंडेराव गायकवाड	३०० विठ्ठलराव अनंत
१५० मानाजी रणनवरे	३०० महिपतराव चिटणीस
१४० नरसिंगराव पवार	३०० विनायक रामाजी
१३४ बाबूराव पवार	२०० आपाजी माणकेश्वर

### मुसलमानमंडळ

- १०००० इब्राहिमखान गारदी  
१०००० समशेरबहादूर

एकूण ४२४०३४ चार लक्ष चोवीस हजार चवतीस लोक. येणेंप्रमाणें फौज तयार करून व नामी सरदार लोक बोलावून शिवाय तोफखाना शंभर तोफा थोरल्या व लहान शंभर तोफा व जेजाला लहान थोर मिळून तीनशें, एकूण पांचशें तोफा सरजाम एकदर जुळविला होता. खासी स्वारी शके १६८१ मार्गशीर्ष शुद्ध १ रोजीं गारपिरावरून कुच करून चालिले. मार्गशीर्ष अखेर मुक्काम आंबेडपुरावर आले. पधरा मुक्काम झाले. वरचेवर श्रीमत राजश्री नानासाहेब ह्याजकडे साडणीस्वार रवाना करून पत्र पाठविली. श्रीमंताकडीलही पुण्याहून वरचेवर पत्रें येतात. खात्री नाही. वरचेवर कुमकेस पाठवितात. पुढें कुचदर-कुच करून पैठण येथें गेले. तेथें दहा मुक्काम झाले. मुलखात तमाम स्वारीखर्चाचा खड वगैरे राहणें करून ऐवज जमा करून लोकास रोजमुरे देऊन घासदाणा वगैरे चारण जेथील तेथे बंदोबस्त करून चौकीपहारे पायदळ वीस हजार याचा बंदोबस्त करून मोठे बंदोबस्तीनें जाते जाहले. पैठणाहून कुच करून हारड्याचे मुक्कामास आठवे रोजीं दाखल झाले, तेथें जाऊन वीस मुक्काम



करून राहिले. कारण कीं, सरदार व पागे व पतके यांचा जमाव करून कुल फौजेची गणती झाली. चार लक्ष चोवीस हजार चव- तीस व तोफखाना लहान थोर मिळून पाचशें; यांशिवाय पायदळीं नेथील कायम करून जागोजाग चौकीपहार करून राहते झाले. कुल श्रीमत भाऊसाहेब व रावसाहेब उभयतां डेरियासी सर्वत्रास ताकीद करून चालले. हारड्याचे मुक्कामाहून कुच करून नर्मदापार होऊन गेले. जाते समयी काहीं फौज व-हाणपुराकडे राहिली होती ती येऊन मिळाली. नर्मदापार होऊन क्षिप्रा नदीचे पार गेले.

मजलदरमजल गेल्यावर मुल्हारजी होळकर याचा तोफखाना तीनशें वगैरे जुजबी व पायगडची व झांशीवरील व नरवराव- रील शेंसव्वाशें तोफा याविरहित जेजाले पाचशें व बाणांच्या कैच्या उटावरील बावीस हजार याप्रमाणें भारी तोफखाना करून वीस हजार दारूगोळा सामान फेर फौज नामाकित असे सर- दार नामाकित समस्त राजेरजवाडे यास समागमें घेऊन चालले असता जाटाचे मुलुखात जाऊन सुरजमल जाट याची भेट घेऊन भरतपुरासही आगाऊ आंबेडपुराहून पत्रे श्रीमताचीं गेली होती. सर्वत्रास कुमकिस बोलाविलें होतें ते घेऊन पोहोंचले. फौज भारी झाली. कुल फौजेची गणती झाली ती किती लिहावी? वरचेवर श्रीमंतांकडे साडणीस्वार रवाना करून जाहलें वर्तमान लिहून पाठ- वितात. फौजेचा जमाव भारी झाला. खजिनाऐवज लौकर पावत नाही. खर्चाची तूर्त लष्करांत तगचाई झाली. ऐवज कोणीकडून येई- नासा झाला. बहुत अडचण झाली. चारणा समागमें रा० गोविंद- पत बुंदेले अंतर्वेदीत त्या समागमें फौज दहा हजार देऊन चारण व रस्त चालती केली. त्या योगेंकरून कांहीं धारण लष्करांत सह्य शेरांची झाली. अशी धारण सोळा रोजपर्यंत झाली. सत्राचे दिवशीं

लष्करांत महर्गता होऊन गेली. शेरावर येऊन बेतली; कहीचा (?) बंदोबस्त पेशजी गोविंदपंत बुंदेले यास सांगितलेंच होतें. त्याप्रमाणें बंदोबस्त राहून दररोज वाळ्वी वैरण मात्र आणितात. याप्रमाणें लष्कराची ओढ ~~.....~~ यामुळें ओढ बसली. असे कुचदरकुच मारून माळव्यांत दाखल झाले. माळव्याहून कुचदरकुच करून चालिले. वरचेवर श्रीमतांकडे सांडणीस्वार खाना करून उत्तरे आणविलीं. खजिनाऐवज लौकर पाठवून द्यावा. श्रीमतांकडील ( पत्रें ) वरचेवर भाऊसाहेबांकडे येतात कीं; खजिनाऐवज पाठवून देतो. त्याजवरून इकडून कांहीं खजिनाऐवज खाना करून दिला. त्या दिवसापासून लष्करांत अबादानी एक मासपर्यंत झाली. एक मासपर्यंत फौजेचा जमाव मारी झाला. ते कुचदरकुच होऊन चालिले. जातांना जाटाचे मुलखातून गेले. जाटासही समागमें घेऊन इमानप्रमाण देऊन बरोबर घेऊन उदेपूरचे राणे व जयनगरकर राजेरजवाडे यांच्या भेटी होऊन तमाम हिंदुस्थानांतील जमाव समागमें घेऊन चालिले. तो गिलच्याकडील वर्तमान आलें कीं, गिलचे आपली हद्द सोडून कुच करून मजलदरमजल अटकेचे अलीकडे दहा कोस आले. हें वर्तमान श्री० रा० भाऊसाहेब यास समजलें. याजवर आपल्या फौजेचा बंदोबस्त करून लष्करात ताकीद करून जिकडील तिकडे बंदोबस्त राखून सूचना केली कीं, संभाळून असावें. अशी ताकीद करून वरचेवर सरदाराचे डेरियांसी जाऊन सर्वत्रांचा बंदोबस्त करून श्रीमत आपले डेरियास येऊन राजश्री मल्हारजी होळकर व जनकोजी शिंदे यांशी डेरियासी बोलावून मसलती विचार करून भाऊसाहेबां मल्हारजी होळकरास व जनकोजी शिंदे यांशी विचारिलें कीं, पुढें कोणता विचार करून येथून कुच करून कोणीकडे जावें. त्याजवरून मल्हारजी होळकर व जनकोजी यांनीं उत्तर केलें कीं,

‘महाराज, आही शुद्ध मराठे, आह्वास चाकरी जी सांगाल ती करू. आह्वास मसलत काय, आह्वास महाराजाचे पाय सर्व विघ्ने निवारण करून यश संपादन करतील.’ असें उत्तर भाऊसाहेबांनीं ऐकून हास्य-  
धुरा आहात.’ असें  
ज्ञानताच उभयतानीं उठोन पायावर डोई ठेवून श्रीमताचें समाधान करून आपले डेरियास गेले. वरचेवर बातमी ( येई ) कीं गिलच्या-कडील जमाव भारी. कालवर्तमान ऐकिलें कीं, या आठ दिवसात यमुना पार होऊन मजलदरमजल येतात. तेव्हां हें वर्तमान नारो-शकर राजेवहादुर याचे मुखें श्रवण करून मग कुचदरकुच करून चालिले. पाठीमागें श्रीमत पुण्याहून सरजाम वरचेवर पोहोचते करीत गेले. यानींही कुच करून दिल्लीस जाऊन दाखल झाले. शके १६८२ इसवी तेथें मुक्काम वीस दिवस करून काहीं खर्चाची अडचण झाली, तेव्हा बादशाहीचे तख्तास हात लावून तख्त पाहून तख्त झाडून सोनेरी व रुपेरी झाडून पट्ट्या व खांब वगैरे ज्या होत्या त्या काडून पधरा लक्षाचा ऐवज केला. तेणेंकरून खर्चाचा काहीं बदोबस्त झाला व लष्करात अवादानी झाली. परंतु अमर## झाला. मग नारोशकर यास सातशें स्वारानिशीं दिल्लीचे बदोब-स्तास ठेविलें. मग आपले लष्कराचा बदोबस्त करून निघावें तो दिल्ली शहरचे सोदे कितीएकानीं लष्करचे लोकांचीं वस्त्रें व घोडें व वस्तभाव अशीं घेऊन लष्करचे लोक उघडे बोडके करून वाटेस लावले, अशी गत झाली. मग सोदे लोकाचें पारिपत्य करून टाकिलें आणि दिल्लींत नारोशकर याचे मदतीस मीरखान टोंका अठराशें स्वारानिशीं ठेवून दिला. असा दिल्लीचा बदोबस्त करून दिल्ली-हून कुच करून दिल्लीपलीकडे बारा कोसांवर कुंजरपुरास जाऊन मुक्काम केला. पूर्वी श्रीमत दादासाहेबही कुंजरपुरावर दहा मुक्काम करून होते, परंतु कुंजरपूरचें ठाणें हस्तगत झालें नव्हतें. कुंजरपुरामध्यें

कुकुमशाहा व सेवाखान पठाण बारा हजार स्वाराशिणीं ठाणें बळकावून बसले होते ही बातमी ऐकून कुंजरपुराकडे फौज रवाना केली. कुकुमशाहा लढाईत मरण पावला. सेवाखान याचें जेणे कापून कुंजरपुरीं भाळतात त्याचें नांव कुंजरपुरी असे. कुकुमशाहाचे खजिन्यांतील ऐवज दहा लक्षांचा काढून लोकांस रोजमुरा दिला. दिवसेंदिवस लष्करांत महागाई होत चालली. खजिना-ऐवज कोणीकडून येईनासा झाला. खर्चाची ओढ झाली. चारणही भिळेनासें झाले. धारणही महाग झाली. चार शेरांची धारण लष्करांत झाली. तों बातमी आली कीं, गिलच्यांकडील कुल फौजेची गणती नामी नामी सरदार व कितीएक लोक करून अटकेअलीकडे उतरोन तेराशें नावा अटकेत घालून अटकेअलीकडे आले. हे वर्तमान श्रीमंतास साकल्य समजलें. गिलच्याचे फौजेमधील एकदर सरदार व लोक यांचा वितपशीलः—

२०००० सुजातदौला	६०००० अबदालीशाहा
२०००० नजीबखान रोहिला	१०००० खासपागा
१०००० लंगडा पठाण	२०००० पायदळ
१०००० शेख हुशेनअल्ली	१०००० अलिमशाहा
२०००० किरकोळ फौजा	३००० नूरमहमद
	५००० बुराणअल्लीशाहा.

एकूण १८८०००

येणेंप्रमाणें सरजाम गिलच्याकडील, शिवाय तोफा लहान थोर मिळून दीडशें, असा सरजाम घेऊन अटकेअलीकडे उतरला आहे. अशी बातमी कळल्यावर भाऊसाहेब यांनीं छातीचा कोट करून सर्व लोकांस मिळवून ताकीद करून जिकडील तिकडे बंदोबस्त करून क्षेत्रास जाऊन तेथें दर्शन करून माघारें यावें, तों लष्करात चारण यावयाची व रसदही आणावयाची तजवीज करून त्या कामावर राजश्री गोविंदपत बुंदेले यास सांगून अंतर्वेदीमध्ये चारणाचे बंदोबस्तास

दहा हजार फौज देऊन चारण लष्करांत आणविलें. रसदही चालती झाली. तेणेंकरून लष्करांत धारण सवगाईची झाली. चाराही घोड्यास भिळू लागला आणि तसगण रसदवाल्यास बोलावून वस्त्रें वीस हजार बोलावून आणावे. त्यांचे बंदोबस्तास बाळोजी पलाटे यानें हजार फौजे-निर्शां राजश्री गोविंदपत बुंदेले यांसमागमें चारणाकरिता देऊन बंदोबस्त करून आणीत चालले. इकडे दिल्लीकडे रा० नारोशंकर व मीरखान टोंका व रा० बाळोजी पलाटे यांचे बंधु हय-बतराव पलाटे असे रखवालीस ठेविले. जे दिवशीं श्रीमंत भाऊसाहेब दिल्लींत जाऊन पोहोंचले ते दिवशीं किल्ल्यात झगटले. तों दिल्लीचे किल्ल्यात गारदीखान कुराण पढत होते. वाद-शहाचे तसलमात किल्ल्यात कोणी नाहीं. दिल्लीचा किल्ला काबीज केला. परंतु यत्न कांहीं केल्या चालेना. आतून पटाणांनीं मार दिव्हा तेव्हा उलट करून आंतील बाराशें पठाण कापून काढिले. बाकी राहिले त्यांनीं दांतीं तृण धरून उभे राहिले त्यास जिवानिर्शां सोडून हत्यारांनिर्शां बाहेर काढून दिलें. आणि आपलें ठाणें बसविलें. किल्ल्यात मराठे लोक जाऊन लुटालुट करू लागले, तेव्हां आपले-कडील लोकांचा बंदोबस्त करून नारोशंकर यांसी ठेवून निघाले. कुंजरपूरचें पारिपत्य केलें. नंतर तमाम सस्थानाकडे पत्रें रवाना करून खंडण्याचे साडणीस्वार बगैरे रवाना करून खंडण्याचे करार मदार करून ऐवज आणविला त्याचा वितपशीलः—

१००००० भरतपूरवाले.	५०००० शहागडवाले.
५००००० जयनगरवाले.	५०००० होळकराचे मामलतींतून.
६०००० उदेपूरवाले.	३०००० रामसिंग (?) याजकडून.
३०००० झांशीकडून	२५००० नरवरकर.
३०००० श्रीनगरकर.	८१४०००० किरकोळ

एकूण ९०२५०००

येणेप्रमाणे खडण्या करार ऐवज जमा करून व आणखी दोन कोट रुपये मिळवून तमाम सरदार यास रोजमुरे देऊन बंदोबस्त करून मुलखात ~~त्यांनीं घेऊन गेले~~ कुचदरकुच करून मजलदरम ~~त्यांनीं घेतले~~ घेतले आले कीं, गिलच्या सोनपताचे पलीकडे अठरा कोसांवर बागपता (?) पाशीं आला. हे वर्तमान रा० महारजी होळकर यांनीं श्रीमताचे डेरियासी जाऊन निवेदन करून सांगितलें, आणि ह्मणू लागले कीं यमुना नदी उतरून येणार. याजकरिता महाराजांनीं कुच करून तेथें असावें. त्यासी श्रीमत भाऊसाहेब यांनीं उत्तर केलें कीं, यमुना नदी भरपूर चालली यासी काय करावें? त्याजवरून मग सालिम-गडाजवळ पहिली दीडशें नाव अटकावून ठेविली होती. कारण कीं गिलच्या नदी उतरून अलीकडे येईल असें ह्मणोन नावा अटकावून ठेविल्या होत्या त्या आणविल्या. नावा दीडशें आणून एकूण साडेतीनशें (?) नावा नदींत घालून उतरावयास आरंभ केला. अठरा दिवस लष्कर उतरत होतें. तों ईश्वरकरणी—नदीचे पाणी उतरलें. गळ्या इतकें झालें. कुल लष्कर व तोफखाना झाडून उतरून यमुना नदी उतरून बारा कोसांवर गरनाळ्याचे मैदानात मुक्काम झाला. तो बातमी आली कीं, गिलच्याकडील मातबर सरदार वगैरे पागे पतके निवडक होऊन ऐशीं हजार फौज तयार होऊन सोनपताचे अलीकडे आली आणि सुजातदौला व नजीबखान रोहिला असे तयार होऊन आपली जागा सांभाळून आले. इकडे गरनाळ्याच्या मैदानात आह्लाकडील फौजेलाही समागम रा० गोविंदपत बुंदेले व मीरखान टोंके पठाण दहा हजार फौजेनिशीं गरनाळ्याच्या मैदानात येऊन गाठ घातली. तेव्हा राजश्री गोविंदपत बुंदेले यांनीं लंगड्याशीं गाठ घालून युद्ध केलें. त्यात लंगडा पठाण याचा मोड करून दरोबस्त लुटून फस्त करून त्याजकडील थोडीं

माणसें पाडाव करून आणिलीं. पायदळ अगदीं कापून काढिलें. तें वगैरेची संख्या राहिली नाहीं. गोविंदपतीं तुंवळ मार देऊन.

वस्त करून आपल्या  
वर्तमान गिलच्यानें ऐकून लंग-  
ज्याचे कुमकेस सुजातदौला याजकडील फौज तयार करून पाठ-  
विली. तों गोविंदपतीं पुनरपि गांठ घालून अस्तमानीं लुटून टाकली  
आणि रात्रौ मुक्कामीं आले. हें वर्तमान श्रीमतीं कळून बहुत मर्जी खुष  
होऊन गोविंदपतांस खर्चास देऊन वल्लें वगैरे संतोष मर्जी होऊन  
राहिली. तेणेंकरून लष्करात सवंगाई आठ शेराची धारण झाली. तों  
प्रहर दिवसा अवदाली गिलच्यानें वीस हजार फौज पाठवून रसद  
बद केली. चारणही बद झाली. खजिनाऐवज कोणीकडून येईनासा  
झाला. हें वर्तमान श्रीमतांस कळल्यावर त्यांनीं त्याचे फौजेचे बदो-  
बस्तास राजश्री गोविंदपत व मीरखान टोंके असे पन्चवीस हजार  
फौजेनिशीं पाठविले. गोविंदपतांस सांगितलें कीं गिलच्याचे फौजेचें  
पारिपत्य करावें. त्यावरून गोविंदपती गांठ घालून लढाईस प्रारंभ  
केला. तों चारण आपलेकडे येत होते तों दरम्यान गिलच्याकडील  
फौजेच्या पाच हजाराच्या टोळ्या करून खाना करून चारणासीं  
गांठ घातली. चारणवाले गिलच्याकडील फौजेनें पुढें घालून न्याव-  
यास लागले. तों ब्रतमी गोविंदपंत यांस समजली. त्याजवर मीर-  
खान टोंके यांस खाना चारणाच्या तोंडावर करून दिल्लें. चारण  
संभाळून आणिलें. तों गिलच्याकडील फौजेनें गोविंदपतांशीं गांठ  
घातली. तिसरा प्रहर झाला. लढाई थोर झाली. मारामार करून  
गिलच्याकडील फौज माघारी सारून कित्येक लोक जखमी करून  
पराभवातें पाववून माघारे लाविले. व गोविंदपतीं चारण संभाळून  
आणिलें. गिलच्याकडील फौजही आपले मुक्कामास गेली. ते  
दिवशीं गोविंदपतांनीं गिलच्याकडील लोकाचा मोड करून

संभाळून आले, परंतु दिवसेंदिवस महागाई होत चालली. आपले लष्करांत जमाव तीन लक्षांचा भारी झाला. गिलच्याकडील लष्करांत सवगाई अकरा लक्षांचा जमाव झाला. लष्करांत ती घोर धारण. तेव्हां विचार करून मराठ्यांनी काँग्रेस लष्कराकडील रसद बंद करून टाकावी. कोणीकडून रसद न पोहोचेल असें करावे. या कारणास्तव एक वेळां मातबर फौज पाठवून गिलच्याकडील रसद बंद करून दिली. तेणेकरून त्यांच्या लष्करात शोराची धारण झाली. दाणा मिळत नाही झाला. वैरणही मिळत नाही झाले. असें तीन रोजपर्यंत धास मिळत होते. पुढे कांहीं धान्य अगदीच मिळत नाही झाले. दररूपधास एक रसद बंद झाले. मसलत तेही कोठे मिळत नाही. मोठा आकांत झाला व लष्करात कांहीं उपाय नालेना. मुसलमान लोक घोडे कापून खाऊ लागले व तोफखान्याचे बैल कापून खाऊ लागले. असें झाले. तेव्हां हे वर्तमान खासा अबदाली यांस कळले. लष्कर खराबीस आले. पुढे उपाय काय ? गनीमाचे लष्करांत सवगाई. चार शोरांची धारण आपल्या लष्करात कांहीं केल्यानें दाणे मिळत नाहीत. यासी कोणता उपाय करावा. तेव्हां एक वेळा खासा अबदाली यांनीं सुजातदौला यास बोलावून आणले कीं पुढे मसलत कशी करावी. आपल्या लष्करात महरगता. मुसलमान लोक घोडे खाऊ लागले आहेत. रसद गनीमांनीं बंद केली. चारण कोणीकडून येईनाशी झाली. यत्न करिता एक वेळा मातबर फौज पाठवून चारण व रसद आपले लष्करांत आणावी. तेणेकरून कांहीं सवगाई होईल. त्यावरून नजीबखान रोहिला तीस हजार फौजेनिशीं रवाना करून गरनाळ्याचे मैदानांत पाठविला. गिलच्याची व गोविंदपतांची गाठ पडली. त्याची व याची लढाई जुंपली. पुढे सुजातदौला याने कुमकेस दहाहजार फौज रवाना केली. पहिली तीस हजार व हल्लीं दहाहजार मिळोन चाळीस हजार फौज झाली. तिची व यांची लढाई झाली. मारामार हाणा-



हाण करोत वीस हजार चारण आपले लष्कराकडे रवाना केलें. मग गोविंदपतांनीं वेढा घातला. यांची व त्यांची मोठी मारामारी होऊन

नजीबखानानें गो-

विंदपतासा गाठ घातला. भाषाणून श्रीमतांनीं कुमक इब्राहिमखान गारदी दहा हजार फौजेनिशीं पाठविला. कुमक चागली झाली. त्याची लढाई भारी झाली. इब्राहिमखानानें ते दिवशीं बहुत शर्थ करून नजीबखानाकडील व गिलच्याचे लष्करातील नामी नामी सरदार जखमी करून कित्येक ठार केल. कित्येक पळोन लष्करात गेले. ते दिवशीं खराबी बहुत झाली. आपलेकडील जें चारण त्यांनीं नेलें होतें तें गोविंदपतांनीं गाठ घालून वीस हजार चारण सभाळून आणलें आणि रसद बंद केली. व आपलेकडील बंद झालेली चालती केली. लष्करात सवगाई पाच शेराची झाली. हें वर्तमान अबदालीस गेलें कीं नजीबखान रोहिला कुच करून माघारा आला. चारण सभाळून गोविंदपतीं नेलें. इकडे गोविंदपत आल्यावर अबदालीन आपल्या लष्करात ताकीद करून सांगितलें कीं, उदईक पन्नास हजार फौज नजीबखान रोहिला या समागम देऊन गनीमाचे लष्कराचें चारण इकडे घेऊन यावें, व रस्ता बंद करून गोविंदपतासी गाठ घालून लडून फस्त करून टाकावा. अशी ताकीद करून लोकास सांगितलें.

इकडे रा० गोविंदपत व इब्राहिमखान गारदी चारण सभाळून आले, हें वर्तमान श्रीमत भाऊसाहेब यानीं ऐकून उभयतावर खुष होऊन ते दिवशीं श्रीमतांनीं गोविंदपतासी मोत्याची कटी व तुरा व शिरपेंच वस्त्रे बक्षीस देऊन तीं त्याचे डेरियास रवाना केलीं. याच अन्वये इब्राहिमखान गारदी यास देऊन पुनरपि त्यास आपले जागेवर जाण्यास सांगितलें. दुसरें वर्तमान ऐकिलें कीं, गिलच्या सोनपतावरून बागपतापार्शीं आला आहे. हें वर्तमान महारजी होळकर व जनकोजी शिंदे याचे मुखें ऐकिलें. व तशी बातमीही आणविली.

तेव्हां आपल्या लष्कराचा बंदोबस्त तमाम सरदारांस बोलावून सांगितलें कीं, उदईक येथून कुच करून गिलच्याच्या तोंडावर चालून जावें, त्यापेक्षा फौजेचा बंदोबस्त करून पागेपतकी कोणते रीतीने कसे चालावे याची

बाजूस, अघाडीस पिछाडीस ज्या रीतीने जाण्याची रीत आहे त्या अन्वये चालावें. मल्हारजी होळकर उजवे बाजूस त्याची फौज साठ हजार, डावे बाजूस जनकोजी शिंदे, उत्तरेकडे दमाजी गायकवाड; दक्षिणेचे अगें यशवंतराव पवार, पश्चिमेचे अगें यशवंतराव (?), यांचे पिछाडीस होळकर याची पतकी; पिछाडीस गुलबाजी भापकर, शिंदे यांचे पिछाडीस कृष्णाजी माणकेश्वर, त्याचे डावे बाजूस अंताजीराव मोरे, उजवे बाजूस दयाळसिंग, हैबतराव बह्दाळ व आपाजी पायगुडे व मानाजी पायगुडे व फिरगोजी पवार, व मानाजी काइटे व शिवाजी अंताजी, हिरोजी पवार, व आपाजीराव माणकेश्वर व सोनाजी शेळके व हणमतराव शितोळे व खंडेराव गायकवाड, हिरोजी शेळके इंदापूरकर, व नरसोजी जाधव, संभाजी थौरात व मानाजी रणनवरे व विठ्ठल शिवदेव विंचूरकर व राणोजी पवार, बाबूराव गायकवाड, याजखेरीज किती-एक लहानथोर पतकी सरदार जिकडील तिकडे नेझिले. तोफखाना पहिला चारशें व हल्लीं आणखी आणविला पांचशें, एकूण नऊशें तोफा समागमे अघाडीस मल्हारराव होळकरांस सांगून बंदोबस्त करून जिकडील तिकडे सांगितलें. त्याजवरून होळकर यांनीं आपली मिसल संभाळून तशीच मिसल शिंदे यांनीं व सोनाजी भापकर लोणीकर यांनीं आपली जागा संभाळून राहिले. उजवी बाजू, डावी बाजू, अघाडी पिछाडीस पुढें इब्राहिमखान गारदी, दहा हजार पायदल, तोफा पुढें घालून तोफाचा सरजाम गोलंदाज याचा व अघाडीचा बंदोबस्त करून पंचवीस हजार फौज व पिछाडीस

पंचवीस हजार फौज असा जमाव करून लाख फौज जमा करून खासी स्वारी मुक्कामावरच होती. श्रीमंत राजश्री रावसाहेबां भाऊसाहेबांस विनति केली कीं, मजला आशा यासमागमें जावयाची लोक याजसमागम करून दारूगाळा जेथील तेथें कायम राहून चालिले. मुक्कामीं खासी स्वारी व विश्वासराव व बळवतराव\* सासवडकर राहिले.

इकडे रसद गिलचे याजकडील फौजेनें गाठ गोविंदपताशीं घालून अगदीं धारण लुटून नेली. तेणेंकरून महर्गता लष्करांत झाली. अडीच शेर धान्य झालें. आणखी चारणाचे वदोवस्तास आणखी काहीं सरजाम पाठवून दिला. लंगडा पठाण लुटून फस्त करून दवडविला. काहीं तडे वगैरे सरजाम गोविंदपतांनीं आणविला व त्याजकडील दहा हत्ती आणिले आणि लंगडा पठाण पराभवातें पाववून माघारे आपले मुक्कामीं आले. गोविंदपतीं चारण सभाळून नेलें. हें वर्तमान खासा अवदाली बादशाहा यासी कळल्यावर मग सुजातदौला आणखी सरजामी सरदार यासी बोलावून सांगितलें कीं धारण रसद गनिमांनीं बद केली. आपण गनिमाकडील बद करण्याविषयीं येथून काहीं कुमक लंगडा पठाण याजकडे पाठवून द्यावी. त्याजवरून चाळीस हजार फौज गरनाळाचे मैदानात पाठविली. गोविंदपताची व लंगडा पठाण यांची गाठ पडली. उभयतांचा युद्धप्रसंग होऊ लागला. मारामार हाणाहाण खणाखणी बहुत झाली. गोविंदपतांच्यानें धीर धरवेनासा झाला. दोन तीन वेळ जखमा लागून घोड्यावरून पडले. पुन. आणखी रामा मोतदार यानें अवसान देऊन घोड्यावर बसविलें. तो इकडील फौजेचे लोकांनीं तुंबळ मार

\* हे बळवंतराव सासवडकर भाऊसाहेबांचे सुप्रसिद्ध कारभारी बळवतराव मेहेंदळे कीं काय ?

गिलच्याचे फौजेस दिले. तेही मारामार करीत फौजेत मिसळले. गोविंदपतांनीं शिकस्त केली. लंगड्या पठाणानें त्यांची गांठ घालून आणि बहुत नेटानें जवळ येऊन गोविंदपतासी धरून डोकें कापून भाल्यास लावून आपल्या कपड्यां

\* गोविंदपत बुदले यानीं पानिपतच्या मोहिमेमध्ये शत्रूची रसद बद्द करण्याचे कामीं जी कामगिरी बजाविली तिचा उल्लेख पंडित काशीराज झानीही आपल्या वर्णनामध्ये केला आहे. तो येणेंप्रमाणें —

“The Bhow had before given orders to Govind Pundit, who had the command and collections of Korah, Kurrah, Etawa, Shekoabad, and the rest of the Doab, as well as Kalpee, and other districts across the Jumna, as far as Saghur, to collect all the forces he possibly could, and to cut off all communication for provisions from the rear of the Shaha's army Govind Pundit having got together ten or twelve thousand horse, advanced as far as Mirhet, in the rear of the Shah, and so effectually cut off all supplies, that the Shaha's army was in the greatest distress for provisions, coarse flour selling for two rupees for seer, and the troops consequently very much dissatisfied. The Shah therefore detached Attar Khan, nephew to the great Vizier, with a *Dusta* consisting of two thousand chosen horse, and ordered him to march day and night, till he should come up with Govind Pundit, and having cut off his head, to bring it to the presence. He set out accordingly, being joined by eight or ten thousand of the irregulars, and having marched about forty coss during night, at day break they fell like lightning upon the camp of Govind Pundit, where having no intelligence of the Durranies' approach, they were seized with terror and amazement, and fled on all sides. Govind Pundit himself attempted to escape upon a Turki horse but being old, and not a very expert horseman, he was thrown off in the

गोविंदपतानीं शत्रूची रसद बंद करण्याबद्दल जिवापाड परिश्रम केले व दुराणीच्या फौजेचीं अनेक लढाया मारून आपल्या शौर्यानें तिची अगदीं दाणाढाण करून टिली. हे पाहून श्रीमत

दुराणीच्या चांगली खात्री झाली, व त्यांनीं मोठ्या सतोषानें त्यांस व त्यांच्या साह्यकारी सरदारांस बहुमूल्य जिनसा वक्षिस देऊन त्यांचें योग्य अभिनंदन केलें. गोविंदपतांच्या दक्षतेमुळें व रणपटुत्वामुळें शत्रूच्या सैन्याची रसद अगदीं बंद होऊन त्यांच्या लष्करात महर्गता झाली, व लोक उपाशीं मरू लागले. त्यामुळें अहमदशाहा अवदालीस फार त्वेष येऊन त्यानें गोविंदपतांचें पारिपत्य करण्याकरिता अताईखान नामक एक प्रबल सरदार पाठविला. त्यानें मराठ्यांच्या सैन्यावर मोठ्या कपटानें हल्ला केला; नंतर त्यांचें व गोविंदपतांचें तुमुळ युद्ध सुरू झाले. गोविंदपतांचा वृद्धापकाळ झाला असल्यामुळें त्यांच्या अर्गीं धोड्यावर बसून शत्रूची एकसारखें युद्ध करण्याची शक्ति राहिली नव्हती, तरी त्यांनीं मोठ्या निकरानें शेवटपर्यंत शत्रूचीं सामना दिला. गोविंदपताचा शिर-

pursuit, and Durrannies coming up, cut off his head and carried it to camp, where, it was recognized for the head of Govind Pandit."

After plundering the enemy's camp, and driving away then scattered troops on all sides, Attai Khan returned to the Shaha's camp, the fourth day from that on which he was detached, and presented his Majesty with the head of Govind Pandit. The Shah was highly pleased with this effectual performance of his orders, and bestowed a very honourable *Khalat* on Attai Khan. After this action, the Durrany army was constantly supplied with provisions "

—An account of the Battle of Panput, by Cass Raja,

Asi Res Vol. III, P. 108.

श्लेद करण्याकरितां चवताळलेले दुराणी स्वार त्यांच्यावर जोरानें चालून आले, परंतु त्यांनीं आपल्या समशेरीच्या विचित्र प्रभावानें त्याची वाताहत केली. त्या त्यांच्या अनेक त्यांच्या अंगांतून रक्तस्राव होऊं लागला, व त्यांचा स्वार अगदा क्षाण होऊन ते तीन वेळ घोड्यावरून खालो आले. तथापि ते आपल्या राभा मोतद्वाराकडून सावरून धरवून पुनः घोड्यावर स्वार झाले, व एक पाय जाया झाला असताही शत्रूंनीं लडू लागले. ह्या युद्धामध्ये गोविंदपतानीं आपल्या पराक्रमाची अगदीं सीमा करून सोडली. अखेर शत्रूंचा जमाव मोठा असल्यामुळे व त्यांनीं प्रथमपासून कपटप्रयोग आर-भिल्यामुळे गोविंदपताच्या सैन्याची दाणादाण होऊन अखेर त्यांच्यावर दुराणीच्या फौजेनें चाल केली व त्यांचा शिरश्लेद करून आपला मनोरथ परिपूर्ण केला !\*

\* गोविंदपताच्या मृत्यूसंबधानें भाऊसाहेबाच्या बखरीमध्ये जी हकीकत प्रसिद्ध झाली आहे तिच्यामध्ये व वर दिलेल्या हकीकतीमध्ये बरीच नफावत आहे भाऊसाहेबाच्या बखरीमध्ये तत्संबधानें पुढील मजकूर लिहिला आहे:—

“गोविंदपत बुंदेले खजिना आणावयास बुंदेलखंडांत पाठविले होते त्यानी काही दिवसगत लाविली. ह्मणून त्याजवर कोपायमान होऊन ढालाईत व दहा हजार रुपये मसाला करून पाठविले मग गोविंदपंत बुंदेले यांनीं वीस लक्ष रुपये घेऊन (ते) दिल्लीस आले. तो खजिना आणून दिल्लीस राहिला. परंतु लष्करांत पोचेंना. रुपयांचा तोटा आणि धारण पांच शेर, सात शेर झाली. यत् नाही. मग भाऊनीं विचार केला कीं, ‘अंतर्वेद प्रातीं फौजा घाठवून भागीरथीचे पुलावरून दुराणीस रसद येती ती मना करावी’ ह्मणोन मनसबा करून गोविंदपंत बुंदेले व पारा-जीपत वाघ यांस हातरोखा वरचेवर पाठवून अति आग्रहें अंतर्वेदींत घाल-विलें गोविंदपत यांचे आयुष्याची सीमा सरत आली ह्मणोन त्यांस तैशीच बुद्धि निर्माण झाली. तारखीपारखीनें रहावें तें न करिता मुकाम

मराठ्यांचा जवानमर्द सरदार पतन पावून त्याचें शिर हस्तगत झालें

करीत खडण्या घेत चालिले. ते जैता गजर (हा हरिद्वाराजवळचा एक  
 बुंदेल्यास भागीरथी  
 उतरून पलाकड जाण्याचा चारवाट दाखविली होती परंतु तो पुढें  
 शत्रूस सामील झाला ) यानें तिकडील सूत्र ठीक करून गोविंदपंत यांस  
 खडणीचे नादी लावून गोंदिलें. तों नजीबखान रोहिला याचा सासरा  
 व बुंदेखान रोहिला व उमरावगीर सुजातदौला याजकडील व महमदखान  
 लगडा याचा भाऊ असे पंधरा हजार फौज निवड करून गोविंदपंत  
 बुंदेले यांजवर पाठविले. अविधानी मोंगलाई मसलत करून होळकरांचीं  
 निशाणें लावून गेले. तों गोविंदपंत यांनीं दुरून पाहिलें. फौजेची गडबड  
 झाली. जीनबदी लोकानी केली. तों जाल्या आपण उठेनात. ते लोकांस  
 ह्मणू लागले कीं, 'नारोशकर याची फौज आली, निशाणें त्यांचीं  
 आहेत.' असें ह्मणतात. तों ते जवळ दम वाधून येऊन एकाएकींच याजवर  
 अविधानीं घोडे घातले. ते समयी गोविंदपंत यांनीं गडबड करून पळ  
 लागले. तों ते सरमिसळ यांतच झाले. गोविंदपंत यांस घोड्यावर बसा-  
 वयाचा सराव धोडकाच होता. कोस अदकोस पळाले तों गोविंदपंत बुंदेले  
 घोड्यावरून खालीं आले. तेवेळेस कोणी मातबर मनुष्य होते त्यांनीं दम  
 वाधून, घोड्यावरून लढ्या टाकून घोडियावर घातलें. पुढें आणखी कोस-  
 पर्यंत संभाळीत गेले. तों त्यांची दाटी भारी झाली. तमाम शिरे कापीत  
 सुटले तेवेळेस मागती गोविंदपंत घोडियावरून खाली आले, तेव्हा पाय  
 जायां झाला उठावयाचीही हिंमत हरली. लोकांस उडी टाकून काढा-  
 वयास अवसान पुरेनासें झालें. जवळ पुत्र होता तो टाकून गेला तेथें  
 दुसऱ्यावर शब्द काय ठेवावा. ते समयी त्यास गोविंदपंत पाडाव सापडले.  
 खाशांच्या गांठी पडल्या त्यास गोविंदपंत आजीज होऊन बहुतकरून  
 काकुळतीस आले कीं, 'भजला प्राणदान देणें, क्रोड रुपये देतो' ह्मणोन  
 बोलले. तेव्हां ते केवळ दैत्य, त्यांस करुणा कैची? तात्काळ शिरच्छेद  
 करून, धड तेथें टाकून शिर घेतलें ते समयी दीड हजार मराठ्यांची  
 शिरे कापिली. 'मुरगी भारी बचडे दाणादाण' तसे तिकडील तिकडे

ही बातमी मुसलमान सैन्याचा अधिपति अताईखान ह्यास समज-  
 तांच त्यास अत्यंत हर्ष झाला व त्यानें तें शिर भरजरीच्या रुमालांत  
 घालून नजीबखान रोहिला यांना दिलें. नजीबखान यांनीं  
 मदशाहाकडे पाठविलें. गोविंदपंत यांच्या अग्रणी  
 सरदाराचें शिर आपल्या सैन्यानें कापून आणिलें हें पाहून त्यास  
 अत्यंत धन्यता वाटली व तो विजयानंदानें तेव्हांच फुगून गेला.  
 नंतर त्यानें विजयोत्सवाच्या भरामध्ये श्रीमंत भाऊसाहेब पेशवे याचा  
 अपमान करण्याच्या हेतूनें तें शिर एका उंची रुमालात घालून  
 आपल्या वकिलांबरोबर भाऊसाहेबाकडे पाठवून दिलें, व त्यास असें  
 पत्र लिहिलें कीं, 'तुमचे गोविंदपंत पुढें तुझास स्वर्गी जाया पहा-  
 वयास गेले आहेत, आणि तुझास न्यावयासी शिर पाठविलें आहे.  
 होय न होय हें पहावें.' हें पत्र व शिर येताच भाऊसाहेबाचें  
 अतःकरण दुःखानें विव्हल झालें, व अपमानानें अगदीं खवळून  
 गेलें. अहमदशाहाच्या दर्पोक्तीचा व मानभगाचा हा प्रकार पाहून  
 श्रीमताच्या कचेरीतील सर्व सरदारांच्या मुखश्रिया लोपून गेल्या. सर्व  
 फौजेत ही बातमी कळतांच तिची हिमत अगदीं खचून गेली. श्री-  
 मंतानीं मोठें धैर्य धरून त्या पत्रास समर्पक उत्तर पाठविलें कीं,  
 पळाले. मग त्यांनीं गोविंदपंत बुंदेले यांचें शिर घेऊन आपले फौजेत गेले.  
 नजीबखान रोहिला यानें परम सतोष मानून रुमालांत शिर घेऊन  
 अबदुलअलीस नजर केलें." ह्या हकीकतींत बरीच अतिशयोक्ति असावी  
 असें उघड दिसून येतें शत्रूच्या लबाडीमुळे कदाचित् गोविंदपताची नजर-  
 चूक झाली असेल, परंतु त्यांच्यासारख्या रणशूर योद्ध्याच्या हातून शत्रूस  
 कोड रुपये देऊन प्राणदान मागण्याइतकें भीरुत्वाचें वर्तन झालें असेल  
 अथवा त्यांस घोड्यावरही बसतां येत नसेल असें त्यांच्या एकदर चरित्रा-  
 त्तरून संभवनीय दिसत नाही शत्रूची रसद बंद करण्याचे कामीं गोविंद-  
 पतानीं जी उत्तम कामगिरी बजावली त्याच्या सबधानें ह्यांत सुळीच उल्लेख  
 आलेला नाही !



‘तो जागा सर्वत्राचा आहे. त्याशिवाय दुसरी गति कोणती आहे ? प्रस्तुत तुम्ही थोर, खंदाराचे पातशाहा, तुम्ही तेथे जाल तेव्हा तुमचे  
 ॐ गान झाला ॐ ॐ जवानीस गोविंद-

पंत बुदेल साहत्यात गल ॐ ॐ भाऊसाहेबांचे हे उत्तर मोठे चातुर्याचे व मार्मिक होते, परंतु आमच्या महाराष्ट्रीयानांच्या दुर्दैवाने सर्व विपरीत प्रकार होऊन ते निरर्थक झाले, ही अत्यंत दुःखाची गोष्ट होय !

गोविंदपंत मारल गल्यानंतर पेशव्याच्या बाजूस अपयश येण्यास प्रारंभ झाला असें झटले तरी चालेल. गोविंदपतानीं रसद संभाळण्याचे काम फार उत्कृष्ट रीतीने करून सैन्यास वेळोवेळीं जो पुरवठा केला, तो अगदीं अप्रतिम होता ह्यांत शका नाही. त्याचा वध झाल्यानंतर रसद पोहोचविण्याचे काम कोणाच्याही हातून चागल्या तऱ्हेनें झाले नाही. त्यामुळे सैन्यामध्ये अतिशय महर्गता होऊन लोकांचे व जनावरांचे फार हाल झाले, व त्या योगाने मराठ्यांच्या अर्गी अत्यंत शौर्य असूनही ते व्यक्त करण्याचे सामर्थ्य रहावे तसे राहिले नाही. ह्या कारणामुळे व भाऊसाहेबांच्या इतर कांहीं चुकामुळे मराठ्यांची जी भयकर हानि झाली ती वर्णन करणे अशक्य आहे.

गोविंदपंताच्या मृत्यूनंतर पेशव्याच्या सैन्याचे व दुराण्यांचे घनघोर युद्ध झाले, त्याच्या पूर्वभागाची संक्षिप्त हकीकत आमच्या जवळील जुन्या बखरीमध्ये पुढे लिहिल्याप्रमाणे दिली आहे:—

“श्रीमंतानीं मल्हारजी होळकर याजकडे सांगून पाठविले की गोविंदपंत प्राणास मुकले, मीरखान टोंके व बाळोजी पलाटे यांनी चारण संभाळून आणिले. असें वर्तमान जनकोजी शिंदे याजकडे व इतर पागे यांजकडे पाठविले. दिवसेंदिवस कलह बळावत चालला. तुम्ही जाऊन गिलच्यास हात दाखवावा तरीच परिणाम

शुद्ध आहे. आतां कांहीं कोणता अवकाश करू नये. त्याजवरून होळकरांनीं पत्र पाठविलें कीं, मजला स्वामीआज्ञा प्रमाण. आज कुच करून जातो. ~~तानजीक मुक्कामास गेले. फौजेची तिकडील तिकडे पागेपतके निवडून गोलाचागोल इब्राहिमखान गारदी दहा हजार पायदळ व वाकी तोफखाना असा कट्टा सरजाम जेथील तेथें कायम करून प्रथम झुजावयास तोंड मल्हारजी होळकर यांनीं लावून युद्धास आरंभ केला. गिलच्याकडील फौजेत सुजातदौला पंचवीस हजार व नजीबखान रोहिला पंचवीस हजार शिवाय पागेपतके मिळून पंचवीस हजार एकूण गिलच्याकडील पंचाहत्तर हजार अशी अबदालीशाहानें रवाना केली. सोनपताचा मुक्काम सोडून बागपतास आले. आपल्याकडील फौजेची गणती लाखपर्यंत आली, शिवाय तोफखाना. असा सरजाम तयार करून दोन कोसाचे अंतरानें उभे राहिले. पुढें बातमी आली कीं, सुजातदौला व नजीबखान रोहिला एक कोसाचे अंतरानें आले. हें वर्तमान होळकरास समजलें, यावर तेही तयार होऊन गेले. त्यांची याची गांठ बागपताचे मैदानांत पडली. प्रथम तोंड होळकरांनीं लाविलें. तिकडीलही सुजातदौल्यानें लाविलें. त्यांची याची खडाजंगी होऊं लागली. तोफखान्यास इब्राहिमखान गारदी यानें सरवत्ती दिली. तिकडील गिलच्याकडील नामी नामी सरदार हजार खराब करून दहा हजार पठाण कापून काढले. पंचवीस हजार फौज जायबंदी केली. जनकोजी शिंदे यांनीं मर्दुमकी जशी हाणावी तशी केली. तसाच सोनाजी भापकर व दमाजी गायकवाड व आटोळे व हिराजी शेळके यांनीं खुब तन्हेची मर्दुमकी करून सुजातदौला माघारा दवडिला, व नजीबखान रोहिला यांसी जखमा लागल्या. ते दिवशीं एका घटकेचा अवकाश होता तर~~

\*\*\*\* जाहाला असता. यश मराठे यानीं मिळविलें. ज्याचें नाव शिपाईगिरी ह्मणावी तशी केली, आणि गिलच्याचा मोड करून -

— नौला फौजेसुद्धां — गळविला आणि आपले लष्करच मुक्ता .. .. तथें पागपतके हुशार होऊन श्रीमंताकडे पत्रें रवाना झालीं कीं सुजातदौला याचा मोड करून माघारा गोटांत घालविला. हें वर्तमान साडणीस्वारासमागमें लिहून पाठविलें. श्रीमतानीं मल्हारजी होळकर व जनकोजी शिंदे यांकडे खर्चास ऐवज पाठविला. तेव्हां लोकाचें समाधान करून खर्चास देऊन कोणी कोणी जखमी झाले होते त्यास खर्चास दिलें. व ज्यांचे घोडे मेले त्यांस घोडे दिले. कोणाकोणास कठी, चौकडे देऊन श्रीमंतांचे लष्करात शहाजणें वाजू लागलीं. गिलच्याकडील लूट सांपडली. जिकडे तिकडे मोहोराच्या थैल्या सांपडल्या. खजिनाऐवज श्रीमंतांकडे रवाना केला. सुजातदौला आपले मुक्कामास गेला. जाऊन बादशाहाची भेट घेतली. बादशाहानें डेरियास नेऊन जेवू घातलें. तदनंतर अबदालीस मसलत बहुत पडली कीं भाऊसाहेब दिवसेंदिवस बळावत चालले. आमची खराबी बहुत झाली. नामी नामी सरदार पडले, यास विचार काय करावा. अबदालीचे अनुमतें नजीबखान रोहिला यासी घेऊ, परंतु या मसलतींत सुजातदौला नाहीं. अबदालीचे अनुमतेंच कारभार झाला. इकडे श्रीमंताचे लष्करात वकील रवाना करावा आणि सलोख्याच्या बोली करण्याकरिता वकिलास पाठवून समागमें सरजाम हजार देऊन व अंबारीचे हत्ती देऊन बादशाहानें वकिलास रवाना केला. वकील श्रीमंतास येऊन भेटला. परंतु सुजातदौला या बोलींत नाहीं ह्मणून (सलोख्याचा विचार न ठरता) आणखी सरजाम कुमकेस घेऊन जमाव करून मल्हारजी होळकर याचे तोंडावर रवाना करावयाची आज्ञा झाली. नजीबखान रोहिला व कुल-

शाहून नामी सरदार असे सड्या फौजा करून गोलचागोल जमावासुद्धा आला. याची व इकडील फौजेची गांठ पडली. लढाईस आरंभ झाला. पुनः मल्हारजी होळकर व जनकोजी त्रिंभे यांनी श्रीमताकडे पत्रं रवाना केलें. तें पत्रं कालचे लढाईस सुजातदौला याची खराबी बहुत झाली, बादशाहापार्शीं जाऊन सांगितलें. 'या समयीं आह्मांवर गुजरली. तुमची कुमक आली नाहीं. कुमक आली असती तर गनिमाची फौज मोडून पराभव करून पाठविली असती.' मग बादशाहानें समागमें लोक देऊन इकडे रवाना करून दिले. हें वर्तमान श्रीमंत भाऊसाहेवास कळलें. मग होळकराकडे सागोन पाठविलें कीं, तुम्ही आपली जागा संभाळून राहणें. फौजेचे तोंडावर जाऊन गांठ घालावी. अशी निश्चून बजाह ताकीद करून साडणीस्वार रवाना केला, परंतु लष्करात महर्गता भारी झाली. रसद बंद झाली. खजिनाऐवज कोणीकडून पोहोचेंना. वरचेवर श्रीमंत नानासाहेब याजकडे पत्रें पाठविलीं कीं लहानथोर लढाया दोनचार जाहल्या. गिलच्याची मसलत भारी आहे. वरचेवर पत्रें पाठवून बातमी आणवितात. गिलच्याकडील लष्करांत महागाई बहुत झाली. दीड शेराची धारण झाली. इकडे भाऊसाहेबाचे लष्करात शेराची धारण झाली. तेव्हां चारण आणावयाचा बदोबस्त करावयास चारण बोलावून आणिले, आणि कौल देऊन समागमें पंचवीस हजार फौज व इब्राहिमखान गारदी व हिरोजी शेळके व गायकवाड व लक्ष्मणराव वावळे व अंताजी कृष्णाजी व राजश्री बाळकोबातात्याचे पतके असे चारणासमागमें देऊन कुरुक्षेत्राचे रोखें फौजा जाऊन पहिली तेथील काहीं फौज व तोफखाना समागमें घेऊन चालले."\*

\* अर्थ ही बखर समाप्त झाली ही मोठ्या दुःखाची गोष्ट आहे ह्या पुढचा भाग आह्मांस अद्यापि मिळाला नाही.

नंतर शत्रूच्या पक्षाची व मराठी सैन्याची गांठ पडून जो घन घोर संग्राम झाला त्याचें निराळें वर्णन करण्याची आवश्यकता नाही. पुनाथ यादवकृत पानिपतच्या बखरीमध्ये ह्या समयाचें जें वर्णन दिलें आहे तें थय १५४ खण महारणाचें हुबेहूब चित्र डोळ्यांपुढें उभें राहतें:—

“विश्वासरावसाहेब व भाऊसाहेब ह्या उभयतांनीं तैलाभ्यंग करून . . . . . रणरगर्चा पीत वस्त्रें घेतलीं. शिरपेंच व तुरे व चौकडे व बाजूवद व मोत्यांच्या कळ्या व शस्त्राखें ठायीं ठायीं बाधून तरकसकमाना हातीं घेऊन सज्ज झाले. नंतर निशाणवारदारानीं निशाणें घेऊन नगारा नौवती करून एकदाच गर्जना केली. तेव्हा भूमडळ नादेंकरून तुबळ जहालें. तेणेंकरून रणरगधीरांस विरश्रीचीं स्फुरणें आलीं. (व सर्व सरदार लोक युद्धास सिद्ध झाले.) ...हें पाहून इराणी दुराणी व दिल्लीपदबादशाहाकडील, व सुजातदौले व मनसूरअल्ली यानीं आपले गोठ सोडून फौजेचा पुस्तपन्हा राखून, त्यांनींही तीन टोळ्या करून लढाई प्रसगास खासा इराणी मध्यभागीं सत्तर हजार फौजेनिशीं, व डावेकडे मनसूरअल्ली चाळीस हजार फौजेनिशीं, व उजवीकडे सुजातदौले व हस्तनापुरवासी इसा फतखां, येणेंप्रमाणें दीड लक्ष फौजेनिशीं उभे राहिले . . . . . युद्धास लोक जमले दारुण संग्राम झाला. हौद्यास हौदे, राउतास राऊत, एक मेळ झाला. सुतरनाले, बाणांच्या केंच्या व करोलाच्या गोळ्या व गरनाला व तोफांचा मार एकदाच झाला. एकच रणधुमाळी दोन्ही सैन्यांत माजली. धुरेंकरून दिनमणीचा अस्त झाला असा भास पडला. घेघे हीच गर्जना उठली. उमास व्यावयास अवकाश पडेना. पुढचा पाय पुढें केल्यास कोणी हरेना. एकापरीस एक आगळे. इराणीची जात अखुज, आपपर ह्याणावयाचा नाही. महावळी, महापराक्रमी, मोंगल, पठाण व रोहिले, रांगडे, व रजपूत,

व पंजाबी, बिलदे, मालवी व कांठेवाडी वगैरे जातींचे त्यानीं संग्रामाची सीमा केली. बहुत मराठे दळ खपलें. रक्तोदकाचे पाट रणभूमीवर वाहू लागले. वीभत्स शरीरें दिसों लागलीं. देहाभिमान कोणास उरला नाहीं. चौफेर लढाईची बेहद्द होऊन गेली. थोर थोर अमिराचे हौदे जाहले. इराणी हावभरी होऊन नीट फौजेंत चालून घेतलें. तेव्हां मराठी फौज कच खाऊन माघारी सरली. हें पाहताच भाऊसाहेबांनीं आपला अबारीचा हत्ती फौजेंत लोटला. तेव्हा डावी टोळी विश्वासरावसाहेबाची होती. ती बेजरब उठली. उजवेकडून जनकोजी शिंदे कर्मरग्यात शिरून मोठी माराभार जहाली. शरसधान अगदींच राहिलें. निमचे व समशेरी चालूं लागल्या. तीन चार तासपर्यंत एकच घाई शस्त्रसधानाची झाली. मुर्द्यावर मुर्दे पडू लागले. वीराच्या नजरा फिरोन गेल्या. आपपर कोणी ओळखेनासें झालें. वीर रणामध्यें माजले. रणभद चढला. खाशाखाशाचे हौदे एकास एक लागून जोरावारीनें लढो लागले. केवळ दशाग्नि शताग्नीशीं मारू लागले. ते समयीं सदाशिवपंत अबारीतून उतरून दोहों हातीं पट्टे घेऊन, नीट फौजेंत चालून घेतले. तेव्हां नामी नामी सरदार व धारकरी नाचाविनावाचे यानीं जीवित्वाची तमा न धरिता ब्रेलाशक हैदोसच केला.”

ह्याप्रमाणें घनघोर युद्ध झालें. पहिल्या प्रथम मराठ्यांनीं ‘हर हर महादेव’ करीत अपार रणावेशानें रामरावण याच्या युद्धासमान तुमुळ युद्ध केलें, व अबदालीची फौज शिकस्त खाऊन मागें पळाली. तें पाहून इराणीस त्वेष उत्पन्न होऊन त्यानें मागें ठेवलेले निवडक लोक पुढें काढले व ‘या अल्ला ! या खुदा ! या रहिमान !’ असा देवाचा धावा करून रणवाद्यें वाजवीत तो मराठ्यावर चालून आला. मराठ्यांनींही त्याशीं तोंड देऊन मोठ्या निकराची लढाई केली. जनकोजी शिंदे, यशवंतराव पवार, विश्वासराव,

भाऊसाहेब, इब्राहिमखान गारदी, इत्यादिकांनीं आपापल्या शौर्याची कमाल केली. पर्जन्यवृष्टीप्रमाणें तोफा, बंदुका व बाण यांचा वर्षाव होऊं लागला. दोन्ही रणें हातधाईवर आलीं. तों इतक्यांत विश्वासराव गोळी लागून मरणोन्मुख झाले. हें वर्तमान भाऊसाहेबास समजताच ते हत्तीवरून खालीं उतरले. त्यामुळें सर्व मराठे सैन्यांचा धीर खचून सर्वत्र गोंधळ झाला. समशेरबहादर, शिंदे वगैरेंनीं शेवटपर्यंत निकरानें युद्ध केलें. परंतु मराठ्यांच्या सैन्याची एकदा फळी फुटून लोक पळू लागले. त्यामुळें जिकडे तिकडे हाहाकार होऊन शत्रुपक्षानें त्यांच्यावर चारवार जबरदस्त हल्ले केले. त्यामुळें मराठे सैन्याची अगदीं वाताहत होऊन त्यांच्या पक्षास पूर्ण अपयश आलें. नंतर पळापळ आणि कत्तल सुरू झाली. मराठ्यांचे मल्हारराव होळकर, विठ्ठल शिवदेव विंचूरकर, नाना फडनवीस, महादजी शिंदे वगैरे काहीं पुरुष पळून आले. बाकी सर्व नामांकित सरदार त्या महारणामध्ये मृत्यु पावले. येणेंप्रमाणें महाराष्ट्रावर भयकर अनर्थ कोसळून त्यात त्यांच्या वैभवाची पूर्ण आहुति पडली, सर्व देश शोकसागरात बुडून गेला व त्याची कधींही भरून न येण्यासारखी भयंकर हानि झाली ! \*

\* पानिपतच्या अपजयास पुष्कळ गोष्टी कारण झाल्या त्यांचा विचार करण्याचें हें स्थल नाहीं, तथापि त्यातील मुख्य मुख्य येंधें दिल्या तरी चालतील १ भाऊसाहेबांच्या गविष्ठ स्वभाव व अविचारी वर्तन. २ मराठ्यांच्या पद्धतीप्रमाणें सडे जाऊन युद्ध करण्याचें सोडून देऊन बरोबर मुलेंमाणसे घेण्याचे कामीं झालेली ढोबळ चूक ३ पूर्वीच्या मराठी पद्धतीप्रमाणें छापे घालून व शत्रूस चोहोंबाजूनीं वेढून युद्ध करावयाचें सोडून सैन्यासभोंवतीं केलेला खंदक ४ सुरजमल्ल जाट व मल्हारराव होळकर याची मसलत न ऐकतां दिल्लीचें तक्त फोडण्याचे कामीं केलेली राजकीय चूक ५ सुजातदौलत्यावर विश्वास ठेवल्यामुळें त्यानें केलेला विश्वासघात. ६ शेवटच्या

दक्षिणेतून श्रीमत नानासाहेब पेशवे हे भाऊसाहेबाच्या मदतीस पन्नास हजार सैन्य जमा करून ते रवाना करण्याकरिता नर्मदा उतरून सिरोज पावेतो आले होते. तों त्यांना हे पानिपतच्या भयकर सग्रामाचें अत्यंत दुःखकारक वर्तमान पौष शुद्ध १३ स समजलें. दिल्लीतून औरंगाबादेस जाणारा कोणी कासीद (सावकारांचीं पत्रे नेणारा इसम) त्यांस भेटला. त्याजवळ 'दोन मोती गळत दसवीस आसरफीत फरकात खुर्देकु रुपयाको गणत नहीं !' \* असें सदिग्ध वाक्य लिहिलेली एक चिठी होती. ती पाहताच नानासाहेबाचें अतःकरण दुःखानें चरें झालें. व त्याच्या मनास विद्युदाघातापेक्षा जास्त भयकर धक्का बसला. पुढें लवकरच त्यास पानिपतच्या महारणातून पळून आलेलीं माणसें भेटलीं व तेथील युद्धाची साद्यत हकीकत कळली. त्या योगानें त्यांचें दुःख अनावर होऊन ते 'भाऊ ! भाऊ !' असा एकसारखा शोक करू लागले ! पानिपतच्या भयकर अनर्थानें झालेली सर्व राष्ट्राची शोकमय स्थिति पाहून व प्रत्यक्ष सर्व राज्याची ज्यांच्यावर मदत, असे मुख्य मुख्य आधारस्तंभ नाहीसे झाले हे ऐकून नानासाहेबांचें हृदय शून्य झालें

---

दिवशीं विश्वासरावाचे मृत्यूचें वृत्त ऐकताच अगर्दी धीर सोडून एकदम अगीकारलेली उतावळेपणाची वृत्ति, इत्यादि अनेक गोष्टींमुळें पानिपतच्या रणांत मराठ्यांस कधींही पुसला न जाणारा अपयशाचा डाग लागला असें ह्मणण्यास काहीं हरकत नाही.

\* हे त्या चिठीतले जसेच्या तसे शब्द मोडी लिहिलेले एका जुन्या बखरीमध्ये आमच्या दृष्टीस पडले. हे मोडीमध्ये असल्यामुळें ते अशुद्ध लिहिले गेले आहेत तरी ते लक्षात ठेवण्यासारखें असल्यामुळें आम्ही जसेच्या तसेच येथे दिले आहेत. ह्याचा अर्थ उघडच आहे.—'दोन मोत्यें गळाली, दसवीस मोहोरा हरपल्या व रुपये व खुर्दा किती सपला त्याची गणतीच नाही !'



असेल, ह्यात आश्चर्य तें काय ? ह्या दुर्धर विप्लवानें शिवछत्रपतींनीं बीजारोपण केलेला व बाजीरावांनीं वाढविलेला मराठीराज्य-सत्तेचा प्रचंड वृक्ष धाडकन खालीं पडला ! महाराष्ट्रवैभवाच्या अत्युच्च शिखरावर प्रचंड बजाघात झाला, आणि पारतन्त्र्य-स्थितीचा तेंथें उगम होऊन सर्व राष्ट्र काहीं वेळपर्यंत रुदन-स्वरांनीं भरून गेलें ! ह्यापेक्षा ह्या हृदयद्रावक प्रसंगाचें जास्त वर्णन काय करावें ? आंग्ल कवि स्कॉट ह्यानें फ्लॉडनफील्ड येथील महारणासंबंधाचें जें वर्णन केलें आहे तें फक्त विशेषनामाचा फेरफार केला ह्मणजे पानिपतच्या महाप्रसंगास अगदीं बरोबर लागू पडतें.

“ *Nerbudda* heard the ceaseless plash,  
 While many a broken band,  
 Disorder'd, through her currents dash,  
 To gain the *Deccan* land,  
 To town and tower, to down and dale,  
 To tell red *Panipat's* dismal tale,  
 And raise the universal wail.  
 Tradition, legend, tune, and song,  
 Shall many an age that wail prolong.  
 Still from the sire the son shall hear  
 Of the stern strife and carnage drear,  
 Of *Panipat's* fatal field,  
 Where shiver'd was *Maharashtra's* spear  
 And broken was her shield.”





## भाग ६ वा.



### बाळाजी गोविंद व गंगाधर गोविंद ह्यांच्या कारकीर्दी.

( सन १७६१ ते १७७५ पर्यंत )



निपतच्या दारुण प्रसंगाने मराठी राज्यावर भयंकर आघात होऊन त्याच्या एकजीव झालेल्या सत्तेचे शतशः तुकडे झाले असें हटलें तरी चालेल. त्यांत विशेषतः दूरांतरावर असलेल्या भागाचा फारच नाश झाला व त्यांचा पुनः मराठी राज्यसत्तेशीं दृढ संयोग झाला नाहीं. तथापि गोविंदपतांच्या पुत्रांनी आपल्या बापाप्रमाणें मराठी राज्याचा अभिमान बाळगून ह्या विकट प्रसर्गां फार उत्तम कामगिरी बजाविली व बुंदेलखंडातील मराठ्यांची राज्यसत्ता कायम ठेविली ही विशेष लक्षात ठेवण्यासारखी गोष्ट आहे. ह्याकरितां प्रथम बाळाजी गोविंद व गंगाधर गोविंद ह्यांच्या कारकीर्दीचें पर्यालोचन केलें पाहिजे.

गोविंदपंत बुंदेले ज्या वेळीं श्रीमतांच्या विनतीप्रमाणें स्वसैन्यानिशीं अंतर्वेदप्राप्तीं गेले त्या वेळीं त्याच्या बरोबर बाळाजी गोविंद हेही गेले होते. व त्यांच्या पाठीमागें प्राताचा बंदोबस्त करण्याकरितां गंगाधर गोविंद हे जालवण प्रांतीं राहिले होते. ते आपल्या घडिलांप्रमाणेंच झर असून त्यांनीं पुष्कळ वेळा बुंदेले जमीनदारांचे पुडावे मोडले होते व गोविंदपतांच्या पश्चात् काल्पी बगैरे-

कडील उत्तरेची वाजू संभाळिली होती. दक्षिणेकडे सागर वगैरे प्रात गोविंदपंतांचे जामात विसाजी गोविंद चांदोरकर यांच्याकडे सोंपविले असून त्यांनी तेथे आपला अंमल बसविला होता. ह्या उभयताजवळ सैन्य नसून तें सर्व दिल्लीकडे गेलें होतें. त्यामुळे वास्तविक रीतीनें ह्या प्रांतांत सैन्यबळ चागलेंसें राहिलें नव्हतें व त्याचें विशेष कारणही नव्हतें. परंतु दिल्लीकडे एकदम गहजब उडून सर्व मराठ्यांचा अकल्पित नाश झाला व तें वृत्त चोर्हीकडे पसरलें मात्र, तोच ठिकठिकाणीं दबून बसलेले बुंदेले राजे व मुसलमान पठाण एकदम आपला फायदा करून घेण्यास तयार झाले, आणि त्यांनीं मराठ्यांच्या ताब्यातील मुलुखावर आपला अमल बसविण्याचा एकसारखा सपाटा चालविला. लखनौच्या नवाबानें अंतर्वेद इलाख्यापासून प्रयागापावेतो सर्व प्रांतांत आपलीं ठाणीं बसविलीं. त्या पलीकडे हरिद्वारापावेतो रोहिल्यांचीं ठाणीं बसलीं. बुंदेलखंडातील बऱ्याच भागातील संस्थानिक स्वतंत्र होऊन त्यांनीं पुष्कळ ठिकाणचा मराठ्यांचा अंमल उठविला. येणेंप्रमाणें सर्वत्र मराठी सत्तेचा भंग होऊन हतवीर्य झालेल्या मराठे ठाणेदाराना आपला प्रात रक्षण करण्याची शक्ति राहिली नाहीं.

गोविंदपंतांचे चिरजीव बाळाजी गोविंद हे पानिपतच्या महारणांतून जीव बचावून बुंदेलखंडात आले, तों तेथील बहुतेक गाव बुंदेले संस्थानिकांनीं बळकावून तेथील मराठ्यांचा अमल नाहीसा केला असें त्यांच्या दृष्टोत्पत्तीस आलें. तेव्हा त्यांनीं आपले धाकटे बंधु गंगाधर गोविंद ह्याची भेट घेतली व ते उभयतां सिरोजेस आले. तों त्यास श्रीमत नानासाहेब पेशवे हे जानोजी भोंसल्यासह सिरोजपर्यंत येऊन नुकतेच पुण्याकडे परत गेल्याचें वर्तमान कळलें. गोविंदपंतांसारखा मातबर सरदार पानिपतच्या लढाईत बळी पडला ही दुःखद गोष्ट श्रीमंतास अगोदर कळली होती व श्रीम-

तांकडून त्याच्या चिरजीवास दुःखपरिमार्जनार्थ एक पत्रही रवाना झाले होते. हे पत्र सिरोंज मुक्कामी गंगाधरपतास पोहोचले. त्यामध्ये गोविंदपतांच्या स्वामिनिष्ठेवद्दल प्रशंसापर उद्गार काढून त्याच्या मृत्यूवद्दल अत्यंत खेद प्रदर्शित केला होता व त्याच्या चिरजीवास धीर देऊन एकंदर प्राताचा सुरेख बंदोबस्त करून गोविंदपतांचा नावलौकिक राखावा अशा आशयाचा मजकूर लिहिला होता. हे अस्सल पत्र आह्मी जसेच्यातसेच येथे देतो.

“राजश्रियाविराजित राजमान्य राजश्री गंगाधर गोविंद  
स्वामी गोसावी यासीः—

सेवक बाळाजी बाजीराव प्रधान नमस्कार विनति उपरी येथील कुशल जाणोन स्वकीय कुशल लिहित जाणें. विशेष गोविंद बळ्हाळ स्वामिकार्यावर कामास आले हणून विस्तारें श्रमी होऊन लिहिलें तें कळलें. ऐसियास ईश्वरइच्छेस उपाय नाही. ईश्वरतत्रानुरूप जें होणें तें होतें. गोविंदपंत मातबर मनुष्य. त्याचा लौकिक होता तदनुरूपच त्याचा परिणाम जाहाला. तुह्मी सर्वप्रकारें विवेक करून मामलियाचा बंदोबस्त करणें. एक गोविंदपंत मात्र गेले. परंतु त्याचे वेळेचे सर्वही आहेत. तुह्मी व राजश्री बाळाजी गोविंद एकत्र होऊन गोविंद बळ्हाळ याचे बंदोबस्तास न्यून न घडे, जमीदार वगैरे लबाडी करू न पावत तें करणें. वर्तमान वरचेवर लिहित जाणें. जाणजे. छ. १६ जमादिलाखर. \* स्वामिसेवेवर ह्यातारपणीं कामास आले, त्यांचें सार्थक झालें. त्यांनीं इतके दिवस इमानें इतवारें सेवा केली तरी ईश्वर तुह्मांस उत्तमच करील. लेंकराप्रमाणें जाणतो. सर्वप्रकारें आपलें समाधान विवेकें करून बंदोबस्त उत्तम प्रकारें राखून असणें. पुढील कामाचे व नावाचे मजकुराचें

\* येथून सर्व मजकूर श्रीमताचे हातचा आहे.

बाबूराव लिहितील तशी तदूद करून ठेवणें, हाणजे म्हेचेचा मजरा आहे. छ. १७ जमादिलाखर बहुत काय लिहिणें हे विनति.”

अशा प्रकारचें श्रीमतांचें पत्र आल्यानंतर बाळाजी गोविंद व गंगाधर गोविंद ह्यास आपल्या ताब्यातील नाहींसा झालेला प्रात मिळविण्याची पुनः उमेद आली व त्यांनीं मोट, गुलसराई व करारा वगैरे जीं ठाणीं कावम होतीं त्याचा चांगला बदोबस्त करून सागर वगैरे प्रांतातील बडें मोडण्यास प्रारंभ केला. सागर प्रांताची मामलत विसाजी गोविंद चांदोरकर याजकडे होती. परंतु दिवसेंदिवस प्रमत्त झालेले बुंदेले त्यांनीं फार मग्नरीनें वागून त्याच्या ताब्यांतील किल्ले व प्रात बळकावू लागले होते. पन्नाच्या राजाचा दिवाण बेणीहुजरी ह्यानें हटाप्रात काबीज करून तेथील किल्ल्यास मोर्चे लाविले होते. अशी स्थिति पाहून बाळाजी गोविंद ह्यांनीं विसाजी गोविंद व काशीपतकाका ह्यास जानोजी भोंसल्याचें साह्य घेऊन, मोर्चे उठवावे असा हुकूम केला. तेव्हां त्यांनीं भोंसल्यास पांच लक्ष रुपये देऊ करून त्याचें साह्य घेतलें. नंतर त्यांनीं हठ्यावर हल्ला करून मोर्चे कापून काढले आणि बेणीहुजरीचा पराभव करून पन्नापर्यंत त्याच्या फौजेचा पाठलाग केला. व जे प्रात बुंदेल्यांनीं बळकाविले होते ते त्याच्याकडून परत घेतले.\*

\* जानोजी भोंसले ह्या मोहिमेमध्ये बाळाजी गोविंदाचे कमाविसदार विसाजी गोविंद ह्यांच्या साह्यास गेले होते व त्यांनीं बुंदेल्यांचे मोर्चे उठविले असें त्यांनीं पेशव्यांस लिहिलेल्या पत्रातही लिहिलें आहे:—  
‘मंडले प्रांताचा बदोबस्त करून सागराच्या सुमारास आलों तों राजश्री विसाजी गोविंद कमाविसदार दिम्मत रा० बाळाजी गोविंद हे भेटीस येऊन निवेदन केलें कीं, बुंदेलखंडांत बुंदेले यानीं जमाव करून तमाम ठाणीं घेतलीं एक सागर व हटें राहिलें, त्याजमध्ये हठ्यास मोर्चे लाविले आहेत. तें घेतल्यानें तर सागरास लागतील हाणजे बुंदेलखंडाचा अमलच उठतो,

त्यामुळे बुंदेल्यांस मराठ्यांचा पुनः दरारा वाढू लागून पेशव्याच्या सुभेदारांचा अमल सरळ रीतीने चालू झाला.

पानिपतच्या महारणाने मराठ्यांची उत्तर हिंदुस्थानातील सर्व सत्ता नाहीशी झाली होती ती पुनः प्रस्थापित करण्याचे काम पेशव्यास बाळाजी गोविंदाप्रमाणे दुसरे सरदार विठ्ठल शिवदेव हे विशेष साहाय्य झाले. ग्वाल्हेर, अहीरवाडा वगैरे सर्व प्रांत जाट राजांनी बळकाविला होता व बुंदेलखंडाचा बहुतेक भाग बुंदेले राजे व दिल्ली आणि लखनौ येथील वजीर ह्यांनी दाखिला होता. तथापि विठ्ठल शिवदेव व बाळाजी गोविंद ह्यांनी मराठी राज्याचा पूर्ण अभिमान बाळगून त्या प्रांतामध्ये मराठ्यांचा अंमल संस्थापित करण्याकरितां भगीरथ प्रयत्न केले. नानासाहेबाच्या मृत्यूनंतर पेशव्याच्या गादीवर त्याचे पुत्र माधवराव हे अधिष्ठित होऊन रघुनाथरावाच्या सल्लामसलतीने राज्यकारभार पाहू लागले होते. त्यांनाही पानिपतच्या अपयशामुळे महदुःख झाले असून त्यात झालेली भयकर हानि भरून काढण्याची फार इच्छा होती. रघुनाथरावदादा हे पानिपतच्या दुःखाने एकसारखे जळत होते व आपल्या शौर्यप्रभावाने दिल्ली, लाहोर इत्यादि पुनः काबीज करीत अशी त्यांस हिम्मत होती. परंतु दक्षिणेतील अनेक राजकारस्थाने, निजामाची गडबड, भोंसल्याची चळवळ, आणि सैन्याची उणीव वगैरे गोष्टी आड येऊन त्यांना आपला हेतु काहीं दिवस लावणीवर टाकणे भाग पडले. परंतु त्यांनी विठ्ठल शिवदेव व बाळाजी गोविंद ह्यांस वारवार पत्रे लिहून स्वपराक्रमाने तिकडील प्रांत सर करावे असे प्रोत्साहन दिले, व नारोशकरास त्यांच्या मदतीस पाठविले. त्यांनी एका पत्रामध्ये विठ्ठल शिवदेव ह्यांस असे लिहिले होते कीं,

यासी साहित्य केलिया मुख रहतो नाहीतर नाही. वास्तव या प्रांती येऊन हद्द्याचे मोचे कापून काढिले.—पत्रे यादी वगैरे. पृ. ३४०.

‘नारोशंकर व तुर्ही एकविचारें राहून करावयाचें तें करणें. हल्लीं सर्व अखत्यार मशारनिलेवरी व तुह्यांवरी आहे. ‘रोजकरी यांस ऐवज नसला तरी नर्मदापार येऊन माळव्याचा घाट चढून गेल्यावरी सरकारचे महाल आहेत तेथील ऐवज बेधडक घेणें आणि झांशी, ग्वाल्हेर, सागर, कोटा वगैरे किल्ले कायम रहात तें करणें. किल्ले राखिले हणजे तुर्ही फार केली (असें होईल).’ अशा प्रकारें दम देऊन सुजाउद्दौला व दिल्लीचा बादशाहा ह्यांच्याशीं राजकारणें साधून मराठ्यांचा झालेला तोटा भरून काढावा अशी योजना केली होती. ह्याच समयास त्यांनीं महादंजी व केदारजी शिंदे ह्यास त्यांच्या हाताखालीं पाठविलें होतें. श्रीमंताच्या आशेप्रमाणें विठ्ठल शिवदेव व बाळाजी गोविंद ह्यांनीं आपलें कर्तव्य उत्तम प्रकारें वजावण्यास मार्गें पुढें पाहिलें नाहीं, हें निराळें सागावयास नकोच. विठ्ठल शिवदेव ह्यांनीं ग्वाल्हेर वगैरे काबीज करून तेथें आपला अमल बसविला व बाळाजी गोविंद ह्यांनीं बुंदेलखंडातील बहुतेक प्रात पुनः परत मिळविण्याचा यत्न करून तेथें मराठ्यांचा अंमल पुनः चालू केला.

अशा रीतीनें बुंदेलखंडामध्यें मराठ्यांची सत्ता पुनः प्रस्थापित होऊं लागली न लागली तोंच इकडे पुण्याच्या दरबारात बराच घोटाळा सुरू झाला. कै० नानासाहेब पेशव्यांनीं मृत्युसमयीं आपले वडील चिरंजीव माधवराव ह्यांस गादीचे धनी ठरवून सर्व राज्यकारभार रघुनाथरावाकडे दिला होता हें वर सांगितलेंच आहे. परंतु माधवराव फार चपल व पाणीदार असल्यामुळें ते आपल्या मातुश्री गोपिकाबाई ह्यांच्या तमतीनें स्वतःच राज्यसूत्रें चालवूं लागले. त्यांमुळें राधोबादादांस राग येऊन त्यांच्यामध्ये व माधवरावामध्ये वितुष्ट उत्पन्न झालें. माधवराव अल्पवयाचे असून सर्वांवर जबर चालवूं लागले, त्यामुळें आत्मप्रतिष्ठाप्रिय सखारामबापूस व इतर कित्येक गर्विष्ठ सरदारास तें

असह्य होऊन ते राघोबादादांस जाऊन मिळाले. माधवरावांनीही त्यांची मोठीशी पर्वी न बाळगता त्रिंशकरावमामा पेठे, गोपाळराव पटवर्धन, हरीपत फडके, बाळाजी जनार्दन (सुप्रसिद्ध नाना फडनवीस) ह्यास निरनिराळे अधिकार देऊन त्याच्या सल्लामसलतीने राज्यकारभार चालू केला. त्यामुळे पुणेदरबारात दुफळी होऊन निजाम, भोंसले वगैरे स्वार्थपट्टु मडळींस अनायासे आपला फायदा करून घेण्यास ही चांगली संधि सापडली. ह्या वेळीं झालेली फूट हीच पेशवाईची टोलेजग इमारत रसातळास जाण्यास मूळकारण झाली हें चतुर वाचकास निराळें सागावयास नकोच.

राघोबादादा व माधवराव ह्यांचा बेवनाव होतांच राघोबादादांनी आपल्या तर्फेचे सखारामपंतबापू, निळकंठ महादेव पुरदरे, जीवनराव खासगीवाले, अंताजी माणकेश्वर याचे पुत्र वगैरे मडळी आपल्याबरोबर घेऊन, ते आपले समानशील व रणशूर मित्र विठ्ठल शिवदेव विंचूरकर ह्यांच्याकडे गेले व तेथें त्यांनी पेशवाईचा अधिकार मिळविण्याबद्दल खलवते सुरू करून पेशव्याचे प्रतिस्पर्धी जानोजी भोंसले आणि निजामाचा औरंगजाद येथील सुभेदार मुरादखान ह्यास आपल्या कटांत सामील करण्याचा यत्न चालविला. नंतर त्यांनी सैन्य वाढवून पुण्यावर चाल केली. ही गोष्ट माधवरावास कळताच त्यांनीही आपले सरदार व मुत्सद्दी एकत्र करून स्वसैन्यानिशीं राघोबादादांच्या फौजेवर उलट चाल केली. उभय पक्षांच्या सैन्याच्या गाठी घोडनदीजवळ पडून तेथें बरीच मोठी लढाई झाली. तींत माधवरावांचें सैन्य अल्प असल्यामुळे त्याचा पराभव झाला व राघोबादादांनी त्यास कैद केलें. माधवराव मोठे चतुर व प्रसगावधानी असल्यामुळे ते आपण होऊनच राघोबादादास शरण गेले व त्यांनी सर्व कारभार त्यांच्या स्वाधीन केला. नंतर राघोबादादा पुण्यास आले व त्यांनी आपल्या मुत्सद्दी मडळीस अधिकारारूढ करून आपण राज्य-



कारभार चालू केला. ह्याच संधीस राघोबाच्या विरुद्ध असलेले कित्येक सरदार निजामास जाऊन मिळाले. मोरोबा फडणीस, रामचंद्रराव जाधव, गोपाळराव पटवर्धन, भवानराव प्रतिनिधि अशी मोठमोठी सरदारमंडळी निजामाकडे गेली. निजामास पेशवाईचा लोप व्हावा अशी इच्छा होतीच, तशांतून त्यांस विठ्ठल सुंदर नावाचे एक महत्वाकांक्षी दिवाण भेटले होते, त्यास पुण्यपत्तनची पेशव्याची गादी नष्ट करून स्वतःच पेशवे होण्याची भारी हाव होती. त्यामुळे त्यांनीं निजामास चढीस लावून पेशव्याकडून फुटलेले सरदार आपल्या पदरीं ठेवून घेतले, व भोंसल्याची मदत घेऊन पेशव्याशीं उघड रीतीनें वैरभाव सुरू केला. इकडे राघोबादादा जरी राजकारणामध्यें मोठेसे कुशल नव्हते तरी तरवारवहादुरीमध्ये पूर्ण वस्ताद होते. त्यांनीं मल्हारराव होळकर व दमाजी गायकवाड ह्यांचें सैन्य घेऊन माधवरावांसहवर्तमान निजामाच्या मुळखात व भोंसल्याच्या मुळखात धामधूम चालविली. ह्या प्रसर्गीं माधवरावांनीं राघोबादादांस शहाणपणाची सहा देऊन त्याच्याकडून जानोजी भोंसल्यास व इतर मराठे सरदारांस आपल्याकडे वळवून घेण्याचा प्रयत्न करविला. जानोजीस गुप्त रीतीनें बत्तीस लाखांचा प्रात देऊ असें अभिवचन दिलें. त्यामुळे तो लोभी सरदार तेव्हाच निजामाच्या सैन्यातून अलग झाला. नंतर पुढें निजामाची व पेशव्याच्या फौजेची राक्षसभुवनाजवळ गांठ पडून मोठी हातघाईची लढाई झाली. तींत विठ्ठल सुंदर हे मोठ्या निकरानें लढत असून त्यांनीं दादासाहेवांचा अंबारीचा हत्ती हस्तगत केला, आणि अघाडीच्या मराठी फौजेची फार दाणादाण करून सोडिली. हें पाहतांच माधवराव पेशवे हुजुरातीचे लोक बरोबर घेऊन अघाडीस आले व त्यांनीं निजामाच्या फौजेवर मोठ्या जोरानें हल्ला करून तिचा अगदीं पराभव केला. त्यांत निजामाचे दिवाण विठ्ठल सुंदर ह्यांस गोळी लागून ते ठार

झाले व निजाम भयभीत होऊन पळाला. नंतर त्याने राधोवादादांस शरण जाऊन त्याच्याशी तह केला. ह्या युद्धामध्ये तरुण माधवरावाचे पराक्रम उत्तम रीतीने व्यक्त झाल्यामुळे राधोवादादांनी त्याच्यावर खुष होऊन पेशवाईचा सर्व राज्यकारभार त्यांच्या हवाली केला. तदनंतर माधवरावांनी सखारामपत बापूस कांहीं दिवस कारभारावर ठेवून आपल्या पसतीस पडलेल्या योग्य मुत्सद्दयास व सरदारास त्याच्या पूर्वीच्या अधिकारावर कायम केले. गोपाळराव पटवर्धनास मिरज दिली व नाना फडनविसाकडे फडणिसीची दरख सोंपविली.

अशा प्रकारे पुणेदरबारात फेरफार झाल्याचे वर्तमान बुंदेलखंडातील पेशव्यांचे सुभेदार बाळाजी गोविंद व गंगाधर गोविंद ह्यांस त्यांच्या पुणेदरबारातील वकिलाने कळविले व आणखीही कांहीं राजकारणे उपस्थित झालेली विदित केली. तेव्हां ते उभय बंधु पेशव्यास भेटून बुंदेलखंडाच्या सुम्याची योग्य व्यवस्था करण्याकरितां पुण्यास येण्यास निघाले. त्याप्रमाणे त्यांनी पुण्याचे वकील बाबूराव नरसी ह्यास अगाऊ पत्रे पाठविली. बाबूराव नरसी ह्यांनी हे वर्तमान श्रीमंतास विदित केले. तेव्हां श्रीमंतास फार आनंद होऊन त्यांनी ह्या उभय बंधूंच्या आदरपूर्वक भेटी घेण्याचे ठरविले. बाळाजी गोविंद व गंगाधर गोविंद ह्यांनी 'सरकारचे नक्ष्याचीं कामे बहुत केलीं (असून ते) सरदारीयोग्य, पुरुषार्थी' असल्यामुळे श्रीमतांनी त्यांस एक कोस सामोरे जाऊन मोठ्या समारभाने पुण्यास आणिले. ह्या वेळीं बाळाजी गोविंद व गंगाधर गोविंद ह्याजबरोबर पांडुरंगपत शेवड्ये, राधो धोंडदेव खांडेकर, त्रिंबकपत नाना मुजूमदार, माधवराव लक्ष्मण खेर, लक्ष्मीनारायण भटजो, फडणीस, चिटणीस, आणखी सभावित गृहस्थ वगैरे पुष्कळ लोक होते. त्या सर्वांचाही श्रीमतांनी चांगला आदरसत्कार केला. त्यांनी बाळाजी गोविंद व गंगाधर गोविंद ह्यांस सर्व परिवारासह

पुण्यास वर्षभर ठेवून घेतलें व बुंदेलखंडासंबंधी सर्व राजमामल्यांचा उलगडा केला. नंतर त्यांनीं त्यांच्यावर प्रसन्न होऊन त्यास जगत्राजाकडून मिळालेल्या सर्व प्रातांची सनद करून दिली व सर्व बुंदेलखंडाचा सुभा त्यांच्याकडे कायम केला. त्याचप्रमाणें त्याचा भरदरबारामध्ये फार सत्कार करून त्यास उची पोषाख, मोत्यांची कंठी, मोत्याचा तुरा, जडावाचा शिरपेंच, हत्ती, घोडे, वगैरे देऊन मुतालकीचे शिक्रे दिले; व त्यांनीं राजे जगत्राज व राजे हिरदेता ह्यांच्याकडून मिळविलेल्या सर्व प्राताचा कारभार करून पुण्यास दरसाल सात लक्ष रुपये पोंचवीत जावेत असा ठराव केला. ह्याप्रमाणें पुण्याच्या दरबारची कामगिरी करून व बुंदेलखंडाच्या सुभेदारीची वशपरपरेची सनद घेऊन उभय बंधु परत बुंदेलखंडांत आले. पेशव्यांनीं जातेसमयीं बाळाजी गोविंद ऊर्फ थोरले बाबासाहेब ह्यांस सागर प्रातीं रहावें व गंगाधर गोविंद ऊर्फ धाकटे बाबासाहेब ह्यांनीं जालवण-काल्पीकडील प्रांत सभाळावा असा हुकूम केला. त्याप्रमाणें ते आपल्या कामावर येऊन रुजू झाले व त्यांनीं आपापल्या प्रांताची सुरेख व्यवस्था केली. ह्या उभय सरदारांनीं बुंदेलखंडाची व्यवस्था आपल्याकडे घेतल्यामुळें माधवरावाची तिकडची काळजी दूर होऊन त्यांना हैदर व निजाम ह्यांच्या कारस्थानात आणि पुण्याच्या राज्यकारभाराची सुधारणा करण्यांत आपलें सर्व लक्ष घालता आलें असें दृष्टलें तरी चालेल.

माधवरावाचा व रघुनाथरावाचा सलोखा झाल्यानंतर रघुनाथरावांनीं उत्तर हिंदुस्थानात हणण्यासारखी एकच मोहीम केली. ह्या मोहिमेमध्ये विठ्ठल शिवदेव विंचूरकर, शिंदे, होळकर व बुंदेलखंडचे सुभेदार गंगाधर गोविंद हे हजर होते. ही मोहीम हणजे गोहदच्या जाट राण्यावरील होय. हा राणा पेशव्याचा अंकित असून त्यास ह्या वेळीं पेशव्याचा मुख्य बळकावण्याची दुर्बुद्धि झाली

होती. हणून त्याचें पारिपत्य करण्याकरितां रघुनाथराव उत्तर हिंदुस्थानातील सर्व सरदारानिशीं गोहदच्या किल्ल्यावर चालून गेले. महादजी शिंद्याचा व गोहदच्या राण्याचा गुप्त स्नेहभाव असून त्याजवळ लढाऊ फौजही पुष्कळ होती. त्यामुळें प्रथम मराठ्यांचा हल्ला सिद्धीस न जाता त्याचे पुष्कळ लोक जाया व जखमी झाले. तेव्हा राघोबादादांनीं किल्ल्यास मोर्चे लावून राण्याची पुरी खोड मोडली. ह्या युद्धामध्यें गंगाधर गोविंद ह्यांनीं पेशव्यांस उत्कृष्ट साह्य केले. त्यांनीं गोहदच्या किल्ल्यावर एकदम तुटून पडून राण्याच्या फौजेची दुर्दशा करून सोडली व मोठ्या युक्तीनें राण्यास हस्तगत करून मल्हारराव होळकरांच्या स्वाधीन केलें. नंतर तो मल्हाररावांच्या मध्यस्थीनें आपले दोन्ही हात बांधून पेशव्यांस शरण आला व कृतापराधाबद्दल त्याची माफी मागून तह करण्यास राजी झाला. तेव्हां राघोबादादांनीं त्याजबरोबर तीन लक्ष खडणीचा ठराव करून व युद्धाचा खर्च घेऊन त्यास सोडून दिलें. अशा रीतीनें मोहीम फत्ते झाल्यानंतर राघोबादादांनीं गोहद मुक्कामीच आपल्या डेन्यामध्ये मोठा विजयोत्सवाचा दरवार भरविला व ज्यांनीं पराक्रम केले होते त्या सर्वांस कित्येक बहुमूल्य वस्त्रालंकार व सन्मान देऊन त्यांचा योग्य गौरव केला. ह्याच समयीं गंगाधर गोविंद ह्यांनीं फार पराक्रम केल्यामुळें त्यास राघोबादादांनीं उंची पोषाक, रत्नालंकार, चौघडा आणि जरीची लगी (?) वगैरे बक्षीस देऊन त्याचें फार फार अभिनंदन केलें. नंतर गंगाधर गोविंद काल्पीस गेले व राघोबादादा दक्षिणेमध्ये परत आले.

गोहदची मोहीम झाल्यानंतर पुढें उत्तर हिंदुस्थानांत बऱ्याच घडामोडी सुरू झाल्या. मराठ्यांचे शूर सरदार मल्हारराव होळकर मृत्यु पावले. अयोध्येचा नवाब सुजाउद्दौला, दिल्लीचा शहाजलम बादशाहा व बंगालचा नवाब मीरकासीम ह्यांच्यामध्ये अनेक उला-

ढाली सुरु झाल्या. दिल्लीचा वजीर नजीबखान हा अतिशय बलाढ्य होऊन दिल्ली, आग्रा वगैरे सर्व प्रांतांमध्ये आपला अधिकार चालवू लागला. शहाअलम बादशाहा बक्सर येथील लढाईमध्ये अपयश पावून इंग्रजांच्या आश्रयाने अलहाबाद व कोरा प्रांतांचे उत्पन्न घेऊन अलहाबादेस राहिला. तिकडे राजपुतान्यातील जयपूर, जोधपूर, वगैरे ठिकाणच्या राजपूत सस्थानांमध्ये कलह सुरु होऊन 'वळी तो कान पिळी' अशी स्थिति होऊन गेली. भरतपूरचा जाट राजा सुरजमल हा मृत्यु पावून त्याच्या मुलामध्ये गादीविषयी तटे सुरु झाले. अशा संधीस उत्तर हिंदुस्थानांत पुनः स्वारी करून पानिपतच्या युद्धात झालेलें नुकसान भरून काढावें अशी कल्पना माधवराव पेशव्याच्या डोक्यात येऊन त्यांनी विसाजी कृष्ण विनीवाले ह्या हुशार सरदाराबरोबर भरपूर सैन्य देऊन त्याची तिकडे खानगी केली व त्याच्या साहाय्यस रामचंद्र गणेश कानडे, महादजी शिंदे, तुकोजी होळकर वगैरेची योजना केली. नंतर त्यांनी तिकडे अनेक राजकारस्थाने सुरु करून पुनः मराठ्यांचा अंमल संस्थापित करण्याचा प्रयत्न चालविला. पानिपतच्या घनघोर संग्रामामध्ये सर्व मुसलमान एकत्र करून मराठ्यांचा नाश करण्याचे कामी नजीबखान रोहिल्यानं अत्यंत परिश्रम केले होते, त्यामुळे मराठ्यांस त्याचा मनस्वी द्वेष उत्पन्न होऊन त्यांनी रोहिलखंडावर मोठ्या त्वेपाने स्वाय्या केल्या व रोहिले लोकांना कमाऊनच्या पहाडांत जीवरक्षणार्थ पळवून लावून निम्मे रोहिलखंड पादाक्रांत केलें, दिल्लीवर चढाई करून तेथें आपला पूर्ण अंमल बसविला, शहाअलम बादशाहास इंग्रजांच्या ताब्यातून आपल्याकडे वळवून दिल्लीच्या तक्तावर अधिष्ठित केलें; सुजाउद्दौल्याचा नक्षा जिरवून त्यास गोगलगाय करून सोडिलें, आणि फरूकाबादच्या नवाबास जर्जर करून त्यापासून पूर्वी मराठ्यांस मिळालेले साडेसोळा महाल परत

घेतले, येणेंप्रमाणें सन १७६९ पासून सन १७७२ पर्यंत तीन चार वर्षांत जीं अनेक पराक्रमाचीं कामें केलीं त्यावरून मराठ्यांची शक्ति पुनः प्रज्वलित होऊन त्याचें अद्वितीय शौर्य उत्तम प्रकारें चमकूं लागलें ह्यात शंका नाही, ह्या समयाचा इतिहास हणजे दुर्दैवानें वैभवसर्वस्व नष्ट होऊन अगदीं अपकर्ष पावलेल्या महाराष्ट्राच्या अपार धैर्याचें, विचित्र उत्साहाचें, आणि अप्रतिम स्वाभिमानाचें उत्तम प्रदर्शनच होय असें ह्मटलें तरी चालेल. महाराष्ट्रावर सन १७६१ सालीं दुःखाचा पर्वत कोसळला, व त्याची अगदीं शोचनीय स्थिति झाली तरी तें राष्ट्र तितक्यांतूनही न डगमगतां विलक्षण जोम धरून वर निर्दिष्ट केलेल्या प्रसर्गी पुनः उत्कर्ष पावले ही गोष्ट लक्षात घेतली तर महाराष्ट्राच्या अंगीं अति निकृष्टावस्थेंतही जीव धरून राहण्याची अद्भुत शक्ति आहे असें सिद्ध होतें, आणि हेंच राष्ट्राच्या जीवंतपणाचें उत्तम लक्षण होय.

ह्या सर्व प्रसर्गी बुंदेलखंडाचे सुभेदार बाळाजी गोविंद व गंगाधर गोविंद ह्यांनीं आपलें कर्तव्य उत्तम प्रकारें बजाविलें, परंतु लवकरच ह्या उभय बंधूंमध्ये कलहास प्रारंभ होऊन बुंदेलखंडामध्ये अनेक राजकीय उलाढाली सुरू झाल्या त्याचें सक्षित विवेचन करणें अवश्य आहे.

बाळाजी गोविंद व गंगाधर गोविंद हे पुणेदरबारातून सुभेदारीची सनद घेऊन बुंदेलखंडात परत गेले व तेथील प्रांतात आपला अंमल पूर्ववत् बसवू लागले, ही हकीकत वर सांगितलीच आहे. हे स्वप्रांतीं परत गेल्यानंतर कांहीं दिवसांनीं त्याचे पुणेदरबारांतले वकील बाबूराव नरसी हे मृत्यु पावले. तेव्हां त्यांच्या जागेवर पेशव्यांनीं त्याचे चिरजीव दिनकर बाबूराव ह्यांची नेमणूक केली. हे गृहस्थ मोठे राजकारणपट्ट व चतुर असून त्यांनीं अल्पावकाशांमध्ये आपल्या वडिलाप्रमाणें पेशव्यांच्या दरबारात छाप बसविली. त्यांचें व

सुभेदार बाळाजी गोविंद ह्यांचें सूत्र जुळून बुंदेलखडाचा राज्यकारभार सुरळित रीतीनें चालू झाला. परंतु इकडे बाळाजीपंत व गंगाधरपंत ह्यांचें वैमनस्य उत्पन्न झालें. हे उभय सरदार आपल्या बापाप्रमाणेंच निस्सीम स्वामिभक्त असून मोठे रणशूर होते. तथापि बाळाजीपंतास सुभेदारीचा सर्व हक्क प्राप्त झाल्यामुळें कित्येक विघ्नसंतोषी कुटिल लोकांनीं त्यांच्याविषयीं गंगाधरपंतांचें मन कलुषित केलें. गंगाधरपंत किंचित् हलक्या कानाचे व मत्सरी असल्यामुळें त्यांनीं बाळाजीपंताच्या विरुद्ध होऊन बुंदेलखडाचा सर्व कारभार आपणास मिळविण्याचा प्रयत्न आरभिला. त्यास त्यांचे मेहुणे विसाजी गोविंद चांदोरकर हे साह्य होऊन दोघानीं पेशव्याकडे व त्याच्या प्रबल सरदाराकडे कारस्थानें सुरू केलीं. बुंदेलखडामध्यें अगोदर दंगेखोर लोक फार असल्यामुळें तेथें शांतता राहणें फार कठिण होतें. तशात उभय बंधूंमध्ये कलह सुरू होतांच बुंदेले जमीनदारास अनायासें दंगा करण्यास उत्तम संधि सापडली व त्यांनीं पेशव्यांच्या प्रातावर हल्ले करून जिकडे तिकडे घुमाळी उडवून दिली. त्यामुळें सरकारचा वसूल वेळेवर येईनासा झाला व विसाजी कृष्ण विनीवाले वगैरे सरदाराच्या खर्चास बाळाजी गोविंदाकडून ऐवज पोहोचेनासा झाला. त्यामुळें बाळाजीपंतासंबंधानें तक्रारी होऊ लागल्या. ही गोष्ट गंगाधरपंतांस व त्याच्या मंत्रिमंडळास इष्ट वाटून त्यांनीं पेशव्याकडे व विसाजी कृष्णाकडे स्वतः मामलत मिळण्याचा प्रयत्न चालविला. श्रीमंत माधवरावसाहेब पेशवे हे न्यायी, धूर्त व पाणीदार असल्यामुळें त्यांच्यापुढें क्रोणाचीही लटपट चालत नसे, एवढेंच नव्हे, पण सर्व सरदार व सर्व प्रांताचे अधिकारी त्यांच्यापुढें चळचळां कापत असत. बाळाजीपंताकडून दरसालचा हिशोब बरोबर येत नाही असें कळताच पुणेदरवारातून त्यांच्याकडे जरूरीचीं पत्रें रवाना झालीं व गंगाधरपंतास जावसाल

करण्याकरितां जरूर पुण्यास पाठवावें असा हुकूम आला. त्या वेळीं बाळाजीपंतानों पुण्याचे वकील दिनकरराव ह्यास तिकडील हकीकतीचें एक सविस्तर पत्र लिहिलें. तें वाचलें ह्मणजे त्यावेळच्या बुंदेलखंडाच्या स्थितीचें चित्र हुबेहूब नेत्रापुढें उभें राहतें. तें पत्र येणेंप्रमाणें:—

“चिरजीव राजश्री दिनकरराव यांस प्रती बाळाजी गोविंद. आशीर्वाद उपरी येथील कुशल ता. छ १९ सकल यथास्थित जाणून स्वकीय कुशल लिहित जाणें. विशेष हुजुरास मुजरद कासीद जोडीबरोबर पत्र आलें कीं तुम्ही मामलतीवर गेल्यापासून सालोसालचा हिशेब दसरीं लागला नाही. याजकरिता तुम्हास येणें ह्मणून एक दोन वेळ लिहिलें असतां आलां नाही. तरी हल्लीं गंगाधर गोविंद यास जलदीनें पाठवणें ह्मणून पत्र आलें. त्यास सरकारी आशेस उजूर आहे असा अर्थ नाही. परंतु यदा इकडे दगा बहुत झाला आहे. धामोणी प्रांतीं धामोणीवाले यानें दगा केला आहे व किरकोळ मवासेही चोरीछुपीनें गाव मारतात सुरेंदोरें नेतात. तसाच कनार प्रांतीं गुजर वगैरे यानींही जागोजाग उपद्रव आरभिला आहे. मोहदवाल्याचे धामधुमीमुळें ग्वाल्हेर प्रांत खराबीस आला व पुढें तो दाबीत चाललाच आहे. थोरले फौजेचें भय काडीमात्र कोणी बाळगीत नाहींत. याजकरिता आपलाले जाग्यात सावधपणें राहून बंदोबस्त केला पाहिजे. आह्मी असल्याचा दाब निराळा आहे. हे मोकळे राखून आल्यास सर्व एकसरून दुडी करावयास चुकणार नाहींत. ही अडचण. राजश्री विसाजी कृष्ण यानींही सालमजकुरींचा अजमास व गुदस्तचे हिशेब घेऊन जलदीनें बोलाविलें आहे. हुजूर न्यावयास आले आहेत. त्यांनीं लष्करात चलावयाची निकड बहुत केली आहे. तिकडेही न जाता गत्यतर नाही. गेलेच पाहिजे. सालमजकूरचे रसदेचा भरणा करून दिला तरी जाण्याचें त्वष्ट लागलेंच



आहे. जावें लागेल. याजकरिता लष्करात जाऊन आल्यानंतर श्रावण आषाढ मासीं इकडील सर्व बदोबस्त करून हुजूर येतो. असें मोघम आहीं श्रीमतास लिहिलें आहे. तुहींही सविस्तर समजावून विनति करणें. वरकड इकडील वर्तमान तरी पातशाहानीं फरुकाबादे-नजीक नबीगजावर बहुत दिवस मुक्काम करून राहिले होते. त्यांस न्यावयास राजश्री महादर्जीबाबा शिंदे आले. त्यांनीं पातशाहा-जवळ रोहिले यांचें पारिपत्य करावयाचे वगैरे करारमदार करून त्यास दिल्लीस नेलें. राजश्री विसाजीपंत व होळकर पुढें हिंद्या नदी-वर सामोरे येऊन पातशाहास घेऊन दिल्लीस गेले. तख्तरूढ होऊन हल्लीं रोहिल्यांवर जावयाची मसलत ठरवून सर्व अंतर्वे-दींत यमुनापार उतरले आहेत. जाबतेखान सुकतालची मजमुदी करून राहिला आहे. नवाब अहमदखा पठाण वारलियावर त्याचा लेंक मुजफरजग यास नवाबी देऊन आपले जाग्याचा बदोबस्त करून आहेत. नवाब सुजातदौले बंगाल्यास होते. ते पातशाहा नबीगजाहून कुच करून दिल्लीकडे नेलियावर प्रयागास गेले. तेथून आपला चेला फिरगी याकडे पाठविला. फिरग्यानीं आपले-कडून सुमरे (?) साहेब वगैरे मातबर सरदार जमावसुद्धा पाठविले ते काशीस येऊन दाखल जाले आहेत. त्याच्या व नवाबाच्या भेटी-नंतर काय मजकूर होईल पहावें. वरकड सर्व आपलाले जागीं अदून आहेत. शिंद्याकडून राजश्री बाळारावही नवाब सुजातदौला याजकडे गेले आहेत. याप्रमाणें प्रस्तुत इकडील वर्तमान आहे. पुढें होईल तें लिहून पाठवूं. वरकड आलाहिदा पत्रीं लिहिलें आहे त्याजवरून कळेल. इकडील धरचा व मामलतीचा मजकूर सर्व कच्चा तुहांस कळावा लक्षण लिहिला आहे. तुझास माहितगारी असली क्षणजे जसा प्रसंग दिसेल तसा तुही जाबसाल कराल. वरकड चिरजीवांनीं लष्करात त्रिंबकराम जोशी याचे विद्यमानें राजश्री विसाजीपताजवळ

आपले नांवें मामलतीचा विचार करून घ्यावा असें सूत्र लावून बोलवीत आहेत. तसें तेथें हुजूरही लिहितात असें ऐकितो. याजकरिता तुह्मी या शोधांत राहून तेथें कोणास काय लिहितात, सरकारपावेतों लाववावें, सरकारांत बोलवावें, असें काहीं कोणास लिहितात कीं काय तें ध्यानात ठेवून ठिकाण पाडावें. ठिकाण न पडे तरी शोधात असावें. आणि जसें तुह्मास आढळत जाईल तसें वरचेवर आह्मास लिहित जाणें. बोडसे यदां राजश्री रघुनाथराव हरी यांनीं घेतलें. याजकरिता बोडसंवाले अष्टभय्या मिळोन दुंडी केली आहे. आमचे परगण्यास उपद्रव लागतो. हा उपद्रव केवळ आमचे मुळखाजबळ आहे. याचा बदोबस्त झाला पाहिजे. तेव्हा आह्मास श्रीमतांनीं येण्याविशीं लिहिलें आहे त्यास हें टाकून येता मामल्याची खराबी होईल व लष्करातही जावयाचें याजकरिता सर्व तुह्मीं श्रीमतांस निवेदन करणें. साराश आह्मीं येथील प्रकार तुह्मास कळावा ह्मणून यात लिहिला आहे. वरकड तुह्मास तेथें समयोचित जो जावसाल जसा पडेल तसा युक्तायुक्त पाहून करणें. बहुत काय लिहिणें लोभ असों दिजे हे आशीर्वाद.”\*

हें पत्र गेल्यानंतर दिनकर बाबूराव यांनीं श्रीमतांस सर्व मजकूर विदित करून कशी तरी वेळ सभाळून घेतली, परंतु इकडे गंगाधरपत व बाळाजीपत याचें उघड वैर सुरू होऊन गंगाधरपंत एक वर्षभर कालपीस जाऊन स्वस्थ राहिले. व प्राताचा बदोबस्त वगैरे करावयाचें सोडून गुप्तपणें विसाजी कृष्ण विनीवाले ह्याच्याकडे

\* हें पत्र थोरले. माधवरावाच्या कारकीर्दीतलें, महादजीं शिंद्यांनीं रोहिल्याचा पराभव करून शहाअलम बादशाहास गादीवर बसविलें त्या समयाचे आहे. ह्या पत्रावरून माधवरावसाहेबांचा ठिकठिकाणच्या सुभेदारांवर कसा दाब होता व पुणेदरबारची राजकारणें कशी चालत असत हें दिसून येतें.

संधान लावून बुंदेलखडाची सुभेदारी मिळण्याचे यत्न करू लागले. त्यामुळे बाळाजीपंतास अतिशय त्रास झाला. ते स्वभावतः फार गरीब असल्यामुळे त्यांनी गंगाधरपंतास काल्पी, जालवण वगैरे महाल देऊन त्यांच्याशी तडजोड करण्याचा पुष्कळ प्रयत्न केला. परंतु गंगाधरपंत कुटिल मंत्रिमंडळाच्या आधिन झाल्यामुळे त्यास मान्य होईनात. दिवस धामधुमीचे असल्यामुळे बाळाजीपंतास चोहोकडून फार पैच वसू लागले व त्याची अतिशय ओढाताण होऊ लागली. सखख्या बंधूचे साह्य कमी झाल्यामुळे प्राताचा बदोवस्तु सुरळीत चालेनासा झाला. काशीपंतकाका हाणून त्याचे एक चुलते काहीं प्रातांवर मामलतदार होते, त्यांनी अव्यवस्थित कारभार करून तिकडून प्राताची खराबी केली, व कर्जाचा डोंगर तयार करून ठेविला. सागरचे मामलतदार विसाजी गोविंद ह्यांनीही वेडमानी केली. अशा प्रकारें सर्व तऱ्हेने बाळाजीपंताची ओढाताण झाली व लष्करांतून विसाजी कृष्ण याचे तगादे येऊ लागले. तेव्हां ते त्यास भेटण्याकरिता तिकडे गेले. परंतु त्यांचेही मन दूषित झाले असल्यामुळे तेही त्यांच्याशी सरळपणानें वागले नाहीत. अशी सकटप्रचुर स्थिति प्राप्त झाली तरी बाळाजी गोविंदांनी त्रिलकुल न डगमगता आपल्या पुण्याच्या वकिलास साद्यत हकीकत कळवून पेशव्याची मर्जी अनुकूल करून घेण्याचा प्रयत्न केला. ह्या वेळीं त्यांनी पुण्याच्या वकिलास जें पत्र लिहिलें आहे तें फारच महत्वाचें आहे. ते येणेंप्रमाणें:—

“चिरजीव राजश्री दिनकरराव यासीं प्रति बाळाजी गोविंद, आशीर्वाद उपरी, येथील कुशल जाणून स्वकीय कुशल लिहित जाणें विशेषः—सांप्रत तुम्हाकडील पत्र येऊन वर्तमान कळत नाही तर सविस्तर तपशीलवार लिहून पाठविणें. वरकड इकडील वर्तमान सविस्तर पेशजी कासीद जोडी रवाना केली त्याजबरोबर लिहिलें आहे त्याज-

वरून कळों येईल. गतवर्षापासून चिरंजीवानीं\* फट खाऊन बरीसभर काल्पीस बसले. सर्व अंगानिराळें टाकिलें. आही कोणी एक तट खावा तर सरकारची मसलत, देशकाल कळत नाही. देण्याचे पेंच भारी. ऐशा कित्येक गोष्टी नजरेत घेऊन विचार करून बदोवस्त केला. सर्व ओझें अंगावर घेऊन चालविलें. आणि चिरजीवांसही अनेक प्रकारें सांगणें तें सांगितलें. परंतु त्यांच्या ध्यानात एकही गोष्ट न आली. निदान यंदां आश्विनमासीं काल्पीहून निघोन लष्करांत चालले. तेव्हाही आहीं उत्तरगडच्या मुक्कामीं जाऊन पंधरा वीस रोज राहून आणखी सांगितलें कीं, तुम्ही लष्करांत न जाणें. सर्व तुमच्या स्वाधीन करून देतो. तुम्हास कळेल तें करणें. आमचा तिळमात्र आग्रह नाही. लष्करात जाऊन गोष्ट चढीस लावावी आणि लौकिक करून घ्यावा यांत जीव काय आहे ? तुम्ही लष्करांत तरी जाऊन मामलतच करणार. तेच मामलत आमचे आही होऊन स्वाधीन करून देतो. याप्रमाणें ह्मणत असतां निदान लष्करांत निघोन गेले. आह्मास व वडिलासीं सरदाराचीं बोलावणीं श्रावणापासून आलींच होती कीं हिशेब घेऊन जलदीनें येणें. त्यास हिशेबाच्या कारकुनास पर्जन्यामुळें सागर प्रांतींहून थावयासी दिवसगत लागली. तेही दसरियास रायपुरास हिशेब येताच आहीही वडीलसुद्धां निघोन सकुराबादेस आलों. तो चिरजीवानीं गुदस्ता सात लाख रसद सकट कबूल केली होती. त्याजवर यांनीं सालमजकुरीं दोन लक्ष जाजती कबूल करून नवांवर मामलत चुकवून सरकारचीं पत्रें आह्मास पाठविलीं कीं 'सकुराबादेस तुम्ही आलां त्यास मामल-

\* चिरंजीव ह्मणजे बाळाजी गोविंदांचे धाकटे बंधु गगाधर गोविंद हे होत

† वडील ह्मणजे बाळाजी गोविंदांचे चुलते काशीपतकाका. ह्यांच्या काडे पेशव्याच्या कांहीं प्रांतांची मामलत होती

तीचा जावसाल यांनीं फडशा केला. तुम्ही माघारे जाणें, उभयतां एकविचारें कामकाज करणें, तुमची खावदगिरी. हे कामकाज करतील, सालमजकुरीं रुपया महालास घेऊन वरातदारास व कर्जदारास दिल्ले असतील त्याजपासून माघारा घेणें. न घेतल्यास सरकारचे ढालाईत गारदी लावून घेतला जाईल.' याप्रमाणें पत्रें घेऊन पाठविलीं त्यास आर्ही विचार पाहातां ज्यास जो रुपया देवविला तो माघारा कैसा येतो. पुन्हा कजियाच, ऐसा दिसून आला. दुसरें, चिरजीवांनीं सरकारचीं पत्रें व ढालाईत घेऊन लष्करांतून भारी जप्ती सागर प्रातास व कोंच कनार प्रांतास पाठवून बंदोबस्त केला सर्वत्र उग्रिमता दिसोन आली. विसाजी गोविंद यांजकडे सागर, खेमलासें पंचमहला आजी वीस वर्षें एकसतत कमावीस त्यांजकडे, त्याचा हिशेबठिसेव खजुवातीनें मनास आणावयाअन्वयें करून विसाजी गोविंद यासी दूर करून मामलेदार सवत् १८२७ साचे सालीं पाठविला. त्याशीं ठाणींठुणीं न देतां फिरोन राहिले. गोळी वाजवून बखेडा केला तो आजी दोन वर्षें बखेड्याखालीं घालोन नुकसानी केली. शिबंदीखर्च जाजती पडोन निकालस अंमल होऊ न पावला. बदमामली केली. चाकर आपला कोणास सांगताही न ये. आपले खावदगिरीस वाट लागतो, यास्तव आजपर्यंत वाढत आले. शेवट चिरजीवांनीं ही गोष्ट नजरेस न घेता त्याची पेहरवी करून सरकारचीं त्यास पत्रें कीं सागर प्राताचा बंदोबस्त करणें हाणोन परभारी पत्रें त्यास घेऊन पाठविलीं. राजश्री विसाजी कृष्ण थानीं जे करणें ते दूरवर नजर देऊन करावें. तेही गोष्ट त्याजपासून न घडली. यांनीं सागावें त्याप्रमाणें त्यांनीं ऐकावें. हें प्रस्तुत दिसोन आलें. आर्ही करावें तें सिद्धीस जाऊं न द्यावें हें मानस. ज्या विसाजी गोविंदाकडे सागर, खेमलासें दोन महाल होते त्यास संपूर्ण सागर प्रांत सांगितला. त्यानें हरामखोरी बजिन्नस केली असतां त्याच्या मनो-

दयानुरूप सध्याच घडोन आलें. आतां तर त्यात अस्मान चार ओटें राहिलें. त्याचें कर्म काय, त्यात सांगतो काय, हें कोणी ध्यानात न आणिलें. मामलत चढीस लावून घर बुडायसी काहीं गोष्ट राहिली नाहीं. असो. इतका प्रकार त्याच्या ध्यानांत देऊन सकुरा-बादेस वडिलानीं व आहीं विचार केला कीं सालमजकुरीं महालीं वसूल घेतला तो कर्जदारास वगैरे फौजेस दिल्या आहे. त्याचा बखेडा पुढें पडेल, तेव्हां सरकारचे ढालाईत येतील त्यांसी कजीये करीत बसावें यांत जीव काय आहे. त्यास लष्कर नजीक आहे तेथें चिरजीवही आहेत. जो जाबसाल होणें तो राजश्री विसाजीपंत-दादाच्याच विद्यमानें फडशा करून घ्यावा, पुढें कोण रीतीनें राहा-वयासी सागतात तेंही ऐकावें. या अर्थी कुच करून मजलदरम-जल कोळोनजीक लष्कर होतें तेथें गेलों. लष्कराआलीकडे दो को-सांवर मुक्काम केला. तां चिरजीव लष्करांतून विदा होऊन आमच्या मुक्कामास कुच करून आले. भेट झाली. तां चार घटका मध्यें गेल्यानंतर सरकारचिठी आली कीं तुह्मी कुच करून माघारें जाणें, लष्करात न येणें, क्षणोन आली. तेव्हांच आह्मास प्रकार कळला. तदनंतर विचार करितां लष्करानजीक आल्यानंतर सरदाराची भेट न घेता माघारें फिरावें हें उत्तम नव्हे. ऐसीयास हरामखोरी आह्मा-पासून काहीं घडली नाहीं. भेट घ्यावी. चार गोष्टी विचारणें त्या विचारून पुढें तदनुरूप करावें हें ध्यानात घेऊन प्रातःकालीं भेटीस गेलों. वातमी आणविली तां डेज्यांत बसले होते. आह्मी भेटीस आलोंसें कळताच परसाकडेचा बहाणा करून उठोन गेले. आह्मी डेज्यांत चार घटका उगीच बसलों. तदनंतर बाहेरोन आले. भेट जाहाली. प्रथम-दर्शनींच काहीं बोलावें तर उत्तम दिसत नाहीं क्षणोन डेज्यास आलों. रा० गोपाळ संभाजी, गोविंद रावजी आह्माकडील कारकून या उभयतास सांगितलें कीं रा० दादास विचारणें. आह्मी आलों

त्यास आपल्या कित्येक बदोबस्तीच्या गोष्टी आपल्यास विचारून घ्यावयाच्या आहेत. पुढें आपण सांगितल्याप्रमाणें करू, परंतु आमच्या चार गोष्टी ऐकून घ्याव्या हणोन विचारावयासी सांगितलें. त्यांनीं त्यास विचारिलें. त्याचें उत्तर केलें कीं आह्मास पंचाईत करणें नाहीं. पंचाईत खावद पुण्यास करतील, असें कठोर भाषण केलें आणि संध्याकाळीं हुजूर पागेचा कारकून व पंचवीस स्वार पाठविले. त्यांजबरोबर सांगून पाठविलें कीं तुम्ही कुच करून उभयतां जाणें. रा० काशीपत लष्करांत येतील, याप्रमाणें कारकुनानें सांगितलें. तेव्हा सर्व अर्थ ध्यानांत आला. सावधगिरी आमची हें लौकिकांत मात्र, परंतु त्यास जें कर्तव्य तेंच ते करणार, मग आमचें काय प्रयोजन ? तेथील रंग ध्यानास आणिला. सरदारांची मर्जी ठिकाणीं नाहीं. तेव्हां वडिलांनीं कुच केलें. ते लष्करात गेले, आह्मी निधोन गंगातीराकडे आलों. वडील लष्करात चालिले. तेव्हा चिरंजीवांनीं वडिलांसी करार केला कीं सालमजकूरच्या वसुलापैकीं दोन लक्ष रुपये रद्द कर्जांत घ्यावे. बाकी वसूल माधारा घ्यावा. कनार पूर्ववत्प्रमाणें ठेवावी. याप्रमाणें करार केला असतां चिरजीव राय पुरास येताच कनारेस अंमलदार पाठवून महालाची जप्ती केली. दोन लक्ष घ्यावे त्याचाही प्रकार कळतच आहे. ऐसा प्रकार झाला. प्रस्तुत येथें ऐकण्यांत असें आलें आहे कीं, वडिलांचा शाहापूर अंत्रपूरचा हिशेब सरकारांत विल्हेस लागणें. त्या बहाण्यानें वडिलांचा अटकाव लष्करात चार महिने करावा. यांनीं येथील सालमजकूरचा वसूल मनास आणून यादी जमा करून तेथें पाठवून फडशा करून घेतल्यानंतर मग उलगाडा वडिलांचा करावा. ऐसा प्रकार दिसोन आला. याप्रमाणें लष्करांतूनही वडिलांचें लिहून आलें होतें. त्यास येथील प्रसंग या रीतीचा आहे. तो तपशीलवार तुम्हास लिहिला आहे. आह्मी प्रस्तुत श्रीगंगास्नानानिमित्त

गंगातीरीं नानाहू(?)च्या घाटात आलों आहों. वडील लष्करांतून येत तोंपर्यंत येथें राहावें. ते आल्यानंतर त्याच्या आमच्या विचारें जें पुढें कर्तव्य तें करावें ऐसें आहे. त्यास तुह्मीं तेथील प्रसंग मनास आणून आह्मास लिहिणें. राजश्री सखारामपंतबापू याची ममता रा० विसाजी कृष्ण यांजकडे कॅसी आहे. अतःकरणममता किंवा गैरममता आहे त्याचा शोध पुर्ता मनास आणून ममता विशेषात्कारें असल्यास तुह्मीं वर्तमान सांगितल्यास काय ध्यानास येणार? तेव्हां सांगणें वृथा आहे. नच सागावें. ममता त्याच्या ठायीं नसल्यास कार्याकारण वर्तमान सागावें, कीं गैरजीत खावदाच्या ठायीं असतां- करून ही दशा केली. असो. आपल्यास खावदांपाशीं येणें. तेथील आज्ञा होईल त्याप्रमाणें करणें. इतरासी प्रयोजन काय? त्यास येवि- शींचा तेथील धरबद यथास्थित ध्यानांत घेऊन करणें. वडिलांचा गुता लष्करात करतील यांत संदेह नाही. त्यास तेथें बनल्यास राजश्री सखारामपंतबापूचें एक पत्र रा० विसाजी कृष्ण यांसीं पाठवावें कीं रा० काशीपतांचा सत्वर उलगडा करून विदा करणें. लष्करात त्याचा गुता न करणें. ऐसें पत्र मिळाल्यास उपराब्द्याचें घेऊन पाठवावें. व विसाजी कृष्ण याचे बंधु विठ्ठलपंत पुण्यांत आहेत त्यास वर्तमान सागून त्याचें एक पत्र घेऊन पाठवावें कीं काशीपतांची विदा सत्वर करून द्यावी. कोणेविशीं गुता न करिता आपले आपण विदा करावी. कोणाच्या सांगितल्यावर न जावें. ऐसें एक पत्र त्यांचेही घेऊन जलदीनें पाठविणें. तेथील प्रकार कैसा आहे. आही देशास आल्यानें यथास्थित घडोन येई ऐसा मजकूर प्रसंगोचित मनास आणून आह्मास लिहिणें. वरकड विसाजी कृष्ण आह्माविशीं तेथें सरकारांत काय लिहितात याचाही शोध वरचेवर मनास आणून लिहिणें. चिरजीव तेथें काय कोणास लिहितात तेंही वरचेवर मनास आणून लिहिणें. होळकर, विसाजी



कृष्ण एकचित्त, शिंदे निराळे. यांत कलह, याजविशीं तेथें श्रीम-  
तांची मर्जी कोणाकडे कैंसी आहे ते तपशीलवार लिहिणें. शिंद्यांनीं  
मीरवक्षीगिरी पातशाहापासून श्रीमत राजश्री धाकटे रावसाहेबांच्या  
नावें करून घेतली. होळकराचे व विसाजीपतांचे मानस जाफतेखा-  
नास मीरवक्षीगिरी द्यावी. काहीं नजराणा घ्यावा. याप्रमाणें येथें आहे.  
त्यास श्रीमताची मर्जी कोणाकडे प्रसन्न आहे तें तपशीलवार लिहून  
पाठविणें. बहुत काय लिहिणें लोभ असों दिजे हे आशीर्वाद.\*

हें पत्र वाचलें हणजे बुंदेलखडातील पेशव्यांच्या सुभेदारांची  
स्थिति उत्तम प्रकारें व्यक्त होऊन त्यांच्यावर पेशवे सरकारचा कसा  
दरारा होता व त्यांना त्याची मर्जी प्रसन्न करण्याकरिता किती जपावें  
लागत असे हें कळून येतें.

बाळाजी गोविंदाविषयीं श्रीमत माधवरावसाहेब यांचा चांगला  
ग्रह असल्यामुळें व त्यांचे पुण्याचे वकील दिनकरराव हे त्यांच्या सव-  
धानें हरएक प्रकारची तरफदारी करून त्याची उणीव सभाळून घेत  
असल्यामुळें त्याच्या प्रतिपक्षाचें कांहींएक चाललें नाहीं. उलट  
अशा स्थितींतही बाळाजी गोविंदानीं बुंदेलखडाचा अंमल कायम  
टेविला व अनेक राजकारणें झाली तरी पेशव्याशीं इमानेंइतबारें

\* हें पत्र वाचलें हणजे गगाधरपतांचीं सर्व कारस्थानें व्यक्त होतात  
व पुण्याच्या दरवाराची सभाळण्याकरिता त्या वेळीं पेशव्यांच्या  
सुभेदाराना कशी काळजी घ्यावी लागत असे तें दिसून येतें. ह्या पत्राच्या  
शेवटीं शिंद्यांनीं पातशाहापासून मीरवक्षीगिरी धाकटे रावसाहेबांकरितां  
घेतली हणून लिहिलें आहे. पण ह्या वेळीं धाकटे रावसाहेब जन्मासही  
आले नसून थोरले माधवरावाची कारकीर्द सुरू होती. मग धाकटे राव-  
साहेब हणजे माधवरावसाहेबांचे वधु नारायणराव हे असावेत असें वाटतें.  
ह्यावरून महादजी शिंद्यांस पेशव्यांच्या दरवारांत आपली छाप वसवि-  
ण्याची श्छा पहिल्यापामून होती असें सिद्ध होतें.

वागून आपल्या वडिलांची कीर्ति सभाळली ह्यामुळे श्रीमतांची त्यांच्यावर अधिक मेहेरवानी जडली.

इतक्यांत महाराष्ट्राच्या दुर्दैवानें ह्या तरुण पेशव्यांवर राजयक्ष्मा-नामक रोगानें आपला अमल बसवून त्यांचा थेऊर येथें अंत केला. त्यांनीं मृत्युसमयीं दादासाहेब, नारायणरावसाहेब, सखारामबापू, नाना फडनवीस, हरिपततात्या फडके, बाबूराव केशव वगैरे मंडळीस आपल्या राज्यव्यवस्थेचीं सहा कलमे लिहून दिलीं तीं येणेंप्रमाणें:—

“१. आमचेमागे नारायणरावसाहेब यांनीं राज्यकारभार थेऊर अथवा सिद्धटेकीं राहून करावा. पुण्यास दादासाहेब राहतील. आपण राहू नये, आणि दादासाहेबास कैद करूं नये.

२. विसाजी कृष्ण विनीवाले यांस हिंदुस्थानचे मोहिमेस पाठविलें. त्यांनीं भाऊसाहेबाचे गर्दीच्या बदला रोहिल्यांशीं लहून फत्ते करून ते माघारे पुण्यास येत आहेत. त्यास सुवर्णाचीं पुष्पें करवून तीन कोस सामोरें जाऊन भेटी घेऊन सन्मानेंकरून पुष्पें उडवीत शहरांत आणावें.

३. कर्नाटकची मोहीम करून टिपूचें पारिपत्य करून श्रीरंगपट्टण वगैरे जागा खाली करावी.

४. सखारामबापू याचे हातें राज्यकारभार सर्व द्यावा. दुसरा कारभारी करूं नये.

५. गोविंदपत बुंदेले यांनीं हिंदुस्थानांत सरकारचा नक्षा ठेविला. त्याचप्रमाणें त्याचे चिरजीव बाळाजी गोविंद व गंगाधर गोविंद यांनीं ठेविला आहे. त्यास जोंवर पेशव्यांचा वंश आहे व गोविंदपंतांचा वंश आहे तोंवर त्यांचे सुभ्याची घालमेळ करूं नये.

६. आमचा अंतकाळ झाल्यावर आमची स्त्री सौ० रभाबाई सहगमनाचा द्विचार निश्चयात्मक करून आहे, त्यास तिजला कोणी

स्वकीय परकीय मोहात धाळूं नये. जो विचार आहे तोच यथा-  
विभवानुसार समारंभ करून करवावा. त्यांत व्यत्यय न होय\*.”

वरील कलमांवरून माधवरावसाहेबांचें राजकारणपटुत्व व  
गोविंदपत बुंदेल्यांच्या वशाविषयींचा अभिमान चांगला व्यक्त होतो.

माधवराव पेशव्यांचा काळ झाल्यानंतर पेशवाईचीं वस्त्रे त्यांचे  
धाकटे बंधु नारायणरावसाहेब ह्यांस मिळालीं. व राज्यकारभार  
सखारामबापू व नाना फडनवीस ह्यांच्या अनुमतानें सुरू झाला.

इकडे बुंदेलखंडामध्ये जास्त जास्त भानगडी उपस्थित झाल्या.  
बाळाजी गोविंदाचे अंतर्वेदींतील मामलेदार पद्माकरपंत हे पुण्याच्या  
दरवारीं वेळेवर हिशेब देईनातसे झाले; व बाळाजी गोविंदावर  
टोलवाटोलवी करू लागले. तेव्हां त्यांचा उलगडा करण्याकरिता  
श्रीमतांनीं बुंदेलखंडाचे वकील दिनकर बाबुराव ह्यांस तिकडे जाण्या-  
विषयी आज्ञा दिली तिकडे सुजाउद्दौला व इतर राजे लोक ह्यांनीं  
गडबड चालविली होती. त्यामुळे बाळाजीपतासही त्यांचें येणें पथ्य-  
करच होतें. त्यांनींही त्यांस जरूरीचें पत्र पाठवून, पुढील मजकूर  
लिहिला होता. ‘गोहदवाला जाट व आटोर(?)चा राजा गच्छ करून  
गेले. मीरनईम व मुत्तामहत जखेंत आणिल्यावर काढून दिल्ले ते  
अंतर्वेदींत गेले, तों त्यांचे वस्तु मसलत सिद्ध न झाली झणून

\* गोविंदपत बुंदेले यांच्या कैफीयतीमध्ये हीं सहा कलमें दिलीं  
आहेत. परंतु ह्या मृत्युपत्राची अस्सल प्रत आह्मांस मिळाली नसल्यामुळे  
त्याबद्दल विशेष कांहीं लिहिता येत नाहीं. तरी त्यावरून थोरल्या माध-  
वरावसाहेबांचें गुणग्राहकत्व, स्वराज्योत्कर्षेच्छा वगैरे गुण आपोआप व्यक्त  
होतात. ज्या रोहिले लोकांनीं पानिपतच्या महारणामध्ये मराठ्यांचा  
सर्वस्वी नाश केला त्यांचें पारिपत्य करणाऱ्या सरदारावर सुवर्णाचीं पुष्पे  
उधकून अभिनदन करावें अशी इच्छा करणारा पुरुष किती बाणेशर व  
किती देशभक्त असला पाहिजे हे रसिक वाचकांस निराळें सांगायलास नको.

नवाब सुजाउद्दौला याची इतराजी झाली, त्याजमुळें ते अंतर्वेदींत ऐर्यावर मुकाम करून राहिले. तों सुजाउद्दौलानें रोहिल्याची लढाई मारली. मुल्ताहफज मारला गेला. मातबर यश मेळविलें. याजमुळें मीरनईमास वळ झालें. त्यास आणखी नवाबाकडील मदतही येणार. यास्तव फिरोन अलीकडे उत्तरावयाचा विचार आहे. यास्तव तुहीं सरदारास सविस्तर सांगोन इकडील उपराळियास जलदीनें फौजा रवाना करीत असें करणें. नाहीं तर हल्लीं त्याचा रोख अलीकडे उत्तरावयाचा झालियास जागा सोडून निघावें असें प्राप्त होईल. यास्तव सरदारास उत्तम प्रकारें त्याचे चिंत्तात इकडील संकट यावयाजोगें समजावणें, आणि तिकडील वर्तमान मुत्सद्दी याकडील व श्रीमंतांकडील व सरदाराकडील वर्तमान साद्यत वरचेवर लिहित जाणें. आणि तेथील उलगडा करून इकडे सत्वर यावयाचें करणें.' ह्याप्रमाणें पत्र आल्यानंतर दिनकर बाबुराव यांनीं पुण्याचे वकिलीवर केसो शंकर कान्हेरे ह्याची नेमणूक करून व दरबारची परवानगी घेऊन ते सन १७७३ सालीं बुंदेलखंडात आले.

दिनकर बाबुराव बुंदेलखंडात गेल्यानंतर त्यांनीं प्रथमतः पुणेदरवारच्या हुकुमाप्रमाणें बाळाजी गोविंद व गंगाधर गोविंद ह्यांचीं मनें साफ करून उभयतांचा सलोखा करण्याचा प्रयत्न केला. पेशव्यांचा ह्या उभय बंधूवर चागला लोभ असल्यामुळें, क्षुल्लक निमित्ताच्या योगानें त्यांच्यामध्ये वितुष्ट येऊन बुंदेलखंडाच्या सुम्यांचें काम सुरळीत चालेनासें झालें, असें त्याच्या दृष्टीत पडतांच त्यांनीं त्यांस ताकीदपत्रें पाठविली होती. नाना फडनविसांनीं एका पत्रामध्यें असेंही लिहिलें होतें कीं, 'तुहांना उभयता बंधूमध्यें चित्ताची ऐक्यता नाहीं. यामुळें सरकारची नुकसानी व तुहांनासही उत्तम नाहीं. ऐशास उभयतां एकविचारें राहून मामल्याचा बदोबस्त यथास्थित राखावा हें उत्तम आहे. उपरी घराज बोभाटा सर-

कारांत न ये तें करावें. साराश उभयतां विरुद्ध नसावें.' परंतु दिवसेंदिवस अविचाराचें प्राबल्य जास्त जास्त होत जाऊन गोष्ट फार विकोपास गेली. सुजाउद्दौला वगैरे शत्रु बुंदेलखंडावर पुनः स्वान्या करू लागले, बुंदेले राजानीं दुंडी माजविली, आणि प्रातो-प्रातींच्या कमाविसदारास फूस सांपडून ते वसूल दावू लागले. अशा स्थितीमध्ये दिनकररावअण्णांसारखाच चतुर व वजनदार मनुष्य पाठविल्यावाचून काम सुरळीत चालत नाही असें वाटून त्याची पुणेदरवारातून खानगी झाली होती. त्याप्रमाणें दिनकररावांनी उभय बंधूस समजुतीच्या गोष्टी सांगून ताळ्यावर आणिले.

दिनकररावांनी उभय बंधूंचें ऐक्य केल्यानंतर बुंदेलखंडांतील प्रातोप्राताच्या कमाविसदारांचे हिशोब तपासून त्यांची शिलक बाकी वसूल करण्यास प्रारंभ केला, जे कमाविसदार शिरजोर होऊन प्रांता-मध्ये बड फितुरी करीत होते त्यांची खोड मोडली; व सरकारच्या मामल्याचें काम सुरळीत चालेल अशी व्यवस्था केली. तात्पर्य त्याच्या हुयारीमुळें सर्वत्र शांतता होऊन पुनः मराठ्यांचा कारभार सुरळित चालू झाला.

इतकें करून दिनकरराव मोकळे होतात न होतात तों पुनः उत्तरेकडून करेरा, गुलसराई वगैरे प्रांतावर सुजाउद्दौल्यानें सैन्य पाठवून युद्धास सुरवात केली. परंतु ह्या वेळीं उभय बंधु एकत्र झाल्यामुळें त्यांनीं दिनकररावअण्णांच्या सल्लामसलतीनें सुजाउद्दौ-ल्याच्या सैन्यावर उलट चाल करून त्याचा पुरा मोड केला, व त्याला बुंदेलखंडातून हाकून लाविलें. ह्यावरून ऐक्याचा महिमा कसा आहे तें व्यक्त होतें.

सुजाउद्दौल्याचें पारिपत्य केल्याची हकीकत बाळाजी गोविंद ह्यानीं व दिनकररावअण्णा ह्यांनीं पुण्यास कळविली. त्या योगानें पुणेदरवारास फार सतोष होऊन पेशव्याचे कारभारी बाळाजी

जनार्दन ऊर्फ नाना फडनवीस व सखाराम भगवत ह्यांनीं उभयतांस  
 - छ० २२ व० छ० १० रजव संवत् १८३१ चीं अभिनदनपर पत्रें  
 लिहिलीं. त्यांत उभयताची चित्तशुद्धि झाली हें पाहून फार आनंद प्रद-  
 शित करून सुजाउद्दौल्याचें पारिपत्य केल्याबद्दल त्यास शावासकी  
 दिली, आणि दिनकररावांस उभय बंधूंच्या देखरेखीवर ठेवून 'उभ-  
 यतांची निखालसता करून सरकार कामकाज एकविचारें करीत ती  
 गोष्ट करावी' असें पुनः लिहून पाठविलें. ह्यावरून गोविंदपतांच्या  
 उभय चिरजीवांवर पुणेदरबारची केवढी मेहेरबानी होती हें  
 चागलें कळून येतें.

सुजाउद्दौल्याचें पारिपत्य केल्यानंतर बुंदेलखंडात लवकरच अनु-  
 पगीर गोसाव्याचें बड उद्भवलें. त्यामुळें दिनकररावअण्णास देशीं  
 परत न येता बुंदेलखंडांतच राहणें भाग पडलें. ह्या बडामध्ये त्यांनीं  
 व बाळाजी गोविंदांनीं आपलें शौर्य उत्तम प्रकारें प्रकट करून  
 गोसाव्याचा अगदीं पराभव केला व पेशव्याकडून वाहवा मिळविली.  
 त्याची सक्षित हकीकत येणेप्रमाणें:—

राजा इंद्रगीर ह्या नावाचा एक गोसावी झांशी येथें काहीं सैन्य  
 जमवून प्रभूत्त झाला व त्यानें सन १७४५ मध्ये मोट परगणा  
 जिंकून घेऊन तेथें किल्ला बांधला व हळूहळू गोसाव्याचें सैन्य जम-  
 वून जवळच्या प्रांतात पुडावे करू लागला. अल्प काळामध्ये त्यास  
 वरेंच यश येऊन त्यानें ११४ गाव जिंकले. हें वर्तमान झांशीचे  
 सुभेदार नारोशंकर ह्यास कळताच त्यांनीं त्याच्यावर १७४९/५०  
 मध्ये स्वारी करून त्यास तेथून हाकून दिलें. नंतर तो अलहाबादेस  
 गेला. तेथें त्यानें आपली करामत दाखवून अयोध्येचा बजीर  
 सुजाउद्दौला ह्याच्याकडे प्रवेश केला. त्यानें त्यास आपल्या  
 - पदरीं नौकरीस राहण्याबद्दल विचारिलें, परंतु इंद्रगीर हा मोठा  
 अभिमानी असून स्वतःस राजा ह्मणवीत असे. त्यामुळें त्यानें

त्यास आपल्या दोन शर्ती पाळीत असाल तर नौकरी पत्करतो असे सांगितले. त्या शर्ती अशा होत्या कीं, 'मी नवावाच्या बरोबर असलों तरी नगारा वाजवीन व मी भरदरबारातही मुजरा करणार नाही.' सुजाउद्दौलाने त्याच्या पराक्रमावर दृष्टि देऊन ह्या शर्ती कबूल केल्या व त्यास आपल्या पदरीं नौकरीस ठेविले. त्याप्रमाणे तो तन १७५२ पर्यंत सुजाउद्दौलाने सैन्याचा अधिपति असून सर्व मोहिमींमध्ये हजर असे. पुढे तो मृत्यु पावला व त्याच्या जागीं अनुपरीर ह्या नावाचा त्याचा एक चेला अधिष्ठित झाला. हा गोसावी आपल्या गुरुप्रमाणेच शूर असून फार कावेवाज, स्वार्थसाधु व विश्वासघातकी होता. ह्याने तन १७६३ मध्ये बक्सारच्या लढाईमध्ये बरेच शौर्य गाजविले होते. पुढे त्या लढाईत सुजाउद्दौलाने मोड झाल्यानंतर तो बराच स्वतंत्र झाला व गोसाव्यांची फौज जमवून बुंदेलखंडात लूटमार करू लागला, आणि उघडपणे पेशव्याच्या मुलुखावर स्वान्या करून तो जिकण्याचा प्रयत्न करू लागला. मोट, करेरा, गुलसराई वगैरे बलकट किल्ले बाळाजी गोविंदाच्या ताब्यात होते त्यास त्याने वेढे घातले. गोसाव्यांचे सैन्य प्रचंड होते व त्यास अयोध्येच्या नवाबाचे व इंग्रजाचे साहाय्य होते. त्यामुळे बाळाजी गोविंद व दिनकरराव ह्यास मोठी काळजी उत्पन्न झाली. तथापि त्यांनीं विलकूल न डगमगता एक एक किल्ला प्रत्येकाने आपापल्याकडे घेऊन गोसाव्यांची टक्कर देण्याचा निश्चय केला. दिनकररावअण्णा हे गुलसराईच्या बंदोबस्तास गेले, बाळाजीपतानीं गोसाव्याच्या तोंडावर चालून जाऊन त्यांत शह दिली; व इतर सरदारानीं एकत्र होऊन फार सुरेख नाकेबंदी केली. तात्पर्य ह्या वेळीं बुंदेलखंडातील मराठ्यांनीं मोठ्या हिंमतीने जी कामगिरी बजावली ती त्यास भूषणप्रद होय ह्यांत शंका नाही.

हा प्रसंग मोठा आणूवाणीचा असून पुणेदरबारांत अनेक संते-

बखेडे सुरू झाले होते. पेशवाईच्या गादीकरिता हपापलेल्या राघोबा-  
दादानें आपल्या पुतण्याचा वध करून राज्यप्राप्त्यर्थ हजारों भानगडी  
चालविल्या होत्या. पेशवाईचा अभिमान बाळगणारें मुत्सद्दीमंडळ  
राघोबास भीक न घालून स्वतंत्र राज्यकारभार चालवू लागलें होतें,  
व पेशव्याचा अंमल सर्व हिंदुस्थानभर पूर्ववत् कायम ठेवून  
पेशवाईची गादी राज्यव्यवहारशून्य व ब्रह्महत्या करणाऱ्या नीच  
कुलांगारास न देण्याचा त्यांचा पुरा निश्चय ठरला होता. तेव्हां  
अशा वेळीं त्यांना दूरदूरचे सुभे सुरक्षित ठेवण्याची किती जरूरी  
होती हें उघडच आहे. बुंदेलखंडाचे सुभेदार बाळाजी गोविंद  
व त्याचे वकील दिनकररावअण्णा हे नाना फडनविसाच्या बाजूचे  
असल्यामुळें त्यांनी त्याचा अभिमान बाळगून ह्या वेळीं बुंदेलखंडाचें  
रक्षण करण्याचे कामीं अगदीं शर्थ केली ह्यात शंका नाहीं.

अनुपगिराचें सकट येताच दिनकररावांनीं पुण्यास सविस्तर  
हकीकत कळविली व शिंदे होळकर वगैरे सरदाराचें साह्य पाठवि-  
ण्याबद्दल विनति केली. त्या वेळीं सखारामबापूंनीं छ० ४ सफरचें  
जें पत्र लिहिलें आहे त्यात पुढील मजकूर लिहिला आहे:—‘अनु-  
पगीर गोसाव्याचे मनसबियाचा प्रकार व सरकारच्या फौजा लौकर  
येऊन पोहोंचाव्या येविशींचा वगैरे मजकूर विस्तारें लिहिला तो कळला.  
ऐशास राजश्री बाळाजीपत यांनीं फौजेपुढें त्यांचे तोंडावर जाऊन  
शह दिलहा आहे. उत्तम केलें. प्रस्तुत त्याखेरीज तिकडे सरकारची  
फौज सरदार नाहींत त्यापक्षां त्यांनीं हिंमत धरून असावें. सरकारचा  
नक्षा राखावा (हेंच) उचित आहे. होळकराकडील वांबळे फौज-  
सुद्धा तिकडे आले आहेत. त्यांनीं येऊन सामील व्हावें येविशीं  
अहिल्याबाईस लिहिलें आहे. वांबळे लौकरच येऊन पोहोंचतील,  
व सरकारातून फौजा रवाना होतील. येविशीं बाळाजीपतास सरका-  
रचें पत्र विस्तारें पाठविलें आहे, त्याजवरून कळेल.’ ह्याप्रमाणें



बाळाजीपत व दिनकररावअण्णा ह्यांस पुण्याहून आश्रासन पत्रें गेलीं होतीं.

त्याचप्रमाणें शिंदे होळकरांच्या फौजेची कुमक देण्याबद्दल त्या त्या सरदारांस पुणेदरबारातून हुकूम सुटले व त्यांच्या फौजा बुंदेलखंडात रवाना झाल्या. इकडे बाळाजी गोविंद ह्यांनीं आपलें सर्व सैन्य जमवून सरदारांच्या फौजा येईत तोंपर्यंत शत्रूच्या तोंडावर चालून जाऊन मोठ्या हिऱ्यानें आपला टिकाव धरिला. अनुपगीर गोसाव्याची फौज फार प्रबल असून त्याच्या निरनिराळ्या सरदारांनीं गुलसराई, करेरा वगैरे किल्ले हस्तगत करण्याच्या उद्देशानें मोठ्या जोरानें पुढें चाल केली होती, व गुलसराईच्या किल्ल्यास सिंगरगीर व प्राणसिंग वगैरे गोसाव्यांनीं शह दिल्या होता. त्या किल्ल्याचें सरक्षण करण्याकरितां बाळाजी गोविंदानीं दिनकररावअण्णांची योजना केली. दिनकररावअण्णा मोठे शूर व हिंमतदार होते, परंतु गोसाव्याची फौज फार असल्यामुळे तिच्याशीं टक्कर देऊन किल्ल्याचें सरक्षण करणें त्या वेळीं अशक्य झालें होतें. कारण किल्ल्यामध्ये मराठ्यांची फौज फार थोडी असल्यामुळे ती गोसाव्यांस सहज हस्तगत करिता येण्यासारखा होता. अशा विकट प्रसंगीं बाळाजी गोविंदानीं दिनकररावांस धीर देऊन व त्यास वरचेवर कुमक पाठवून गुलसराई किल्ल्यावरील शत्रूच्या मोर्चा उठविण्याकरिता झांशीचे सुभेदार रघुनाथराव हरी नेवाळकर ह्याचें साह्य घेतलें आणि आपण स्वतः शत्रूच्या फौजेवर दुसऱ्या बाजूनें चाल केली. ह्या विकट प्रसंगीं दिनकररावअण्णास त्यांनीं जीं पत्रें लिहिलीं आहेत त्यांवरून गुलसराईचें सरक्षण करण्याविषयीं त्याचा केवढा वाणा होता व तो सिद्धीस नेण्याविषयीं दिनकररावअण्णांनींही किती परिश्रम केले हें दिसून येतें. गोसाव्याच्या फौजा गुलसराईवर चालून आल्या हें वर्तमान दिनकररावअण्णांनीं त्यांस कळविलें त्या वेळीं बाळाजी गोविंदानीं असें पत्र लिहिलें कीं, 'सिंगरगीर गोसावी

हजार दोन हजार स्वार व दोन तीन हजार प्यादे तोफांसुद्धां येरछेच्या घाटे उतरून येरछेच्या तळावर गुलसराईच्या रोखें मुक्काम केला आहे. एक दोन रोजीं कुच करून येणार ह्मणोन लिहिलें, त्यास येथून चिर-जीव राजश्री गंगाधरपतशाबांकडे तिकडे अविलंबे यावयाविशीं दोन तीन पत्रे गेलीं आहेत, ते तिकडून अविलंबेच निघोन येतील. आणि आह्मी झांशीकरासुद्धा कुच करून येत असो. तुहीं उत्तम प्रकारें बंदोबस्त करून किल्ल्याची मजबुदी यथास्थित करणें. रात्र-दिवस सावध राहणें. गोलदाज व बाणदार आणविणें त्यास येविशीं दिवाणजीस सांगितलें आहे. तपास करून ताबडतोब पाठविता. वरकड जमिन्याची वगैरे सावधता उत्तम प्रकारें करावी. किल्ल्यातील प्यादे यांची रजावंदी चागली करून बंदोबस्त करणें. सध्या प्रसंग विलक्षण आहे. यास्तव जे आहेत त्याची खातरजमा चागली करणें. आह्मी अविलंबे तिकडे येत असो. झांशीकराचा मुहूर्त प्रतिपदेचा आहे. यास्तव दोन रोज लागतीलसें दिसतें. आह्मी तों निघणारच, परंतु त्यास समागमें ध्यावयाचे, यास्तव दोन दिवस लागतील. सारांश अविलंबे येत असो. बातमी पक्की राखून वरचे-वर इकडे लिहित जावें ' ह्याप्रमाणें पत्र येताच दिनकरराव-अण्णानीं मोठ्या बंदोबस्ताने राहून किल्ल्याचें संरक्षण केलें. इकडे बाळाजी गोविंदही शत्रूच्या तोंडावर दुसऱ्या बाजूनें चालून गेले. तो मध्यतरीं गोसाव्यानीं गुलसराई किल्ल्यावर हल्ला करून युद्धास सुरवात केली. दिनकररावअण्णानींही आपल्या फौजेचा सुरेख बंदोबस्त करून त्याच्याशीं सामना केला. गोसाव्याची व मराठ्याची गुलसराईच्या किल्ल्यापुढें फार जंगी लढाई झाली. गोसाव्याचें सैन्य फार प्रबल असल्यामुळे प्रथम त्यांनीं मराठ्यावर चढाई केली, परंतु दिनकररावअण्णानीं मोठ्या रणोत्साहानें गोसाव्यावर जोरदार मारा करून त्याचा पूर्ण पराभव केला, व त्याचे सव्वार्शें लोक

कापून आपल्या तरवारीस वृत्त केलें. दिनकररावअण्णांचें हें अद्भुत शौर्य अवलोकन करितांच गोसावी पळून गेले व मराठ्यांची फत्ते होऊन गुलसराईचा किल्ला त्यांच्या ताब्यात राहिला.

बाळाजी गोविंद ह्यांस हें दिनकररावअण्णाच्या मर्दुमकीचें आनंद-वृत्त कळताच परम सतोष झाला. त्यांनीं दिनकररावअण्णास अभिनदनपर पत्र लिहून ज्या लोकांनीं गोसाव्याचें पारिपत्य केलें त्याची फार वाहवा केली आणखी असें लिहिलें कीं, 'पारगेनें शर्त केली. लोकांचें समाधान चांगलें करणें. प्राणसिंगाचें पारिपत्य उत्तम प्रकारें केलें. लोकांनीं हिंमत धरून मर्दुमी केली शाबास त्यांची\*।' ह्याप्रमाणें बाळाजीपतानीं, गुलसराईच्या रक्षणार्थ पराक्रम गाजविलेल्या लोकाची योग्य तारीफ करून त्यास योग्य बक्षीस देवविलें व दिनकररावअण्णास गुलसराईस राहण्याबद्दल सांगितलें.

इकडे दिनकररावाच्या ह्या पराक्रमाचें वर्तमान रीतीप्रमाणें पुण्याच्या दरबारात खाना झालें. तेथें खऱ्या गुणाची किंमत जाणगारी मुत्सद्दी मंडळी राज्यकारभार चालवीत असल्यामुळें त्यांना फार आनंद झाला व त्यांनीं दिनकररावअण्णाच्या शौर्याची वाहवा करून असाच शूर पुरुष त्या प्रांती असणें अवश्य आहे असें समजून त्यांना गुलसराईस राहण्याबद्दल परवानगी दिली. ह्या समयीं नाना फडनवीस व सखारामबापू हे पेशवाईचीं सर्व सूत्रें चालवीत होते. त्यांनीं दिनकररावअण्णास दरबारातून जें पत्र पाठविलें तें येणेंप्रमाणें:—

“राजश्रिया विराजित राजमान्य राजश्री दिनकरराव  
स्वामीचे सेवेशीं:—

पोध्य बाळाजी जनार्दन साष्टांग नमस्कार विनती उपरी येथील कुशल जाणोन स्वकीय कुशल लिहीत जावें. विशेष तुझीं पत्र पाठविलें तें प्रविष्ट जाहलें. 'अनुपगीर गोसावी काल्पीहून मोटेस

\* बाळाजी गोविंद याचें अस्सल पत्र, आश्विन शुद्ध ९ संवत् १८३२.

येऊन गुलसराईवर सिंगरगीर चेला पांचशें राऊत देऊन पाठविला. तो वेत्रवती उतरून अलीकडे येऊन उपसर्ग करावयास लागला. तेव्हां राजश्री \*व्यंकटराव याची पागा मात्र येथें होती, त्यास लोकांनीं करार करून गांठ घातली. लढाई चांगली झाली. शेंसव्वाशें माणूस कापून काढले. गोसावी पळोन गेले. याजमुळें दहशत चागली बसली आहे. गुलसराई या प्रातीं जागा नामी, मजबूत, सरजामही चागला आहे. येथें आह्वास राहणें प्राप्त' ह्मणोन तपशिलें लिहिलें तें कळलें. ऐशास गोसावी याचे फौजेचें पारिपत्य केलें, सलाबत बसविली, मोठें काम केलें. संतोष जाहाला. याचप्रमाणें जागा जागा नतिजा दिल्ली यास शत्रु जरत्र खाऊन पुढें येणार नाहीं. वरकड गुलसराई स्थल मजबूद व तुह्मी सरजाम चागला करून राहिला हें उत्तम केलें. बहुत खबरदारीनें राहावें. इकडून उभयता सरदारांकडून रा० बापूजी होळकर फौजेसह खाना केले ते झांशीपावेतीं जाऊन पोहोचले. उपराळा करतील. तुह्मीही बरचेवर मशारनिल्हेस लिहित जावें. रा। छ० १६ जिल्काद बहुत काय लिहिणें लोभ असो दिजे हे विनति."

ह्याचप्रमाणें सखारामबापूंनींही दिनकरराव अण्णास निराळें पत्र लिहिलें आहे. अशा रीतीनें दिनकररावांनीं मर्दुमकी गाजवून व पुणेंदखाराची शाबासकी मिळवून त्याच्या परवानगीनें गुलसराईस वास्तव्य केलें. ते पुढें तेथें तसेच राहिले. हेच सांप्रतच्या गुलसराई संस्थानचे मूलसंस्थापक होत.

दिनकररावअण्णांनीं गुलसराईचा बदोबस्त आपल्या शिरावर

\* गुलसराईची मामलत गोविंदपत बुंदेल्यांचे बंधु काशीपतकाका खेर याच्याकडे होती पुढें ते वारल्यानंतर त्याचे चिरजीव व्यंकटराव हे मामलतीचा कारभार पहात असत त्याच्या हाताखाली थोडीशी पागा होती. निचेच आधिपत्य घेऊन दिनकररावअण्णांनीं गोसाव्याशीं युद्ध केलें.

घेतल्यानतर मग बाळाजी गोविंदानीं शिंदे होळकरांच्या साह्यानें अनुपगीर गोसाव्याच्या पारिपत्यार्थ मोटेवर स्वारी केली. त्या उन्हाच्या हकीकतीचीं पत्रें ते वरचेवर दिनकररावअण्णास पाठवीत असत, व गोसाव्याच्या फौजेतील खबर कळवीत असत. झांशीचे हुभेदार रघुनाथराव, शिंदे व होळकर ह्यांच्या फौजा समीप आल्या व अनुपगीर गोसाव्याचा भाऊ उमरावगीर ह्याजवर 'अयोध्येच्या नवाबाची इतराजी होऊन त्याच्या लष्करात घोंटाळा झाला, त्या समर्थी त्यांनीं दिनकररावअण्णास पुढील पत्र लिहिलें:—

“चिरजीव राजश्री दिनकरराव यासी प्रती बाळाजी गोविंद आशीर्वाद उपरी येथील कुशल जाणें, विशेष. आज करारियाहून पत्रें राजश्री रघुनाथ हरीं याचीं आलीं. शिंद्याकडील फौज रणोदेस दाखल जाहाली. एक दोन रोजीं करारियासीं पोहोंचतील. राजश्री बापूजी होळकर यांजकडील पत्रें आलीं. ते भारी सरंजामानिर्सा आले. फौज व तोफखाना व पेंढारखाना वगैरे बीस हजार भरणा आहे. मजलदरमजल येत आहेत. सुरजेस दाखल झाले. फौजा यावयास संदेह नाही. बापूजी होळकरानीं लिहिलें आहे कीं, 'आह्मी पधरा रोजात पोहोंचतां. तोंपर्यंत झांशी व गुलसराई जतन करणें. आह्मी येऊन पोहोंचलों हें जाणून दम धरणें. किल्ल्यातील सरदारास लिहिणें कीं, जुमामर्दी सीरल्ले राखणें. आता आमची येण्याविशीं ढील नाही. इतके दिवस श्रम केले तसें थोड्याकरिता न गडबडणें,' ऐसे कितेक तपशीलें वर्तमान लिहिलें आहे. आज सबसुखाचे फौजेतून बातमी आली कीं उमरावगीर याजवर चौकी नवाबानें पाठविली. त्यास उमरावगीर पळोन अनुपशहराकडे गेला. त्याच्या पाठीवर फौज धावली आहे. उमरावगिराचा दिवाण धरला. कविले धरले. याप्रमाणें पक्की बातमी आली, यात संदेह नाही. अनुपगिरावर कमाल इतराजी आहे. याचें पारिपत्य करणार

हैं अनुपगिरासही कळलें. \*सबसुखराय घरास गेला त्यास कासिदावर कासीद बोलावयासी गेले आहेत. गडबड गोसाव्याच्या लष्करांत मोठी आहे. ईश्वरकृपेंकरून शत्रूचें पारिपत्य अनायासेंच होत आहे आपल्याही फौजा आल्या. आतां बहुत दिवस न लागत. त्रिंबकराव शिवदेव यांची फौज सिरोजेनजीक आली. तेही आपल्या खास परगण्याचा बंदोबस्त करून येणार. सारांश फौजा आल्या यांत सशय तिळमात्र नाही. नवाबापाशीं फिरगी आहेत त्यास कलकत्याहून ताकीद आली कीं. आपला व मराठ्यांचा दक्षिणेंत सल्ला होत आहे. यमुनापार नवाब जाईल तर जाऊ न देणें आणि तुहीं न जाणें. ऐसें पत्र फिरग्यास आलें. हें वर्तमान श्रीहून बाजीपत काकिडे यांनीं लिहिलें आहे. साराश सर्व यथास्थित प्रकार दिसतो. तुहीं कोणे-विशीं फिकीर न करणें. आह्मी जलद उपराळाही करितो. सर-जामही पोहोंचवितों व रोजमुन्याचाही ऐवज पाठवितो. तुहीं कोणे-विशीं फिकीर न करणें. सविस्तर पत्र काल लिहिलेंच आहे त्याज-वरून कळेल. मिति माघ व॥ ३ सोमवार अर्धरात्र सवत् १८३२ बहुत काय लिहिणें. इ० इ०”

येणेंप्रमाणें शिंदे होळकर वगैरे सरदाराच्या फौजा एकत्र होऊन अनुपगीर गोसाव्याचें पारिपत्य करण्याकरितां काल्पीवर चालून गेल्या व गोसाव्याच्या व त्याच्या अनेक चकमकी होऊन अखेर गोसाव्याचा अगदीं पराभव झाला. त्यांचा मुख्य नायक अनुपगीर गोसावी हा सुजाउद्दौल्याकडे पळून गेला, आणि पुष्कळ गोसावी मराठ्यांचे पराक्रम व सामर्थ्य अवलोकन करून शिंद्याच्या लष्करात सामील झाले. त्यामुळें गोसाव्याच्या सैन्याची अगदीं दुर्दशा उद्घन कांहीं दिवसपर्यंत त्याची गडबड बंद राहिली. पुढें अनुपगीर हांही शिंद्याच्या फौजेमध्ये नौकरीस राहिला. परंतु लवकरच त्याचें व मेहा-

\* हा अनुपगीर गोसाव्याचा मुख्य दिवाण होता.

दजी शिंदे यांचें वाकडें येऊन तो बुंदेले राजे व मराठे ह्यांच्यामध्ये  
 उपस्थित झालेल्या कलहामध्ये अतर्भूत होऊन इसापनीतीतील दोत्र  
 माजराचा खवा खाणाऱ्या माकडाप्रमाणें आपल्या घशांत बराच प्रात  
 ओढून आपणास 'राजा हिंमतबहादूर' असें म्हणवू लागला. व  
 इंग्रजास अनुकूल होऊन सर्व बुंदेलखडाचें स्वातंत्र्य गमावण्यास  
 कारण झाला. तो वृत्तांत क्रमशः येईलच.





## भाग ७ वा.

बाळाजी गोविंद व गंगाधर गोविंद हांचा मृत्यु,

आणि

बुंदेलखंडांतील घडामोडी.



थोरले माधवराव साहेब मृत्यु पावल्यानंतर पेशव्याच्या दरबारात जो कलहामीचा प्रवेश झाला त्यानें महाराष्ट्राच्या स्वातंत्र्याची पूर्ण होळी झाली असें ह्मटल्यास काहीं हरकत

नाहीं. सन १७६१ मध्यें महाराष्ट्रवैभवाचा सर्वस्वीं नाश होऊन त्याची स्वातंत्र्यज्योति लुप्तप्राय झाली होती, परंतु सुदैवानें माधवरावासारखा विचित्र कर्तृत्वशक्तीचा पुरुष पेशव्याच्या कुलामध्यें निर्माण झाल्यामुळे त्यानीं तसल्या विनाशकालाच्या भयंकर झपाट्यातून तिचें रक्षण केलें, आणि स्वराज्याचा अभ्युदय करून मराठ्यांना पुनः वर डोकें काढावयास लाविलें. परंतु त्यांच्यावर अकालिक मृत्युपाश पडून ते नश्वर जगातून नाहींसे झाले व त्यांच्याबरोबर महाराष्ट्राच्या उत्कर्षाची सर्व वाढ खुटली. त्याच्या मागून त्यांचे बंधु नारायणराव हे पेशव्याचे गादीवर आरूढ झाले. परंतु त्याचा लवकर वध होऊन रघुनाथराव पेशव्याचीं कृष्णकारस्थानें, वारभाईची मसलत व 'गर्भ'—श्रीमताची कारकीर्द वगैरे अनेक गोष्टी घडून आल्या. तेवढ्यामध्यें राष्ट्रातील जूट व ऐक्यभाव ह्याची वृद्धि न होता सरदार मडळींतील परस्पर द्वेष व अनावर स्वातंत्र्येच्छा, सुग्रीही मडळींतील मत्सर व महत्वाकांक्षा, इत्यादि विनाशकारक परिणाम होऊन राज्यात फूट उत्पन्न झाली, व स्वार्थसिद्धयर्थ वकाप्रमाणे



ध्यानस्थ बसलेल्या श्वेतद्वीपस्थांस अनायासे चक्षुप्रवेश करण्यास मार्ग सापडला. राज्यलोभाने वेडावलेला राघोबा दूरवर विचारं न करितां सुरत येथील इंग्रज गव्हर्नराची मदत मागावयास गेला; त्यामुळे त्यास राघोबाचा पक्ष स्वीकारून मराठ्यांच्या दरवारांत ढवळाढवळ करण्यास व आपला इच्छित हेतु तडीस नेण्यास उत्तम संधि प्राप्त झाली. त्या संधीचा त्यांनीं कसा फायदा करून घेतला, स्वार्थाकरितां कशीं कृष्णकारस्थाने निर्माण केलीं, आणि शेवटीं आपली वाणिज्य-वृत्ति सोडून देऊन ह्या कलहाच्या साधनानें\* हिंदुस्थानची "राज्यप्राप्ति कशी करून घेतली, हे ब्रिटिशराज्यसत्तेच्या संस्थापनेचा जो कोणी खरा इतिहास अवलोकन करील त्यास सकृद्दर्शनींच समजून येईल. ह्या विषयाचें स्थूलमानानें देखील निरीक्षण करण्याचा हा प्रसंग नसल्यामुळे पेशव्याच्या दरवारांतील भानगडी, शिंदे होळकरांचीं भाडणें, नागपूरकर भोंसल्याची फाटाफूट, वगैरे गोष्टींचें येथें विवरण करिता येत नाही, तथापि रघुनाथराव इंग्रजाकडे गेल्यामुळे त्याच्या-संबंधानें जें युद्ध सुरू झालें त्याचा धक्का बुंदेलखंडांतील मराठी राज्यसत्तेस प्रथम बसला ही विशेष लक्षांत ठेवण्यासारखी गोष्ट आहे. ज्याप्रमाणें घड्याळाचें मुख्य चक्र अत्यल्प गतीनें फिरत असलें तरी सभोवतालचीं लहान लहान चक्रे तेव्हाच जोरानें फिरूं लागतात, त्या-प्रमाणें पुणे येथील महाराष्ट्राच्याची मुख्यवर्तिनी सत्ता जरी विलंबानें

\* इंग्रज लोकांनी हिंदुस्थानचें राज्य कसे मिळविलें हें फिलिप फ्रान्सिस ह्याने पुढील एका वाक्यांत स्पष्ट लिहिलें आहे:—

“From factories to forts, from forts to fortifications, from fortifications to garrisons, from garrisons to armies, and from armies to conquests, the gradations were natural, and the result inevitable, where we could not find a danger, we were determined to find a quarrel ”

—Philip Francis' Speech on Indian Affairs, 1787

नाश पावली तरी तिच्यावर अवलंबून असणाऱ्या इतर राज्यशाखास तिच्या अंत्यल्प आदोलनाचा तेव्हाच धक्का बसला. बुंदेलखंडांतील राज्यसत्तेची बळकटी सर्वस्वी पुण्याच्या दरबारावर अवलंबून होती, परंतु ह्या वेळीं ती पार नाहीशी झाली असें हटलें तरी चालेल.

पुण्यात दोन पक्ष प्रबल होऊन ज्या वेळीं युद्धाचा प्रसंग आला त्या वेळीं कलकत्तेकरांनीं कर्नल लेस्ली ह्याच्या हाताखाली सैन्य देऊन त्यास मुंबईकराच्या मदतीस पाठविलें. हे सैन्य नेहमींच्या वहिवाटीप्रमाणें जलमार्गानें यावयाचें, परंतु ह्या वेळीं तें यमुना उतरून बुंदेलखंडातून पाठवावें असा कलकत्तेकरांनीं बूट काढला. बुंदेलखंडात मराठ्यांची सत्ता ह्या वेळीं अगदीं नष्ट न होता बाळाजी गोविंद, गंगाधर गोविंद व दिनकरराव-अण्णा ह्यांच्या जोरावर ती अद्यापि जिवंत राहिली होती. परंतु तेथेही छत्रसालाचे पन्ना, चरखारी वगैरे ठिकाणचे वंशज परस्परां-  
 † मध्यें भांडत असल्यामुळें व बुंदेलखंड प्रांताच्या संस्थानांकडे पुणे-दरवारचें कमी लक्ष असल्यामुळें बेवंदशाही कारभार झाला होता. अशा समयास बुंदेलखंड सर करून उत्तरेकडून दक्षिणेमध्ये जाण्यास खुला मार्ग करावा असा कलकत्तेकराचा मोठा खोल मतलब होता. तेव्हा त्यांनीं प्रथम यमुनातीरानें सैन्य पाठवून काल्पी घेण्याचा बेत केला. पूर्वापर इतिहास पाहिला ह्मणजे काल्पी हे मध्यहिंदुस्थानचें नाकें असल्यामुळें त्याच्यावर प्रत्येकाचा डोळा होता, असें दिसून येतें. मुसलमानांनीं उत्तरेकडून बंगाल्यांत प्रवेश करण्याच्या वेळीं तें नाकें हस्तगत केलें. मराठ्यांनींही उत्तर सर करून मुसलमानावर चढ करण्याकरितां तें काबीज केलें. व आतां इंग्रजांनीं त्याच विजयी मराठ्यांस पादाक्रांत करण्याकरितां काल्पीचा भेद सध्या काढला होता. ह्या बंगालच्या सैन्याचा प्रमुख अधिकारी कर्नल लेस्ली असून तो मोठा धाडसी पुरुष होता. त्यास आपल्या

जिवाची मुळाच पर्वी नसून आपल्या स्वदेशवांधवांचें कल्याण व्हावें अशी फार इच्छा होती. त्यामुळें त्यानें बुंदेलखंडांत इंग्रजांचा प्रवेश होण्यास काहीं साधनें नसताही तिकडून सैन्य नेऊन कालपी हस्तगत करण्याचा निश्चय केला. तो हळू हळू कुच करीत सन १७७८ मध्यें यमुना ओलाडून कालपीस शह देण्याकरितां पुढें सरसावला.

ह्या वेळीं बुंदेलखंडातील कालपी, जालवण वगैरे प्रांत बाळाजी गोविंद व गंगाधर गोविंद यांच्या ताब्यात असून त्यांच्या अगातील वीर्य सर्वस्वीं लोपलें नव्हतें. कोणीही आला व त्यानें तोंडात मारून प्रांत काबीज केला इतकी त्याची निर्बल स्थिति अद्यापि झाली नसून आपला प्रांत रक्षण करण्याची त्यांच्या अगात थोडी तरी धमक होती. तेव्हा त्यांनीं कर्नल लेस्ली साहेबास सरळ वाट न देता आपल्या प्रांताचें रक्षण करण्याचा निश्चय केला यात नवल तें काय ? बाळाजी गोविंद व गंगाधर गोविंद ह्यांनीं लेस्लीचें सैन्य येताच त्याची जागोजाग नाकेबंदी केली व जी त्रेधा उडविली ती सागता सोय नाही.\*

\* ह्यासंबधानें त्यावेळच्या ईस्ट इंडिया कंपनीच्या एका नोकरानें पुढील उल्लेख केला आहे:—

“This district (Bundelcand) was possessed by Gangadhar Punt, the commander of the Mahratta force in that part of Hindostan he had received orders from Nana to use all his endeavours to prevent the progress of the English march. He had with him his brother Balajee, whose dominions were further to the west, and through which the route of the detachment lay This man had great power and influence over his brother, and through the whole country, his cunning was great, and he laid the scheme of obstructing us by every way preferably to arms &c &c”

कर्नल लेस्ली ह्यानें काल्पी ओलाडून पुढें जाण्याचा पुष्कळ यत्न केला परंतु तो सफल होईना. तेव्हा त्यानें बाळाजी गोविदाशीं स्नेह-भावाचें बोलणें सुरू केलें. परंतु पुणेंदरवारच्या हुकुमाप्रमाणें त्याजबरोबर सलोखा करणें इष्ट नसल्यामुळें ह्याणा किंवा परक्यास आपल्या राज्यातून जाऊ देणें हें राजकारणास विघातक वाटल्यामुळें ह्याणा त्यानीं त्याच्या ह्याणण्याचा मुळींच विचार केला नाहीं. त्यामुळें लवकरच उभय पक्षामध्ये लढाई सुरू होऊन काल्पीच्या किल्लेदारानें इंग्रज सैन्यांची पाचावर धारण बसविली. अखेर त्याच्या त्रासास कटाळून त्यानीं काल्पीवर हल्ला केला व तेथील समरागणामध्ये उभय पक्षाचें खडाजगी युद्ध झालें. कर्नल लेस्ली ह्यानें मराठ्यांचा बेजंरब मार खाऊन मोठ्या धैर्यानें त्याच्यावर चढाई केली व आपल्या युद्धकौशल्यानें त्याच्या सैन्यास हुलकावण्या दाखवून काल्पीचा किल्ला सर केला. परंतु मराठ्यांनीं काल्पीचा किल्ला गेला ह्याणून आपला विलकूल धीर न सोडता इंग्रज सैन्यास पुढें जाऊ न देण्याचा निश्चय केला व त्याप्रमाणें त्यानीं कडेकोट बदोबस्त केला. त्यामुळें मराठ्यांची भीति वाढून इंग्रज सैन्यास चार महिने काल्पीस मुकाम करावा लागला. त्यायोगानें कलकत्तेसरकारची मसलत सिद्धीस न जाऊन त्यास खर्चाचे पेंच बसू लागले, व गव्हरनर जनरलच्या कौन्सिलमध्ये हें सैन्य परत बोलावण्याबद्दल वादविवाद सुरू झाला. गव्हरनर जनरलचे कौन्सिलदार मि० फ्रान्सिस ह्यानीं तर साफ सांगितलें कीं, “बुंदेलखंड हा अपरिचित प्रदेश, सध्याचे पावसाळ्याचे दिवस, तेव्हा अशा वेळीं त्यातून सैन्य नेणें ह्याणजे मोठें धोक्याचें काम आहे. ह्या सैन्यावर बंगालचें सुरक्षितत्व अवलंबून आहे. किंबहुना त्यावर सर्व हिंदुस्थानातील ब्रिटिश सत्तेची मंदार आहे. आणि मराठे लोक तर शक्तिमान् असल्यामुळें आपल्या देशातून परके सैन्य मुकाट्यानें कधींही जाऊ न देता त्याची त्रेधा

उडवून दिल्यावांचून राहणार नाहीत.” इतकेंच नाही परंतु त्यांनीं असें देखील सांगितलें कीं, “बुंदेलखंडांतील सर्व मराठे सरदारांनीं एकत्र होऊन परक्या लोकांच्या सैन्यास अडथळा का न करावा हें मला समजत नाही. कारण इंग्रज सैन्य आपल्या प्रांतांतून जाऊं न देणें ह्यांतच त्यांचें हित आहे” परंतु गव्हर्नर जनरल वारन हेस्तिंग्ज ह्यांनीं असें सांगितलें कीं, “ज्या मराठे सरदारांनीं आपल्या सैन्यास अडथळा केला आहे त्यांचा मुख्य काल्पीपासून फार थोडा उरला आहे. तीन चार दिवसांची किंवा फार तर एक आठ-वड्याची मजल मारली कीं, बुंदेलखंडाची मर्यादा संपेल व पुढें मराठ्यांच्या अंमलांत नसलेला प्रांत लागेल. बुंदेलखंडांतून पुढें गेले कीं, भोपाळची हद्द लागेल. तेथील पठाणसंस्थानिक मराठ्यांस चौथ मात्र देत आहे तरी तो त्याचा तावेदार नसून आपणास अनुकूल आहे. नंतर त्याच्या मुलुखातून पुढें गेलें कीं पेशव्यांच्या हद्दीपर्यंत नागपूरकर मुधोजी भोंसल्याचा सर्व प्रांत आहे. हा सरदार अतिशय बलाढ्य असून नावाचा मराठा आहे. त्याच्यावर पेशव्यांचा अंमल नसून पुणेंदरवारचे मुत्सद्दीही त्यास स्वतंत्र मानितात. त्याच्याकडून अगदीं अंतःकरणपूर्वक मदत मिळण्याबद्दल मला अभिवचन मिळालें आहे, एवढेंच नव्हे पण त्यानें कर्नल लेस्लीस व मला सैन्य घेऊन येण्याबद्दल अनेकवेळ पाचारणही केलें आहे. त्याचीं सर्व राजकारणें मला माहित असल्यामुळे त्याच्यावर माझा पूर्ण भरवसा आहे अशा रीतीनें आपल्या सैन्याच्या संरक्षणाची खात्री असल्यामुळे इतरांच्या अडथळ्याची फारशी भीति वाळगण्याचें कारण नाही.\*”

\* ही सर्व हकीकत ‘Selections from State Papers, Foreign Department. Vol II.’ ह्यामध्ये आली आहे. तिच्यावरून वारन हेस्तिंग्जनें भोंसले वगैरे मराठे सरदार कसे फोडले होते व ब्रिटिश सत्ता स्थापित करण्याकरिता कसे अचाट प्रयत्न चालविले होते हें चांगलें दिसून

ह्याप्रमाणें सर्व जबाबदारी आपल्या शिरावर घेऊन गव्हरनर जन-  
रलने कर्नल लेस्ली ह्यास बुंदेलखडांतून पुढें प्रवेश करावा असा  
हुकूम केला. आणि पुण्याच्या दरबारीं नाना फडनवीस व सखाराम-  
बापू ह्यास आमचें सैन्य बुंदेलखडातून मुंबईकरांच्या मदतीस जात  
आहे तें सुरक्षित जाऊं देण्याबद्दल आपल्या सुभेदारास ताकीद  
द्यावी असें विनतीपत्र पाठविलें. तथापि कर्नल लेस्लीचा बुंदेल-  
खडामधून पुढें प्रवेश झाला नाहीं. त्यास पाच महिने काल्पीस  
कुचबत पंडावें लागलें व बारा लक्ष रुपयांचा व्यर्थ खर्च झाला.  
अखेर कलकत्तासरकारानें त्यास परत बोलावून त्याच्या जागीं कर्नल  
गॉडर्ड ह्याची योजना केली. त्यानें बुंदेलखडात अनेक राजकारणें  
लढवून निरनिराळे बुंदेले संस्थानिक वश करून घेतले. त्यांत  
पन्नाच्या राज्यातील कलिंजरचा किल्लेदार काईमजी चौबे हा  
पन्नाचा दिवाण बेणीहुजुरी याचा नाश करण्याच्या उद्देशानें इंग्र-  
जास जाऊन मिळाला व त्यानें केन नदीवरून पन्नाच्या राज्यातून  
इंग्रज फौजेस मार्ग दिला. बुंदेले संस्थानिक फितल्यामुळें बाळाजी  
गोविंद व गंगाधर गोविंद ह्याचा निरुपाय झाला. त्यांनीं होईल तितका  
प्रयत्न करून इंग्रज सैन्य पुढें जाऊन देण्याची खटपट केली, तथापि,  
सर्व आकाश फाटल्याप्रमाणें स्थिति होऊन सभोंवतालचे सर्व राजे  
इंग्रजास मिळाले व त्यांचें तें सैन्य खुद्द बाळाजी गोविंदाच्या सागर  
प्रातानजीक येऊन ठेपलें. कर्नल गॉडर्ड हा मालथोण, खेमलासा,  
भिलसा ह्या मार्गानें हुसगाबादेकडे आला. त्यास बाळाजी गोविंद \*

येऊन कोणासही भोंसले आदिकरून मराठे सरदारांच्या कृतघ्नपणाबद्दल  
दुःख वाटल्यावाचून व इंग्रजांच्या खोल मसलतीबद्दल विस्मय वाटल्यावा-  
चून राहणार नाहीं!

\* ग्रांटडफच्या इतिहासामध्यें सागर येथील मराठा सरदार बाळाजी-  
पत यानें गॉडर्डच्या सैन्यास बराच अडथळा केला ह्याणून लिहिलें आहे  
तो बाळाजीपत ह्याणजे सुभेदार बाळाजी गोविंद हेच होत.

ह्यानीं आपलें सर्व सामर्थ्य खर्च करून पुढें येऊं न देण्याबद्दल पुष्कळ प्रयत्न केला. परंतु अखेर भोपाळचा नवाब, नागपूरकर भोंसले, बुंदेले राजे ह्यानीं सर्व बाजूनीं वाट मोकळी करून दिल्यामुळें त्या स्वदेशाभिमानी सरदाराचा उपाय हरला जाऊन महाराष्ट्राज्यसत्तेचा विध्वंस करणारें हे इंग्रजी सैन्य नर्मदातीरीं येऊन पोहोचलें. ह्या समयीं बाळाजी गोविंदांनीं आपल्या शहाणपणानें इंग्रजांच्या ताब्यात बुंदेलखंडातील कोणताही प्रांत जाऊ दिला नाहीं. एवढेंच नव्हे पण काल्पीचा किल्लाही परत घेतला हे येथें सांगणें अवश्य आहे. कर्नल गॉडर्डचें सैन्य बुंदेलखंडातून गेल्यामुळें मराठ्यांचें अतोनात नुकसान झालें. व बुंदेलखंडांत अस्वस्थता उत्पन्न होऊन दगोधोपे सुरू झाले. त्यामुळें बुंदेलखंडातील मराठी सत्तेचा जोर कमी होण्यास फार दिवस लागले नाहींत. कर्नल गॉडर्ड हा नर्मदा उतरून गुजराथेंत शिरला व त्यानें शिंद्यापासून भडोच वगैरे प्रांत सर केला; आणि अखेर मराठ्यांस शह देऊन गुजराथेंत धुमाकूळ करून सोडलें वगैरे गोष्टी महाराष्ट्रदेशाचा इतिहास वाचणारास अवगत आहेतच.

वरील हकीकत घडून आल्यानंतर बाळाजी गोविंद ह्यांस सागर प्रांतीं पुनः युद्ध करण्याचा प्रसंग आला. सागर प्रांताचा सर्व बंदोबस्त विसाजी गोविंद चांदोरकर ह्यांच्याकडे सोंपविला असून त्यांच्याजवळ सैन्यही बरेंच होतें. परंतु कर्नल लेस्ली हा प्रबळ सैन्यानिशीं बुंदेलखंडात प्रवेश करून दक्षिणेकडे जाण्याच्या उद्देशानें काल्पीपर्यंत आला, त्या वेळीं बाळाजी गोविंदांनीं प्रांताचें रक्षण करण्याकरितां व पुणेदरवारचें राजकारण साधून इंग्रजी फौजेस प्रतिबन्ध करण्याकरितां सर्व सैन्य एकत्र केले. त्या वेळीं सागरचेंही सैन्य तिकडे नेण्यात आलें. तेवढी संधि साधून गढमंडळा येथील गोंड राजानें पुंडाघा करून स्वतंत्र होण्याचा प्रयत्न

चालविला. गढमंडळा येथील गोंड राजा मराठ्यांचा अगदीं अंकित असून त्याचें राज्य त्याच्या कृपेमुळेंच कायम राहिले होतें. पूर्वी गोविंदपत बुंदेल्यानीं गोंड राजा निजामसा ह्याच्यावर मोरो विश्वनाथ डिंगणकर, दादो नारायण महाजनी, बापूजी नारायण देसाई ह्यास पाठवून गढाप्रात काबीज केला होता. त्या वेळीं निजामसाचे दोन पुत्र सुमेरसा व नरहरसा हे शरण आले, ह्मणून वडील पुत्र सुमेरसा ह्यास राज्यतिलक लावून गादीवर बसविलें, व त्या प्राताचा एकदर कारभार मोरो विश्वनाथ डिंगणकर ह्यांच्याकडे सोंपविला. परंतु राजा सुमेरसा हा अतिशय क्रूर व विश्वासघातकी निपजून त्यानें आपल्या वृद्ध आईचा वध केला, व मराठ्याशीं वैर आरभिलें. त्या वेळीं मोरोपतानीं त्यास कैद करून हत्त्याजवळील जटाशकराच्या किल्ल्यात कैदेत ठेविलें व सुभेदाराच्या परवानगीनें त्याचा धाकटा भाऊ नरहरसा ह्यास गादीवर बसविलें. आणि त्याचा कारभार गंगागीर गोसावी ह्याजकडे सोंपविला. संवत् १८३८ पर्यंत तो सुरळीत चालला, परंतु पुढें नरहरसा हाही आपल्या वडील वधूच्या वळणावर जाऊन मराठ्याचा अंतस्थ रीतीनें द्वेष करूं लागला. मराठ्याचा सागर येथें सुभा असल्यामुळें तेथें त्याचें भरपूर सैन्य होतें व जबलपुरास दुसरी छावणी असून तेथेंही चागला सरजाम होता. खुद्द मोरो विश्वनाथ हे मंडळा येथें आणि बापूजी नारायण हे नर्मदेच्या पलीकडील प्राताची व्यवस्था करण्यास तत्पर असत, त्यामुळें त्याचें काहींएक चाललें नाहीं. पुढें ज्या वेळीं सागरचें सैन्य काल्पीकडे गेलें, त्या वेळीं त्यास उत्तम सधि सापडून त्यानें गोंडवणातील सर्व गोंड लोक अतिशय गुप्त रीतीनें जमा केले. खुद्द विसाजी गोविंद व दादो नारायण हे काहीं पागेलोकानिशीं गढ्यास होते, परंतु त्यांनाही दाद लागू न देता त्यानें त्याच्यावर श्रावण वद्य प्रतिपदा संवत् १८३९ रोजीं छापा घातला. राजा



नरहरसा व त्याचा दिवाण गंगागीर ह्यांनीं एका रात्रीमध्ये सात हजार गोंड जमा केले. त्यांची व विसाजीपताच्या घोडेस्वारांची लढाई झाली, परंतु गोंड लोक फार शूर व धाडसी असल्यामुळे विसाजीपताच्या स्वाराचा पराभव होऊन ते जयलपुरास पळून गेले, व विसाजीपत व दादो नारायण ह्यांचा त्या गर्दीत शेवट झाला. त्यामुळे गोंड राजास फार आनंद होऊन त्यानें मराठ्यांचीं ठाणीं लुटून त्याचे बळकट किल्ले सर करण्यास प्रारंभ केला. सैन्याचा बंदोबस्त नसल्यामुळे तेजगडाचा किल्ला एकदम त्यास मिळाला. नंतर त्यानें मंडळा येथील किल्ल्यास मोर्चे लाविले. अशा रीतीनें गोंड राजाची पुढाई सुरू होतांच मराठ्यांच्या ठाणेदारानीं ती मोडण्याचा प्रयत्न चालविला, परंतु सैन्याची मदत नसल्यामुळे गोंड लोकापुढें त्याचा टिकाव निघेनासा झाला. बापूजी नारायण ह्यांनीं चवरागडास मोर्चे लाविले, परंतु त्यांच्यावर गोंड लोकांचा छाप पडताच ते नर्मदा उतरून बल्हईस आले. जयलपूर येथें असलेला तोफा-सरजाम व फौज घेऊन विसाजीपताचे दिवाण अंताजी राम खांडेकर हे दमोईस गेले. विसाजीपताचे काका कृष्णाजी अनंत झणून होते त्यांनीं नवीन फौज तयार करून ती बाळाजी गोविंद ह्यांच्या हुकुमानें केसो महादेव चांदोरकर ह्यांच्या हाताखाली देऊन तेजगडास पाठविली. तेथें त्याची व राजा नरहरसा व गंगागीर ह्यांची लढाई झाली. तींत गोंड राजाचा शूर सरदार सहादतखान पठाण छपोरवाला हा मारला गेला. राजानें व त्याच्या दिवाणानें पुष्कळ वेळपर्यंत टिकाव धरिला, परंतु मराठ्यांच्या सैन्यापुढें त्याचा निरुपाय होऊन अखेर त्यास पळ काढणें भाग पडलें. मराठ्यांनीं किल्ल्यास मोर्चे लावून तो हस्तगत केला, तेव्हा गोंड राजा तेथून चवरागडास पळून गेला.

हें वर्तमान बाळाजी गोविंद ह्यास काल्पीस कळताच त्यांनीं

आपले चिरजीव रघुनाथराव ऊर्फ आबासाहेब ह्यांजबरोबर निरनि-  
राळे कामदार नेमून देऊन त्याची सागरच्या सुभेदारीवर योजना  
केली व प्राताचा जरूर बंदोबस्त करण्याकरिता त्यांच्याबरोबर  
पुढील गृहस्थ दिले:—

१ लक्ष्मीनारायण भटजी दिवाण.

२ कृष्णाजी त्रिंबक मुजूमदार याजकडून

रामचंद्र कृष्ण व लक्ष्मण कृष्ण लघाटे.

३ फडणिसांकडून वासुदेव गणेश वांकणकर.

४ चिटणिसांकडून तुकोबा परभू.

५ पोतनिसांकडून केसो भिकाजी.

ह्यांखेरीज आणखी गृहस्थमडळीही काहीं होती. त्यांनीं पागा-  
पतकें बरोबर घेऊन ताबडतोब श्रीनगराहून हट्यास कुच केलें व  
तेथील बंदोबस्त करून ते तेजगडास आले. नंतर प्रातोप्रातीं ठाणीं  
बसवीत बसवीत गोंड राजाचें मुख्य ठिकाण जें मंडळा त्याच्यावर  
त्यांनीं हल्ला केला. तेथें मोरो विश्वनाथ आपल्या फौजेसह येऊन त्यांस  
मिळाले. आबासाहेबांनीं मोठ्या पराक्रमानें, मंडळा येथील किल्ला  
जिंकून घेतला, व तेथील ठाणें कायम केलें. नंतर जबलपुरास येऊन  
नर्मदा दक्षिणतीरची सर्व ठाणीं बसविलीं. अशा रीतीनें आबासा-  
हेबांनीं सागर प्रांतात आपला अंमल फार लवकर बसविला, आणि  
गोंड राजास धरण्याकरितां चवरागडावर चाल केली. मध्यंतरीं  
पाटण येथें त्याची व गढाचे मामलेदार मोरो विश्वनाथ ह्यांची  
मोठ्या समारभानें भेट झाली. त्या वेळीं त्यांनीं त्यास गढा प्रांताची  
मुखत्यारी देऊन त्याच्या हाताखालीं पुढील सरदार व दरखदार  
नेमून दिले.

१ सरदार केसो महादेव व बापूजी नारायण.

२ दरखदार सरकारचे.

१ मुजूमदार लक्ष्मण कृष्ण लघाटे.

१ फडणिसाकडील कारकून.

१ मोरोपताचे खासगी दिवाण धोंडो रामचंद्र नावलेकर व पोतनीस, चिटणीस वगैरे.

ह्या मडळीस बरोबर घेऊन मोरो विश्वनाथ ह्यांनी चवरा-गडास मोर्चे लाविले. त्याच्या साहाय्यकरिता लक्ष्मीनारायण भटजी हे तेजगडाहून तेथे येऊन दाखल झाले. उभयतार्हीं किल्ल्यावर मारा करून गोंड सैन्याचा पराभव केला. राजा नरहरसा व त्याचा दिवाण हे किल्ल्यामध्ये दंबा धरून बसले होते. त्यास त्यांनी सहकुटुंब कैद करून सागरास श्रीमत आबासाहेब यांच्याकडे रवाना केले. आबासाहेबांनी त्या नीचाच्या सर्व अपराधाची क्षमा करून त्यास त्याच्या राणीवशासह पंचमहालातील कुरईचे किल्ल्यात नजरकैदेत ठेविले, आणि गंगागीरास हत्तीचे पायीं बाधून देहान्त शिक्षा केली, व गोंड राजाचा सर्व प्रात खालसा करून त्याची व्यवस्था मोरोपत याजकडे सोंपविली. ह्याप्रमाणे आबासाहेबांनी विजय संपादून व प्राताचा उत्तम बदोबस्त करून वडिलांस भेटण्याकरिता काल्पीस कुच केले. बाळाजी गोविंद ह्यास एकुलता एकच पुत्र असल्यामुळे त्याच्या शौर्यपराक्रमाची कीर्ति ऐकून त्यांना अत्यंत हर्ष झाला व त्यांनी आबासाहेबाची मोठ्या वात्सल्याने भेट घेतली, व बरेच दिवस त्यांना आपल्या सन्निध ठेवून घेतले.

आबासाहेब काल्पीस गेल्यानंतर सवत् १८५४ मध्ये मोरोपत डिंगणकर ह्याचा काळ झाला, व त्याचे चिरजीव विश्वासराव ह्यांनी सागरचा राज्यकारभार चालविला. मोरोपत हे बाजीरावसाहेबांच्या वेळचे जुने मुत्सद्दी असून कष्टे स्वामिभक्त, व रणशूर होते. ह्याच्या शौर्याच्या अनेक कथा सागर प्रातामध्ये अद्यापि प्रचलित आहेत. ह्याच्याकडे सागर प्राताच्या सर्व सैन्याचे आधिपत्य होते. ह्यांनी

गढामडळ्याच्या राजाचें बड मोडून गोंड लोक आपल्या मुठींत ठेविले होते, व तेथील राजाच्या युद्धामध्ये त्यांनीं अनेक मूल्यवान् वस्तु लुटून आणिल्या होत्या. त्यांपैकीं गोंड राजाच्या हत्तीवरची रेशमी झूल इंदूर येथील गव्हरनर जनरलच्या एजंटच्या कोठीमध्ये मुख्य दरबारच्या छतास लाविली आहे! असो. मोरोपत वारल्यानंतर पुनः तेथें दंगा सुरू झाला. होळकराचा पठाणसरदार मीरखान ह्यानें सागरास कोणी पराक्रमी मनुष्य राहिला नाहीं असें पाहून शहरास वेढा घातला. तेव्हा त्याची व सागरच्या सैन्याची लढाई झाली. तींत लक्ष्मण कृष्ण मुजूमदार व बचाजी शिवदेव ह्यांस जखमा लागून सागरसैन्यांतील पुष्कळ लोक ठार झाले. हें वर्तमान बाळाजी गोविंदास समजताच त्यांनीं पुनः आबासाहेबास सागरास पाठविलें. तेथें मीरखानाची फौज पुष्कळ असल्यामुळें त्यांनीं नागपूरकराचे फौजेचे सेनापति सुभेदार विठ्ठलपंत, नाना घाटगे व कपूचे अधिकारी बेणीसिंग याजकडे बळवतराव धोंडदेव पुसाळकर नामक वकिलास पाठविलें. त्यांनीं, नागपूरकरास मंडळा व चवरागड हे दोन किल्ले, तेजगड व त्याखालील प्रात, व रोख तीस लाख रुपये द्यावयाचा ठराव करून त्याचें सैन्य मदतीस बोलाविलें. नंतर उभय सैन्याची लढाई होऊन मीरखान पठाणाचा पूर्ण पराभव झाला, व नागपूरचें सैन्य जबलपुरास परत गेलें. अशा रीतीनें सागर प्रांतावर आलेलें संकट दूर करून आबासाहेब पुनः राज्याची नीट व्यवस्था करू लागले. तों इकडे काल्पीकडे बाळाजी गोविंद ह्याची प्रकृति बिघडून ती फार अस्वस्थ असल्याचीं पत्रे येऊं लागलीं. तेव्हा आबासाहेबांनीं आपल्या मातुश्री सौ० लक्ष्मीबाई-साहेब ह्यांस तिकडे रवाना केलें, व मागून काहीं दिवसांनीं सागरची व्यवस्था लक्ष्मण परशुराम ह्याच्याकडे सोपवून आपणही वडिलांच्या भेटीस जावें असा विचार केला. ते मजल दरमजल कुच करीत तेहेरी

संस्थानाजवळ बाणपूर हणून गांव आहे तेथे येऊन दाखल झाले. तो तेथे त्यास बाळाजी गोविंद ह्यांचा अंत होऊन सौ० लक्ष्मीबाईसाहेब ह्यांनी सहगमन केल्याचे वृत्त समजले. त्यामुळे त्यास अत्यंत दुःख होऊन ते बारा दिवस तेथेच राहिले आणि पुढे लक्ष्मण परशुराम ह्यास सागरास पाठवून आपण काल्पीस गेले.

बाळाजी गोविंद हे मोठे कर्तृत्ववान्, दृढनिश्चयी व वाणेदार पुरुष होते. त्यांनी आपल्या बापाच्या पाठीमागे बुंदेलखंडांत मराठ्यांचा अमल कायम ठेवण्याबद्दल भगीरथ प्रयत्न केले. त्यांच्या कारकीर्दीत बुंदेलखंडावर अनेक सकटे आलीं. खुद्द पाठचा भाऊ विघडला. आणि विघ्नसतोषी लोकांनी अनेक कुलगडीं उपस्थित केलीं; तरी त्यांनी यत्किंचित्ही न डगमगतां सर्वांवर आपली छाप कायम ठेवून गोविंदपताच्या लौकिकाप्रमाणे पेशव्यांच्या दरबारीं आपला इतवार राखिला व यजमानाची सेवा एकनिष्ठपणे बजावली ह्यांत काही शंका नाही. पुणेदरवारचे कारभारी नाना फडनवीस, सखाराम बापू ह्यांचा त्यांच्यावर पूर्ण लोभ असून ते त्यांना चांगला मान देत असत. पानिपतचा भयकर संग्राम झाल्यानंतर बुंदेलखंडावर एकामागे एक जीं अनेक अरिष्टे आलीं, त्यांतून मराठी राज्यसत्तेचा बचाव करणे फार कठीण काम होते. परंतु ते मोठ्या युक्तीने व हिमतीने बाळाजीपतांनी शेवटास नेले, ह्याबद्दल त्यांची प्रशंसाच केली पाहिजे. अयोध्येचा नवाब, रोहिले, इंग्रज, बुंदेले वगैरे अनेक शत्रु उत्पन्न झाले असून त्या सर्वांनी चोहोकडून घेरले असतां आपली शहामत कायम राखणे हें लहानसान काम नव्हे. प्रत्यक्ष बंधू वैरो झाला असतांही केवळ आपल्या सौजन्याने व क्षमाशीलत्वाने त्यांचे मन वळवून त्यास आपला चटक्या लावून सोडणे हेही फार अवघड आहे. बाळाजी गोविंद ह्यांच्या ठिकाणी क्षमिमान व स्वराष्ट्रहितैषिता किती होती हें कर्नल लेस्लीच्या राजकारणात

चागलें व्यक्त झालें. असो. एकदरींत बाळाजी गोविंद ह्यानीं आपली कारकीर्द वडिलांप्रमाणेंच सस्मरणीय केली ह्यात शका नाहीं.

बाळाजी गोविंद व गंगाधर गोविंद ह्या उभय बंधूमध्ये मध्य-तरीं थोडेंसें वितुष्ट आलें होतें, परंतु पुढें तें सर्व नाहींसें होऊन उभयतांचीं मनें अगदीं स्वच्छ झालीं होतीं. त्या उभयतास राज्य-प्रकरणीं त्याचे चुलतबधु दिनकर बाबुराव ह्यानीं उत्तम प्रकारें साह्य केल्यामुळें त्याचा त्याच्यावर पराकाष्ठेचा विश्वास असे. ह्मणून त्यानीं आपला वृद्धापकाळ झाला व आपले एकुलतेएक पुत्र अल्पवयस्क असल्यामुळें त्यांना राजकारणाचें विशेष ज्ञान नाहीं, असें पाहून दिनकर बाबुराव ह्यांच्याकडे सर्व राज्यकारभार सोंपविला, आणि आपल्या उभय चिरजीवास त्याच्या स्वाधीन केलें. त्या समयीं दिनकररावअण्णांस त्यानीं जें पत्र लिहिलें तें येणेंप्रमाणें:—

“चिरजीव राजश्री दिनकरराव यांसी प्रति—

बाळाजी गोविंद व गंगाधर गोविंद आशीर्वाद उपरी येथील कुशल जाणून स्वकीय कुशल लिहीत जाणें, विशेष. तुमचा आमचा एकधरचा प्रकार चालत आल्याप्रमाणें वडिलांमाणें ती० कैलास-वासी बाबुरावजीकाकानीं श्रीमताचे दरबारचे साधनेंकरून देशी वतनें, गाव वगैरे व इकडील राज्यप्रकरणीं बदोबस्त राखिळां. त्यामागे तुम्ही पुण्यात श्रीमताजवळ राहून बदोबस्त ठेवून असता लखनौवाल्या-कडील फौजा येऊन या प्रातीं उपद्रव केला व ती० कै० काशीपत-काकाचा अंतकाळ झाला त्या समयीं एकदाच अनेक बखेडे प्राप्त झाले. तेव्हा तुम्हास देशींहून बोलावून एकविचारें अनेक बखेडे दूर केले. आज पंचवीस वर्षे वहिवाटीची माहिती करून दिल्ली. आता आमचा वृद्धापकाळ, शरीराचें शाश्वत नाहीं, व पुण्यात रावसाहेबाचा\* काळ झाल्यापासून कारभारी शिंदे होळकर यांचा

\* रावसाहेब ह्मणजे श्रीमंत सवाई माधवराव पेशवे हे होत. ह्यांचा काळ झाल्यापासून पुण्यास सर्व धोंटाळे झाले हे उघडच आहे.

आपसात बखेडा झाला आहे. कोणे थरास गोष्ट जाईल हें न कळे. ऐसा समय कठीण दिसतो. तरी राज्य वगैरे कामांचा बंदोबस्त यथास्थित ठेवाव हा भरवसा तुमचा आहे. आमचें राज्य व देशी वतनें वगैरे आहेत. यांसी प्रसंगोपात्त दायादार तुमचें घर समजोन पदरची कारभारी मंडळी समक्ष एकविचारें चिरंजीव राजश्री आवा व चिरजीव नाना यांचे हात तुमचे हातांत दिले असत. यास तुह्मी वडीलपणें सांभाळून वडिलाजित नांवलौकिक चालत आल्याप्रमाणें पुण्याचे संबंधानें यथास्थित ठेवावें. तुह्माकडे या प्रांतीं आला तेव्हां गुलसराई किल्ला वगैरे सरजाम देऊन व देशी वतनें, वाडे, वाग वगैरे आहीं चालविले त्याप्रमाणें हमेशा चालविणें, ह्मणोन व राज्यसंबधें ती० कै० काशीपतकाकांचे विद्यमानें लाखों रुपयांचे पंचात आला त्याचे कागदहिशेव तुह्माजवळ आहेत त्याचा निकाल क्रमंकरून देण्याचेंही उभयतां चिरंजीवांस सांगितलें आहे. तुह्मावर पंच तो आह्मावर आहे. तो दूर होईल. सारांश एकघरचा विचार मानून खातरजमेनें राज्य वगैरे बंदोबस्त ठेवावा. तुमचे सल्लेबाहेर कोणी वर्तणार नाहीं. मिति मार्गशीर्ष शुद्ध ७ संवत् १८५५ सुक्लाम इटोरा. बहुत काय लिहिणें लोभ असों दीजे हे आशीर्वाद.”

ह्या पत्राखालीं बाळाजी गोविंदाचे चिरंजीव रघुनाथराव बल्लाळ ऊर्फ आवासाहेब व गंगाधर गोविंद यांचे चिरजीव गोविंदराव गंगाधर ऊर्फ नानासाहेब ह्या उभयतांच्या मान्यता घातलेल्या आहेत. त्या येंप्रमाणें:—

“अपत्यसमान रघुनाथराव बल्लाळ व गोविंदराव गंगाधर सा० न० वि० उपरी उभयता वडिलांनीं एकत्र होऊन कारभारी मंडळी-समक्ष, पुढील कर्तव्य सागून आह्मास आपले हवालीं केलें असे, तरी सदरीं लिहिल्याप्रमाणें आह्माकडून हमेशा पार पडेल. आह्मास आपण वडिलाप्रमाणें मान्य आहा. राज्य व वतनांत एकदर घरो-

व्याचे प्रकारें दाय्याद आपले घरास जाणितों. आणीक कोणाचा दाय्या नाही. तेव्हां उभयता एकविचारें आपले सल्लेबाहेर होणार नाही. लोभ असों दीजे हे विज्ञापना.”

ह्याप्रमाणें उभयतानीं सर्व भार दिनकररावअण्णावर सोपविला होता. त्याप्रमाणें बाळाजीपंतांच्या पश्चात् सुमारें नऊ महिनेपर्यंत कारभार चालला. तों गंगाधर गोविंद हेही आपल्या बंधूच्या मार्गे परलोकवासी झाले. त्यामुळें दोन कर्ते पुरुष थोड्या अंतरामध्यें निवर्तल्यामुळें जिकडे तिकडे एकच हाहाःकार झाला.

गंगाधर गोविंद हेही मोठे राजकारणी पुरुष असल्यामुळें काल्पी, जालवण ह्या प्रांतात त्यांचा चांगला दाब असून त्यांनीं तिकडील सर्व कारभार फार चांगल्या रीतीनें चालविला होता. ते शौर्यगुणातही परिपूर्ण असून त्याचा प्रताप बुंदेले लोकास पूर्ण माहीत झाला होता. गौहदच्या राण्यावरील मोहिमेमध्ये त्यांनीं अटकेपर्यंत भरारी मारणाऱ्या रणपटु पेशव्यास आपल्या पराक्रमानें आनदित करून त्याजकडून शाबासकी मिळविली होती. अशा पराक्रमी पुरुषाचा कीर्तिनाद बुंदेलखंडामध्यें दुमदुमत राहावा ह्यात आश्चर्य तें काय ? अद्यापि तद्देशीय कवि गंगाधररावांचें गुणवर्णन गात असतात. तें ऐकून प्रत्येक महाराष्ट्रीयार्चें अतःकरण आनदानें उचबळून जातें.

### कवित्त.

देवनको देव दिव्य गंगाधर जेसो  
तेसो गंगाधर भूमिदेव भूतल संचारोहै ।  
विधिको तनय जो गोविंदको तनय  
जो विरड दुहुको दुजराजन उचारोहै ॥  
लीलाधर कहिये कहानो जस कीरत  
बढाई कहवे को हारो वदन हजारों है ।  
काम क्रोध लोभ मोह चारो बलवंत  
तामे काम उनजारो इन लोभको उजारो है ॥ १ ॥



दीरघ सुडोल द्रग नाहन की तोल  
 सिरमोर जे गने हे चार चौंसट कलनके ।  
 लीलाधर सुखद सुहाए दुजराजन पे  
 जलधर होत दानसिरकी झलनके ॥  
 गंगाधर पडित प्रचंड भुजदंड तेरे  
 वीर हनुमंतको अखंडित बलनके ।  
 दाछिन के वाहन दिल्लीदलके डहाहन  
 सुजसके चाहन विघाहन खलनके ॥ २ ॥

असो. बाळाजी गोविंद व गंगाधर गोविंद ह्यांनीं मराठेशाहीचा अभिमान बाळगून बुंदेलखंडांत पेशव्यांचा नक्षा कायम ठेवण्याकरिता अनंत श्रम केले, तत्प्रीत्यर्थ अनेक युद्धे करून सर्व बाजूनीं वेष्टिलेल्या शत्रुवर्गांचें पारिपत्य केलें; प्रमत्त बुंदेल्यांचा गर्व हरण केला; रोहिल्यांची, सुजाउद्दौल्याची व अनुपगीर गोसाव्याची खोड मोडली, बुंदेलखंडात चक्षुप्रवेश करणाऱ्या इंग्रज अधिकाऱ्यांचा कावा लक्षांत घेऊन त्यांना हाकून दिलें आणि सदैव पुण्यपत्तनस्थ पेशवे सरकाराशीं इमानेंइतवारें वागून मराठ्यांचें वैभव बुंदेलखंडात कायम ठेविलें, व आपणास मोरोपत कर्वीनीं झटल्याप्रमाणें:—

राजे पंडित यांचें भूषण नाहींच कीर्तिहुनि अन्य ॥

असें कीर्तिभूषण प्राप्त करून घेतलें; असे पुरुष आम्हां महाराष्ट्रीयीयास भूषणप्रद होत ह्यात शका नाहीं.

बाळाजी गोविंद व गंगाधर गोविंद ह्यांच्यावर फार थोड्या अंतर्गनें मृत्यूचा घाला पडल्यामुळें बुंदेलखंडातील मराठी राज्यसत्तेचे दोन मुख्याधारस्तंभ ढासळून पडल्यासारखे झालें, असें झटलें तरी चालेल, पुण्यात पेशवाईचा धोंटाळा होऊन तेथें नेबदशाही झाली होती. अशा वेळीं बुंदेलखंडांत तरी मराठी सत्तेचीं सूत्रें बळकट धरणाऱ्या सूत्रधार असावयास पाहिजे होता. पण दुर्दैवानें सर्वस्वाचा नाश

व्हावयाचा असल्यामुळे सर्व विपरीत प्रकार व्हावा हे उघडच आहे. बाळाजी गोविंद व गंगाधर गोविंद ह्यांच्या मागे त्याचे पुत्र रघुनाथराव आत्रासाहेब व गोविंदराव नानासाहेब हे बुंदेलखडाच्या सुभ्याचे मालक झाले. परंतु ते अल्पवयी असल्यामुळे सर्व भार गुलसराईचे मामलतदार दिनकररावअण्णा ह्यांच्यावर घेऊन पडला. तेव्हा त्यांनी उभय बंधूस कालपीस ठेवून घेऊन सर्व सुभ्याचा कारभार आपल्या देखरेखीखाली चालविला. सागर प्रांताची व्यवस्था लक्ष्मण परशुराम ह्यांचेकडे होती, परंतु त्यांस त्यांनी कालपीस नेले व काशीहून विनायकराव गणेश चांदोरकर ह्यांस बोलावून आणून सागर प्रांत त्यांच्याकडे सोपविला व केसो महादेव चांदोरकर ह्यांच्याकडे त्याची दिवाणगिरी दिली. ह्याप्रमाणे कारभार सुरू केला.

पुढे दोन वर्षांनी संवत् १८५९ च्या भाद्रपद वद्य प्रतिपदेस आत्रासाहेब ह्याची प्रकृति बिघडून त्याचा काल झाला. त्यामुळे पुनः सर्व घोंटाळा झाला. सागर प्रांतात बाळाजी गोविंद रहात असत, तेव्हा तो प्रांत त्याच्या अमलात असे व जालवण गंगाधर गोविंद ह्यांच्या ताब्यांत असे. वस्तुतः पेशव्याच्या वेळी बाळाजी गोविंद व गंगाधर गोविंद ह्यांस निराळे प्रांत स्वतंत्रपणे वांटून दिले नव्हते, त्यामुळे बुंदेलखडाचा कारभार दोघाच्याही नावाने चालत असे. पुढे त्यांच्यामध्ये वितुष्ट आल्यानंतर पुण्याहून दिनकररावअण्णा बुंदेलखडात गेले व त्यांनी आपसांमध्ये प्रांताचे विभाग करून कलह मिटविला. तेव्हापासून सागर व जालवण असे निरनिराळे भाग झाले; पण पेशव्याच्या दरबारात तो एकच सुभा समजला जात असे. नंतर ते दोघेही निवर्तले त्या वेळी त्यांनी गुलसराई परगणा दिनकररावअण्णास देऊन उभय-तांनी आपापले पुत्र त्याच्या स्वाधीन केले. त्याप्रमाणे दिनकररावांनी उभयताची योग्य प्रकारे व्यवस्था केली. पुढे आत्रासाहेब निवर्तल्या-

नतर त्यांच्या दोन स्त्रिया रत्नमाबाई व लक्ष्मीबाई अशा होत्या, त्या सागरास होत्या. त्यांनीं पेशव्यांची जहागीर ज्येष्ठ बधूच्या नांवें चाल्या- याची असल्यामुळें निराळा दत्तक पुत्र घेऊन स्वतंत्र कारभार चालविण्याचा विचार केला. त्या वेळीं झांशीचे सुभेदार शिवराव भाऊ व गुलसराईचे दिनकररावअण्णा ह्यांच्या विचारानें आन्नासाहेबाचे धाकटे बंधु गोविंदराव नानासाहेब ह्यांनीं आपणास पुत्र होईल तो त्यांस दत्तक देऊन त्यास मालक करू व सर्व राज्यकारभार त्याच्या नांवें चालवू असें कबूल केलें. व त्याप्रमाणें सर्व राज्यव्यवस्था नानासाहेबांनीं आपणाकडे घेतली. बाईसाहेबाकडील कामदार दिनकरराव-अण्णा व लक्ष्मणपतबापू आणि नानासाहेबांकडील कामदार कान्हो मल्हार खांडेकर, याप्रमाणें ठराव होऊन सागरची व्यवस्था सुरू झाली.





## भाग ८ वा.

### बुंदेलखंडांतील मराठी राज्यसत्तेचा न्हास.

बाळाजा गांवद ह्यांचे चिरजीव आवासाहेब हे मृत्यु पावल्यानंतर गंगाधर गोविंद ह्यांचे चिरजीव गोविंदराव नानासाहेब हे बुंदेलखंडातील पेशव्यांच्या सुभ्याचा सर्व कारभार जालवण प्रांतीं राहून पाहू लागले. परंतु त्यास रीतीप्रमाणें पेशव्यांच्या दरबारांतून सुभेदारीचीं वस्त्रें लवकर मिळालीं नाहींत. ह्या वेळीं पुणेंदरवारात सर्व गोंधळ झाला होता. श्रीमंत सवाई माधवराव कैलासवासी होऊन त्याच्या जागीं राव बाजींची स्वारी अधिष्ठित झाली होती. शिंदे, होळकर, पटवर्धन वगैरे सर्व सरदारमंडळींत कलह उत्पन्न होऊन सर्व अनियंत्रित कारभार चालला होता. अटोकाट शहाणे मुत्सद्दी नाना फडनवीस हे दुर्दैवपकांत तापून अधिकारच्युत झाले होते. व मराठी राज्याचीं सूत्रें राज्यव्यवहारशून्य लोकांच्या हातात गेली होती. त्यामुळें ठिकठिकाणच्या सुभ्यांवर पेशव्यांचा दाव कमी होऊन ते अगदीं स्वतंत्र झाले. परंतु बुंदेलखंडांतील गोविंदपताच्या वंशजांनीं आपल्या धन्याशीं कधींही बेइमानगिरी केली नाहीं. वस्तुतः ह्या वेळीं बुंदेलखंडातील सांगर, जालवण वगैरे प्रांत त्यांच्या ताब्यात होते व त्यांच्यावर त्यांचा पूर्ण अंमल चालला होता. तथापि पेशवेसरकारच्या मान्यतेवांचून आप-

पास सुभेदारपद स्वीकारिता येणार नाही असा त्यांचा अद्यापि दृढ भाव होता. परंतु पुणेदरवारांत सर्व अव्यवस्था झाल्यामुळे स्वामिनिष्ठेची किंमत तेथे मुळीच राहिली नव्हती. त्यामुळे तिकडून नानासाहेबांच्या हेतूप्रमाणे सुभेदारीची वस्त्रे लवकर आली नाहीत व ल्याड लोकांच्या प्रयत्नाने अनेक भानगडी सुरू झाल्या. त्यावेळीं नानासाहेबांनी पेशवे सरकारास अनेक विनतीपत्रे पाठविली व झांशीचे सुभेदार शिवरावभाऊ ह्यांच्या मार्फतही निरोप पाठविले. तरी तेथे लवकर दाद लागेना. तेव्हां त्यांनी श्रीमतास पुढील पत्र लिहिले:—

“श्रीमत राजश्री—————पंतप्रधान

स्वामीचे सेवेशीं:—

विनति, सेवक गोविंदराव गंगाधर कृतानेक सा०नमस्कार विज्ञापना ता० आ० शुद्ध ५ पर्यंत मुक्काम जालवणीं स्वामीचे कृपावलोकनें करून सेवकाचे वर्तमान यथास्थित असे विशेष, बहुत दिवस आशापत्र सादर होऊन सेवकाचा परामर्श होत नाही, तेणेकरून चित्त सापेक्षित आहे. तरी स्वामींनी कृपावत होऊन पत्रद्वारे सेवकास सनाथ केले पाहिजे. यानंतर इकडील वृत्त साहेबाचे चरणसेवेशीं लिहित गेलो आहे त्यावरून विदित होऊन बदोबस्ताविशीं आशा झाली पाहिजे. खासगत वर्तमान लिहून पत्रे फार पाठविली, परंतु उत्तर न आले. पत्रे पावलीं नसतील हा संशय. त्यावरून राजश्री शिवरावभाऊ याजपार्शीं हाद्र सर्व सांगितले आहे. त्यांनीं विनति लिहिली आहे. त्यावरून श्रुत होऊन सेवकाची स्थापना करणार स्वामी समर्थ आहेत. हे सस्थान कैलासवासी श्रीमत बाजीराव साहेबांनी स्थापिले. सहस्रावधि ब्राह्मणांचे पालग्रहण करणे हीच दृष्टि खावदाकरून राहिली. पासष्ट वर्षे त्याचप्रमाणे खावदांनी कृपादृष्टि ठेवून निर्वाह

केला. तथा पुढें व्हावा. मी केवळ आज्ञाकित आहे. आधार फक्त स्वामींचे चरणाचा आहे. सेवेची श्रुत होय हे विज्ञापना.”

हे पत्र गेल्यानंतर पेशवेसरकारानीं गोविंदरावास सुभेदारीचीं वलें व आज्ञापत्र पाठवून बुंदेलखंडचे सुभेदार कायम केले. तदनंतर नाना गोविंदराव ह्यानीं दिनकररावअण्णा व नारो भास्कर ह्यांच्या साहाय्यानें आपल्या प्रांताचा उत्तम राज्यकारभार चालविला. नाना गोविंदराव हे आपल्या वडिलाप्रमाणेंच शूर व राजकारणपट्टु होते. त्यानीं अल्पवेळामध्यें बुंदेलखंडामध्यें आपला उत्तम प्रकारचा बस बसवून प्रांताचा सुरेख बदोबस्त केला व सर्वत्र शांतता उत्पन्न केली. परंतु लवकरच बुंदेलखंडामध्यें युद्धास प्रारंभ होऊन त्या शांततेचा भंग झाला व त्याच्या बरोबरच परकीय सत्तेचा प्रवेश होऊन तेथील मराठ्यांची सत्ता अस्त पावली. तो प्रकार येणेंप्रमाणें:—

पुणेदरबारात बाजीराव पेशवे गादीवर बसल्यापासून दिवसेंदिवस जास्त तडेबरेडे सुरू झाले, व त्यांचा परिणाम युद्धापर्यंत येऊन पोहोचला. शिंदे व होळकर ह्यांच्यामध्ये कलह उत्पन्न झाला. इतर मुख्य मुख्य मराठे सरदार आपसामध्यें भाडू लागले. पेशव्यांच्या दरबारामध्यें मुख्य यजमान मूर्ख व पाजी असल्यामुळे हलकट लोकांचें वर्चस्व होऊन अनन्वित कृत्ये होऊं लागलीं व त्या योगानें पेशवाईचा दाब कमी होऊन चोहोकडे वेबदशाही झाली: ह्याच समयास बाजीरावानीं बाळोजी कुंजराच्या मसलतीने विठ्ठोजी होळकरास हत्तीच्या पायांशीं बाधून ठार मारिलें. त्यामुळे यशवंतराव होळकरास त्यांचा मनस्वी राग येऊन त्यानें पुण्यावर हल्ला केला व पुणे जाळून लुटून फस्त केलें. तेव्हां बाजीराव होळकराच्या भीतीनें पळून महाडास गेले व तेथून सुवर्णदुर्गास येऊन बसई मुक्कामीं आले. आणि तेथें इंग्रजांच्या हातापाया पडून मला गादीवर बसवा हणून विनविणी करूं लागले. इकडे यशवंतराव

होळकरानें अमृतरावास पेशवाईचीं वखें देऊन सर्व राज्यकारभार आपणाकडे घेतला होता, तेव्हा त्याचें पारिपत्य केल्यावांचून बाजीरावास गादी मिळण्याची आशा नव्हती. इंग्रजांस तरी मराठ्यांचें स्वातंत्र्य हरण करून आपला वरचष्मा कायम करण्यास अशीच संधि पाहिजे होती, व त्याप्रमाणें गव्हरनर जनरल लॉर्ड वेलस्ली हा एकसारखा प्रयत्नही करीत होता.\* तों अनायासें ही उत्तम संधि

\* ह्यासंबधानें एका इंग्रज इतिहासकारानें त्या वेळची वस्तुस्थिति लिहिली आहे ती अवश्य वाचण्यासारखी आहे

“In 1801 the Mahratta Chiefs were quarrelling among themselves. Scindia, the greatest in territorial strength, and Holkar, the most restless and warlike in spirit, distrustful of each other, alternately menaced the Peishwa, of whose traditional pre-eminence both were jealous, and whose enfeebled authority they sought to overthrow. Lord Wellesley, bent on turning their enmities to account, and bringing them all into gradual dependence upon English aid, negotiated separately with each in turn, and by the adroit use of subtlety and daring, he succeeded ere long in drawing or driving them all into a state of dependency. His instructions to Colonel Close recite how “the Peishwa in 1798 preferred danger and independence to a more intimate connection with the British power, which could not secure him the protection of our arms without at the same time establishing our ascendancy in the Mahratta empire,” how the Peishwa had reluctantly been forced into the war against Tippoo, how, when it was over, a proposition for a subsidiary force was made to him, which he refused, how hostile a disposition this manifested; how “the inference to be deduced from these considerations was, that until irresistibly compelled by the exigency of his affairs to have recourse to the assistance of the

प्राप्त झाली. तेव्हां त्यांनीं बाजीरावास गादीवर बसविण्याचें अभि-  
 वचन देऊन मराठ्यांचें सर्व स्वातंत्र्य, मराठ्यांचा सर्व अभिमान व  
 मराठ्यांचें सर्व वैभव नष्ट करणारा वसई मुक्कामचा तह ठरावात  
 आणिला. ह्या तहानें 'ईश्वरी सत्तेनें पेशजीपासून दोस्तीचा मार्ग  
 सरकार कंपनी इंग्रजबहादूर व सरदार राव पंतप्रधान बहादूर यांज-  
 मध्ये मजबूत होता तो दृढतर केला' व 'सूर्य चंद्र आहेत तों-  
 पावेतो श्रीमंत बाजीराव रघुनाथ पंतप्रधान बहादूर यांचे दौलतीची  
 वृद्धि अधिकोत्तर व्हावी अशी शाब्दिक योजना केली. ! परंतु मुख्य  
 हेतु मराठी साम्राज्य रसातळास घालून त्याच्या ठिकाणीं कंपनी सर-  
 कारचें सार्वभौमत्व स्थापन करावें असाच होता. तदनुरूप पुढें सर्व  
 गोष्टी अमलात आल्या, हें इतिहासवाचकास निराळें सागावयास  
 नकोच.

ह्या वसईच्या तहानें शिंदे, होळकर, भोंसले वगैरे सर्व सर-  
 दार बाजीरावांनीं मराठ्यांच्या सार्वभौम सत्तेची व सुखकर स्वात-  
 न्त्याची राखरागोळी केली ह्मणून जळजळ लागले. कारण आपसामध्ये  
 कितीही दुही माजली तरी सर्व सत्ता परक्याच्या हातीं देणें त्यास  
 इष्ट वाटलें नाहीं. त्यामुळें ते वसईचा तह कबूल करण्यास सिद्ध  
 नव्हते. इंग्रजास तर त्या तहाअन्वये शिंदे, होळकर, आणि भोंसले

company, Baji Rao would never be induced to enter  
 into any engagements which, in his apprehension, would  
 afford to the British Government the means of acquiring  
 an ascendancy in the Mahratta empire," and how it was  
 "his object to avoid that degree of control and ascendancy  
 which it was our interest to establish. Their increased dis-  
 tractions constituted a crisis of affairs favourable to the  
 success of negotiations at Poona, and for the complete  
 establishment of the interests of the British power in the  
 Mahratta empire"

—*Empire in Asia*, p. 240.



ह्याची शक्ति हरण करून त्यांच्यावर आपलें वर्चस्व स्थापन करण्यास उत्तम मार्ग झाला व त्याप्रमाणें ते प्रयत्न करू लागले. पेशव्यांनीं इंग्रजांचें सैन्य पुणेदरवारीं ठेवलें ही गोष्ट त्यांना अतिमहत्वाची वाटली व त्यामुळेंच त्यांना सर्व मराठे सरदारांचें आधिपत्य आपल्याकडे आलें असें वाटू लागलें. परंतु शिंदे, होळकर वगैरे सरदारांच्या अर्गीं अद्यापि स्वातंत्र्याचें पाणी चमकत होतें त्यामुळें ते इंग्रजास दाद देईनात. तेव्हां त्यांची शक्ति हरण करण्यासाठीं आपो-आप युद्धप्रसंग उत्पन्न झाला. त्यात इंग्रज अधिकाऱ्यांनीं आपल्या चातुर्याची, राज्यकारस्थानाची, आणि केव्हां केव्हा युद्धशास्त्रशौडत्वाची सीमा करून त्यांस जेरीत आणिलें. सारांश, हिंदुस्थानांतील मराठी सत्तेचा सर्वस्वी नाश होण्यास वसईचा तह मुख्य कारण झाला ह्यांत शका नाही.

ज्या तहाच्या योगानें पेशव्यांची सार्वभौमसत्ता नष्ट झाली, शिंदे-होळकरादि सरदारांचें स्वातंत्र्य लोपलें, त्याचा परिणाम बुंदेलखंडावरही काहीं तरी झाला पाहिजे हें उघड आहे. व त्याप्रमाणें तो तेथेही झालाच. इंग्रजास पूर्वीपासून बुंदेलखंडांत प्रवेश करून तो राजकीय दृष्ट्या अत्यंत मजबुतीचा टापू आपल्या ताब्यांत आणावा अशी इच्छा होती. ती त्यांनीं वसईच्या तहांत एक पोटकलम घालून तृप्त करून घेतली. वसईच्या तहाच्या योगानें इंग्रजांस जो मुलूख मिळाला त्यातील सावनूर आणि बंकापूर असे दक्षिणेकडील दोन तालुके व सुरतेजवळचा ओलपाड परगणा त्यांनीं बाजीरावांस परत दिला व त्याच्या ऐवजीं बुंदेलखंडावरचा हक्क आपणाकडे घेतला. ह्या वेळीं बुंदेलखंडाचा वसूल ३६,१६००० रुपये होता. बाजीरावास परत दिलेल्या तालुक्याचें उत्पन्न १९,१६००० रुपये होतें. तेव्हा ह्या जास्त उत्पन्नाच्या ऐवजीं त्यांनीं आणखी सैन्य पेशव्यांस सरक्षणास देण्याचें कबूल केलें. हा वसईच्या तहातला पोटठराव

ता० १६ डिसेंबर सन १८०३ रोजी बाजीरावानें मान्य केला आणि उत्तर हिंदुस्थानातील यमुनेकडील संरक्षणाचें उत्तम साधन व उत्पन्नाच्या मानानें केवळ सोन्याचा तुकडा जो बुंदेलखंड प्रांत तो इंग्रजांच्या स्वाधीन केला.

वसईच्या तहाच्या योगानें पेशव्यांकडून बुंदेलखंडातील प्रांताचा हक्क मिळाल्यानंतर इंग्रजांस त्या प्रांतात प्रवेश करण्यास फार श्रम करावे लागले नाहींत. तेथील बुंदेले राजे परस्पराशीं भांडत असल्यामुळें त्यांच्यामध्ये जुटीची शक्ति सुळीच नव्हती. पेशव्यांचे जालवणचे सुभेदार बाळाजी गोविंद व गंगाधर गोविंद हे मृत्यु पावल्यामुळें त्यांचाही दरारा नाहींता झाला होता. इकडे बुंदेलखंडातील पूर्वेकडचा बांदा वगैरे प्रांत पेशव्यांचे सरदार अल्लीबहादूर ह्यांनीं पुणेदरवारच्या हुकुमानें जिंकून तेथें मराठ्यांचा स्वतंत्र सुभा सस्थापित केला होता ते अल्लीबहादूरही कलिंगरच्या वेळ्यामध्ये ह्याच समयास मृत्यु पावले. त्यामुळें त्या सुभ्यामध्ये तडे उपस्थित होऊन तिकडूनही बुंदेलखंडातील मराठी राज्यसत्तेचें पुष्टीकरण न होतां उलट शक्तिहरण होण्यास एक नवीन कारण झालें. तें नीट लक्षांत येण्याकरिता अल्लीबहादूरानीं बुंदेलखंड जिंकून बांदा येथें पेशव्यांचा सुभा कसा व केव्हा सस्थापित केला व तिकडे काय काय वर्तमानें झालीं त्याची हकीकत प्रथम सांगितली पाहिजे.

सन १७९० च्या सुमारास ज्या वेळीं बुंदेले राजांमध्ये परस्पर भांडणें सुरू असून बुंदेलखंडांत सर्वत्र झोटींगपातशाही सुरू झाली त्या वेळीं पुणेदरवारचे चतुर प्रधान नाना फडनवीर ह्यांनीं समशेर-बहादुराचे चिरजीव अल्लीबहादूर यांस बुंदेलखंड सर करण्याकरिता पाठविलें, ह्या वेळीं उत्तर हिंदुस्थानांत महादजी शिंद्याचें प्रस्थ फारच वाढलें असून त्यांनीं स्वपराक्रमानें दिल्लीपर्यंत आपला

अंमल संस्थापित केला होता. शहाअलम बादशाहाचा कट्टा शत्रु जो गुलामकादर त्यास ठार मारल्यामुळे दिल्लीदरबारात त्याचे फारच स्तोम माजून त्यास बादशाहाकडून 'यारखफादार सीपेसाकर, रुस्तमे हिंद महादजी शिंदे फर्जेद अर्जमद अलिजा-बहादुर मुजफरजंग' इत्यादि मोठमोठ्या किताबती मिळाल्या होत्या; व खुद्द बादशाहा त्याचा अंकित झाल्यामुळे त्याजकडून वकील-मुतलकीची व मीरबक्षीगिरीची सनद श्रीमत पेशवे सरकारास देऊन पुणेदरबारात नाना फडनविसावर आपले वर्चस्व स्थापन करण्याचा त्याचा विचार चालला होता. अशा शिरजोर झालेल्या सरदारावर पेशव्याचा काही तरी दाब राहिला पाहिजे ह्मणून नानानीं अल्ली-बहादुरास बुंदेलखंडातील प्रात सर करण्याच्या मिषाने तिकडे पाठविले होते व शिंदे होळकरादि सरदारास आणि झांशी, जालवण येथील सुभेदारास त्यांना साह्य करण्याबद्दल पत्रे पाठविली होती.

अल्लीबहादुर ह्यानीं उत्तर हिंदुस्थानात पोहोचताच पेशव्याच्या हुकुमाने आपले सैन्य वाढवून व शिंदे होळकरादि सरदारांचा बेवनाव आहे असे पाहून स्वतंत्रपणाने बुंदेलखंडातील प्रात सर करण्याचा विचार केला. ह्याच समयास शिंद्याच्या लष्करातून अलग झालेला गोसावो अनुपगीर हिंमतबहादुर हा अल्लीबहादुरास येऊन मिळाला. शिंद्यानीं त्यास पकडण्याकरिता एक सैन्याची टोळी पाठविली, परंतु ज्या अर्थी त्यानें पेशव्याच्या जरीपट-क्याचा आश्रय केला त्या अर्थी अल्लीबहादुरानीं त्यास शिंद्याच्या ताब्यांत दिले नाही. त्यावरून शिंद्यानीं अल्लीबहादुरास वडील-पणाच्या नात्यानें सांगून पाठविले कीं, 'तुम्ही बऱ्या बोलाने हिंमतब-हादुरास आमच्या स्वाधीन करा; नाहीपेक्षा तुमच्यासारख्या लेंक-राचा आमच्यापुढे निभाव लागणार नाही.' त्यावर अल्लीबहादुरा-ह्यांनींही मोठ्या बाण्यानें असे उत्तर पाठविले कीं, 'आपण आमच्या

वडिलाच्या हातचीं माणसें, तेव्हां आमच्याकडे लेंकुरपणा आहेच. तश्यापि ज्या अर्थी हिंमतबहादुरानें श्रीमतांच्या जरीपटक्याचा आश्रय केला आहे, त्या अर्थी त्याची योग्यता आह्मास समाळली पाहिजे.\* \* हें ऐकून पाटीलबाबास त्याचा मनस्वी राग आला. त्या वेळीं अल्लीबहादुर यानीं आपल्याबरोबर आलेली मुत्सद्दी मडळी सदाशिवपत अवसरकर पुरदऱ्याचे दिवाण, आपाजीपत दामले खासपथकाचे दिवाण, व भिकाजीपत पाळदे इत्यादिकांस बोलावून सल्ला घेतली. तेव्हा त्यानींही हिंमतबहादुरासारखा बुंदेलखंडातील माहितगार व कारस्थानी मोहरा आपल्या हातीं सांपडला आहे, त्या अर्थी त्यास श्रीमतांच्या परवानगीवाचून शिंद्याच्या स्वार्थीन करू नये, असेंच सांगितलें व त्यास होळकरानीं आपली अनुमति दिली. त्यामुळें शिंद्याचा व अल्लीबहादुर आणि होळकर ह्यांचा जास्त बेवनाव झाला. इकडे हिंमतबहादुरानें बुंदेलखंडामध्यें काहीं मुत्सूख बळकाविला होता, परंतु तो त्याच्याकडे राहण्याचा काहीं मार्ग नव्हता. तेव्हा त्यानें अल्लीबहादुरास बुंदेलखंड सर करून देण्याचीं गोड गोड अभयवचनें देऊन त्याचें मन आपल्याकडे वळवून घेतलें. अल्लीबहादुरासही त्याचें साह्य पाहिजे होतेंच. तेव्हां उभयतांनीं मिलून चाळीस हजार सैन्य जमा केलें व प्रथम बांध्याचा जहागीरदार कोणी नोनी अर्जुनसिंग ह्मणून होता त्याच्यावर चाल केली. त्याची व अल्लीबहादुर याच्या

---

\* विंचूरकर घराण्याच्या इतिहासामध्यें हिंमतबहादुर गोसावी हा शिवाजी विठ्ठल विंचूरकर ह्यांच्या ताब्यात असलेल्या जरीपटक्याखाली गेला व त्यानीं त्यास अभय दिलें, अशा अर्थाचा मजकूर लिहिला आहे, पण त्यास दुसरा आधार नाहीं. होळकरांची कैफियत व दुसरे कित्येक ईंग्रजी ग्रंथ ह्यांवरून तो अल्लीबहादुरांकडे गेला असाच मजकूर आढळतो, व तोच जास्त समवनीय दिसतो.

सैन्याची नऊगाव व अजयगड ह्यांच्यामध्यें मोठी लढाई होऊन तीत तो मारला गेला, व मराठ्यांच्या सैन्यानें त्याचें डोके कापून तें अल्लीवहादरांस अर्पण केलें. नंतर अल्लीवहादर व हिंमतगीर गोसावी ह्यांनीं बुंदेलखंडातील निरनिराळ्या राजांवर स्वाऱ्या करून प्रांत काबीज करण्याचा सपाटा चालविला. अल्लीवहादरांनीं देवगांवच्या रोखें गढ्यावर चढाई केली व हिंमतवहादरानें निराळें सैन्य घेऊन चरखारीवर चाल केली. तेथें त्यांच्याशीं विजावरचा राजा वीरसिंगदेव ह्यानें लढाई केली, परंतु तीत तो मारला गेला. नंतर अल्लीवहादरांच्या सैन्यानें छत्रपूरचा कुंवर सोनीशहा ह्याच्या पुरणमल्ल नांवाच्या सरदाराचा पराभव केला. हिंमतवहादराच्या हाताखालच्या दुर्गागीर गोसाव्यानें मुरवालच्या गंभीरसिंग दुवा नामक एका बुंदेल्या पुढाऱ्याचा पराभव केला. अशा रीतीनें हिंमतवहादर व अल्लीवहादर ह्यांनीं सर्व बुंदेलखंड अगदीं हालवून सोडलें. हिंमतवहादरानें कर्नल मिसेलव्याक नामक एक वलदेजी साहेब आपल्या सैन्यावर मुख्य नेमिला होता, त्याचा बुंदेल्यांनीं राघोलीच्या लढाईत पराभव केला. तरी हिंमतवहादरानें आणखी सैन्य देऊन त्यास बुंदेल्यावर पाठविलें. इकडे अल्लीवहादरांनीं कोठीच्या राजावर स्वारी करून त्यास ठार मारिलें व पन्नाच्या राजाचा दिवाण बेणीहुजुरी याचा समाचार घेण्याकरितां त्याजवर चाल केली. मराठी सैन्याची व बेणीहुजुरीचा मुलगा राजधरहुजुरी ह्यांची दुर्गाताल येथें अगदीं हातघाईची लढाई झाली. तीत बुंदेल्या सैन्याचा पराभव होऊन राजधरहुजुरी मोठ्या शर्थीनें पळून गेला.

अशा प्रकारें अल्लीवहादरांस एकसारखा विजय प्राप्त झाल्या-  
नंतर त्यांनीं बांदा येथें आपली राजधानी केली व पेशव्यांच्या कु-  
मानें नवीन मिळालेल्या प्रांताचा राज्यकारभार चालू केला.

पुण्याहून त्यांच्या साहाय्यकरितां नाना फडनविसानीं गोरे\* ह्या नावाचे कारभारी पाठवून दिले होते. त्यांनीं तेथें आपला उत्कृष्ट अंमल

\* गोरे ह्यांचे वंशज अद्यापि बांदा येथें व इदूर संस्थानांत आहेत ह्या घराण्यांतील कित्येक पुरुषांनीं बुंदेलखंडांत फार पराक्रमाचीं कामें केलीं. ह्याच घराण्यांतील अण्णासाहेब गोरे व त्याचे चिरंजीव पाडुरगरावतात्या-साहेब ह्यांनीं चरखारी संस्थानांत दिवाणगिरीचें काम करून फार उत्तम लौकिक संपादन केला. तात्यासाहेबांसवधानें पुढील माहिती मिळते चरखारी संस्थानचे दिवाण अण्णासाहेब गोरे हे सन १८६७ मध्ये मृत्यु पावले व त्याचे जागीं तात्यासाहेब याची योजना झाली. ते अत्युत्तम राज्यकर्ते होते. त्यांनीं चरखारी संस्थानांत फार चांगल्या सुधारणा केल्या त्यांच्या पूर्वी संस्थानामध्ये रस्ते, दवाखाने किंवा शाळागृहे नव्हतीं. तीं ह्यांनीं स्थापित केलीं चरखारी येथील स्टेट स्कूल हें बुंदेलखंडातील सर्व शाळागृहामध्ये उत्कृष्ट आहे व त्याचें सर्व श्रेय तात्यासाहेबाकडे आहे. त्याचप्रमाणें त्यांनीं अनेक पुलांचें व जयसागर नामक तलावाचें फार सुंदर काम केलें आहे. त्यावरून ते शिल्पविद्येमध्ये (Engineering skill) परिपूर्ण होते असें दिसतें त्यांची कारकीर्द सर्व लोकांस फार सुखकर झाली. परंतु संस्थानांतील आपमतलबी व लुच्चे लोकांस आणि खुद्द तेथील भ्रष्टान व तरुण राजास ती प्रिय झाली नाहीं. तेव्हा त्यांनीं पोलिटिकल एजंटकडे सधान वांधून राजास मुखत्यारी मिळविली व तात्यासाहेबांचा अधिकार कमी करण्याचा प्रयत्न केला. त्या वेळीं तात्यासाहेबांनीं स्वाभिमानानें दिवाणगिरीचा राजीनामा दिला व संस्थानच्या कुटिल लोकांचें पारिपत्य न करितां त्या सर्वांस क्षमा केली. ते नेहमीं पुढील दोहा छणत असतः—

क्षमा बडन को उचित है ओछन के उत्पात ।

कहा विष्णु को घट गयो भृगुने मारी लात ॥ १ ॥

ह्याचा अर्थ 'थोर लोकांनीं हलक्या लोकांच्या कृतीबद्दल क्षमाच केली पाहिजे. भृगूनें विष्णूंस लाथ मारली त्या वेळीं विष्णूनें काय केलें?' ह्या थोर गृहस्थाची कीर्ति चरखारी संस्थानाचे लोक फार गात असतात.

वसवून सुरेख व्यवस्था केली. नंतर अल्लीवहादुरांनी आपणांस नवाब असा किताब धारण केला, व नाना फडनविसांच्या साहाय्याने पेशवे सरकाराकडून वांदा प्रांताची सनद मिळविली. अल्लीवहादुर हे मोठे शूर असल्यामुळे त्यांनी आणखी सैन्य जमवून व अनेक मराठे सरदार पदरी बाळगून बुंदेलखंडातील पूर्वभागांत मराठ्यांची सत्ता वृद्धिगत करण्याचा प्रयत्न केला. यशवतराव नाईक हाणून एक त्याचा शूर मराठा सरदार होता, त्यास त्यांनी दहा हजार सैन्य देऊन रेवाच्या राज्यावर पाठविले. त्या मोहिमेमध्ये तो एकाएकी मारला गेला. तेव्हां बुंदेल्यांस पुनः भोकळीक सांपडून त्यांनी लूटमार करण्यास प्रारंभ केला. परंतु अल्लीवहादुरांनी अजयगडास वेढा घालून तेथील प्रचंड किल्ला सहा आठवड्यांत काबीज केला व जेतपुरावर स्वारी करून ते शहर हस्तगत केले. अशा रीतीने अल्लीवहादुरांनी आपली पराक्रमशक्ति बुंदेल्यास उत्तम प्रकारे दाखवून त्यांस चळचळ कांपावयास लाविले. ह्यामुळे पुणेदरबारांत त्यांच्या शौर्याची जास्त जास्त वाहवा होऊन त्यास तिकडून विशेष प्रोत्साहन मिळाले. त्यामुळे त्यांनी पुनः मोठ्या उमेदीने बघेलखडावर चाल करून रेवाच्या राजापासून थारा लक्ष रुपये खडणी घेतली व हिंमतवहादुराच्या मध्यस्तीने तेथील राजास जीवदान दिले. येणेंप्रमाणे एकसारखे विजय मिळविल्यानंतर अल्लीवहादुरांनी कलिंजरचा बळकट किल्ला तेथील चौबे जहागीरदाराकडून घेण्याचा निश्चय केला. चौबे जहागीरदार महा प्रबल असल्यामुळे तो मुकाट्याने अल्लीवहादुरास शरण येईना. तेव्हां अल्लीवहादुरांनी कलिंजरच्या किल्ल्यास वेढा दिला, व त्या राजास जर्जर करून सोडण्याचा प्रयत्न केला. परंतु तो किल्ला अजस्त व दुर्भेद्य असल्यामुळे तो कांहीं केल्याने हस्तगत होईना. तेव्हा हा बाणेदार वीर किल्ल्यापुढे मोर्चे लावून सतत दोन-~~दोन~~ तेथे मुकाम करून राहिला, आणि शेवटीं सन १८०२ मध्ये तेथेच

त्याचा अंत झाला. अल्लीवहादर ह्यास समशेरवहादर व झुल्फिकारअल्ली असे दोन मुलगे होते. पैकीं वडील मुलगा समशेरवहादर ह्या वेळीं पुण्यास असल्यामुळे अल्लीवहादरचा मेहुणा गनीवहादर ह्यानें हिंमत-वहादर गोसाव्याच्या साहाय्यानें झुल्फिकारअल्लीस गादीवर बसवून वांदा येथें स्वतंत्र राज्यकारभार चालविला.

अल्लीवहादर मृत्यु पावल्यानंतर पेशव्याचा त्या सुभ्याशीं नाममात्र संबंध राहून त्याची सर्व सत्ता अल्लीवहादराचा मेहुणा गनीवहादर, हिंमतवहादर गोसावी, व सबसुखराय बगैरे पुंड लोकांच्या हातात गेली होती. ती परत घेण्याकरिता अल्लीवहादराचा मुलगा समशेरवहादर हा पुण्याहून बुंदेलखंडात गेला व सैन्य जमवून आपल्या बापाचा प्रात हस्तगत करूं लागला. समशेरवहादर हा आपल्या बापाप्रमाणेंच शूर असल्यामुळे व त्यास सर्व मराठे सरदाराचें साह्य मिळाल्यामुळे त्यानें कलिजरच्या किल्ल्यास वेढा घालून गनीवहादरास पकडून कैद केलें, व त्याची सर्व संपत्ति हस्तगत करून स्वतः नवाबार्ची वस्त्रे धारण केलीं. नंतर त्यानें गनीवहादरास साह्य असलेल्या हिंमतवहादरप्रभृति मडळीची खोड मोडण्याचा निश्चय केला. तेव्हा तो स्वार्थपटु गोसावी समशेरवहादरास भिऊन इंग्रजाकडे गेला व त्याना बुंदेलखंडांत सैन्य घेऊन या ह्मणजे तुह्यास मराठ्यांच्या ताब्यांतील सर्व प्रात मिळवून देतो असें ह्मणू लागला. त्यावरून इंग्रज अधिकाऱ्यानीं मि० जॉन मिसेलव्याक ह्याच्या मध्यस्तीनें त्याच्याशीं दोस्तीचा तह केला. त्यामध्ये त्यानें, 'माझा दर्जा व मानमरातव कायम ठेवावा, अयोध्येच्या नवाबाकडून माझा भाऊ राजा उमरावगीर ह्यास बंधमुक्त करावें, माझ्या कुटुंबाकरिता अंतर्वेदीतील सिकंदरा व बेंदकी हे दोन परगणे जहागीर द्यावे, माझ्या रिसाल्याकरिता बुंदेलखंडातील वीस लक्षांची जायदाद द्यावी, इंग्रजांस युद्ध-



प्रसंगी मदत करण्याकरिता मी एका पायावर तयार आहे, तेव्हा मला आणखी सैन्य ठेवण्यास काहीं खर्च लागला तर तो द्यावा; नवीन प्रांत काबीज केल्यानंतर तेथील राजे लोकांशीं व जहागीरदाराशीं जेवढे तह वगैरे होतील ते माझ्या मध्यस्तीने व्हावेत; व जर पेशव्यांशीं तह वगैरे झाला तर माझी जहागीर कायम ठेवावी,\* वगैरे स्वतःस फायदेशीर होणारीं सर्व कलमें इंग्रजाकडून कबूल करवून त्यास साह्य करण्याचें मान्य केलें, इंग्रजास असा कोणी तरी स्वदेशभूमीशीं कृतघ्न होऊन स्वार्थलोभानें मदत करणारा पाहिजे होताच. तेव्हा त्यांनीं हिंमतबहादरास 'महाराजा हिंमतबहादर' अशी किताबत देऊन त्याचें सर्व क्षणें कबूल केलें हें निराळें सागावयास नकोच.†

हिंमतबहादर हा इंग्रजास अनुकूल झाल्यानंतर कर्नल पॉवेल नामक एक सेनापति स्वसैन्यानिशीं बुंदेलखंडात आला व त्यानें हिंमतबहादराच्या साह्यांनं समशेरबहादराच्या सैन्याशीं युद्ध केलें. समशेरबहादरास मदत करण्याकरिता जालवणचे सुभेदार नाना गोविंदराव ह्यांनीं आपली फौज पाठविली होती. परंतु हिंमतबहादरासारखा मराठ्यांचा पूर्ण माहितगार सरदार विरुद्ध पक्षास मिळाल्यामुळें समशेरबहादरास कोणत्याही लढाईत यश आलें नाहीं. त्यामुळें त्याचा निरुपाय होऊन तो ब्रिटिश सरकारचा पोलिटिकल एजंट क्याप्टन बेली ह्यास शरण आला, व सालीना चार लाख रुपये

Aitchison's Treaties. Vol. V

† हिंमतबहादर हा सन १८०४ मध्ये मृत्यु पावला. त्यास एका वेग-  
मेपासून नरेंद्रगीर ह्या नांवाचा मुलगा झाला होता तो लहान असल्यामुळें  
हिंमतबहादराचा भाऊ उमरावगीर हा त्याच्या १३ लक्षांच्या जहागिरीचा  
कारभार पहात होता. पुढें इंग्रजांनीं ती जहागीर खालसा केली  
त्याच्या वंशजांस पेंशननें करून दिली.

पेनशन घेऊन त्याने आपला सर्व प्रात ब्रिटिश सरकारच्या ताब्यात दिला.\*

अशा रीतीने बुंदेलखंडातील बलाढ्य पुरुष हस्तगत झाल्यानंतर इंग्रज अधिकाऱ्यांनी पेशव्याचे सुभेदार नाना गोविंदराव व झांशीचे सुभेदार शिवरावभाऊ ह्यांना आपल्या अमलाखाली आणण्याचा प्रयत्न चालविला. काल्पीचा बळकट किल्ला अद्यापि नाना गोविंदरावाच्या ताब्यांत होता, परंतु तो त्यांच्याकडून सहज रीतीने हस्तगत होण्याची आशा नव्हती. तेव्हा त्यांनी त्यावर हल्ला करून तो जिंकण्याचा प्रयत्न केला. नाना गोविंदरावाच्या किल्लेदाराने काल्पीचे उत्तम सरक्षण करून इंग्रज सैन्याशी तुमुल युद्ध केले, व आपल्या शौर्याची पराकाष्ठा करून सोडली. पण अखेर अनेक कारणांमुळे त्याच्या शौर्याचा निरुपाय होऊन त्यांना आपला किल्ला इंग्रजांच्या ताब्यात देणे भाग पडले! समशेरबहादुराच्या युद्धामध्ये गोविंदरावाच्या सैन्याची फार हानि झाली होती. तशांत काल्पीचा किल्ला गेल्यामुळे त्यांच्या अंगी इंग्रजांशी टक्कर देण्याचे सामर्थ्य राहिले नव्हते. त्यांतून सभोवतालचे सर्व बुंदेले राजे हिंमतबहादुराच्या हितमत्राने इंग्रजांस अनुकूल झाल्यामुळे व झांशीचे सुभेदार

\* समशेरबहादुर हा चार लक्ष रुपये पेनशन घेऊन बादा येथे रहात असे. पुढे तो मृत्यु पावल्यानंतर त्याचा भाऊ झुल्लिकारअल्ली ह्यास चार लक्ष रुपये पेनशन व बादाचा नबाब ही किताबत चालत असे तो सन १८५० साली मृत्यु पावला. त्याच्या पश्चात् त्याचा मुलगा अलीबहादुर हा नबाब झाला. तो १८५७ च्या बंडामध्ये तात्या टोपी, झांशीची राणी वगैरे बडवाल्यांकडील प्रमुख मंडळीस सामील होऊन इंग्रजांबरोबर लढत होता. परंतु पुढे तो शरण आला तेव्हा त्यास वर्षाचे ३६००० रुपये पेनशन करून इंदुरास नजरकैदेत ठेविले होते. त्याचे वंशज अद्यापि इंदुरास असून 'बादेवाले नबाब' ह्या नावाने प्रसिद्ध आहेत.

शिवरावभाऊ हेही ब्रिटिश सरकारचे दोस्त झाल्यामुळे नानास आपले स्वातंत्र्य गमावून कृपालु इंग्रज सरकारच्या सरक्षणाखाली जाणे भाग पडले. तेव्हा त्यांनी ता. २३ आक्टोबर सन १८०६ रोजी बांदा येथे इंग्रजांचे मुखत्यार क्याप्टन जॉन बेली ह्याजबरोबर दोस्तीचा तह ठरविला. त्यातील सारांश येणेप्रमाणे:—

१. नाना गोविंदराव ह्यांनी कंपनी सरकारचा खेहभाव मान्य करावा आणि ब्रिटिश सरकारच्या किंवा त्याच्याशी दोस्ती बाळगणाऱ्या संस्थानिकांच्या मुखत्वास उपद्रव देऊ नये व ब्रिटिश सरकारच्या शत्रूस आश्रय देऊ नये.

२. नाना गोविंदराव ह्यांनी ईस्ट इंडिया कंपनीस व तिच्या वारसदारास काल्पीचा किल्ला, शहर व जिल्हा आणि यमुनेच्या उजव्या तीरावरील काल्पी व रायपूर ह्यांच्यामधील सर्व गावे व त्याचे वशपरपरेने चालत आलेले हक्क द्यावेत.

३. ब्रिटिश सरकारचा कोणी अपराधी नानाच्या मुखत्वांत आला तर तो ताबडतोब पकडून ब्रिटिश अधिकाऱ्यांच्या स्वाधीन करावा.

४. ब्रिटिश सरकारांनी काल्पीच्या मोबदला नाना गोविंदरावास तितक्या किंमतीचा मुखत्त्व व बेटवा नदीच्या पूर्वेची व कोंच जिल्ह्याच्या सरहद्दीपर्यंतची सर्व गावे द्यावीत. नानांनी कोंच जिल्ह्यातील ब्रिटिश अधिकाऱ्यांस लागेल ते साह्य करावे, व आपल्या मुखत्वातून जाणाऱ्या ब्रिटिश सैन्यास लागेल ती सामुग्री व वाटाडे नगरे द्यावेत.

५. ज्या अर्थी नाना गोविंदराव ह्यास त्याच्या ताब्यातील मुखत्वाचे स्वतंत्र मुखत्यार कबूल केले आहे, त्या अर्थी त्याच्या अंतर्बाह्य प्रदेशांमध्ये असलेल्या शत्रूच्या विरुद्ध ब्रिटिश सरकारच्या मदतीवर त्यांचा कोणताही हक्क नाही, व ब्रिटिश सरकाराचाही नानावर ह्या ~~तह~~ नमूद केलेल्या गोष्टीपेक्षा दुसरा कोणताही हक्क नाही.

६. नानांचे भाऊवद, कर्जदार किंवा नौकर हे त्याच्या विरुद्ध ब्रिटिश सरकाराजवळ कांहीं तक्रार करतील तर ती खरी असो वा नसो, तिच्या सबधानें ब्रिटिश सरकारानें पचाईत करूं नये. त्याचा विचार नाना गोविंदराव आपल्या मर्जीप्रमाणें करतील.

७. पन्ना येथील हिऱ्याच्या खाणींतला तिसरा हिस्सा पेशवे सरकारांनीं नाना गोविंदराव ह्यांच्याकडे सोंपविला असून अलीवहादुरांची ह्या प्रांतांत सत्ता झाली तरी तो चालत आला आहे, त्या अर्थी ब्रिटिश सरकाराकडे जर त्या खाणीचा कांहीं भाग आला, तर त्यांनीं नानाच्या हिश्यास कोणत्याही प्रकारें अडथळा करूं नये.

८. नाना गोविंदराव ह्यांचे ब्रह्मावर्त, कालपी, रायपूर किंवा वनारस येथें जे वाडे व बागा असतील त्यांच्यावर ब्रिटिश सरकारची मालकी नसून ती सर्व नानाची व त्याच्या नातेवाईकांची खाजगी मिल्कत समजून तिच्यावर त्याचा हक्क राहिल.

९. नाना गोविंदराव यांच्या ताब्यांत सागरसह बुंदेलखंडांतील जे प्रात आहेत व त्यातील जे हक्क आहेत, ते ह्या तहानें मान्य केले असून त्यावर ह्यापुढें कंपनी सरकार किंवा त्याचे वारसदार कधींही आपला हक्क चालविणार नाहींत, व नाना गोविंदरावांच्या व त्याच्या वारसदारांच्या प्रातास कधींही उपद्रव करणार नाहींत.

१०. हा दहा कलमाचा तह बांदा येथें गव्हर्नर जनरलचे एजट क्याप्टन जॉन बेली व नाना गोविंदराव यांचे वकील भास्कररावअण्णा पंडित व राव कृष्णराव ह्यांच्यामध्ये ठरला. जाऊन परस्परांच्या सही शिक्क्यानिर्शां तहाचे कागद परस्परास दिले आहेत. ते गव्हर्नर जनरल याच्याकडून मान्य होऊन आल्यानंतर अमलांत येतील. ता० २३ आक्टोबर १८०६ सवत् १८६३."

हा तह मंजूर झाल्यानंतर नाना गोविंदराव हे जालवण येथें राहून आपल्या प्राताचा राज्यकारभार करू लागले. ह्यानंतर पेश-

च्याच्या दरबाराचा त्याच्याशीं विशेष संबध राहिला नाहीं, तथापि त्यानीं त्यांचें सेव्यसेवकाचें नातें सोडिलें नाहीं. जालवणचे प्रमुख सुभेदार नाना गोविंदराव व झांशीचे सुभेदार शिवरावभाऊ हे इंग्रज सरकारचे दोस्त झाल्यानंतर बुंदेलखंडांत ब्रिटिश सत्ता स्थापन होण्यास फारसा विलंब लागला नाहीं.

सन १८०६ सालचा तह झाल्यानंतर सन १८१७ पर्यंत नाना गोविंदरावांनीं आपला कारभार सुयत्नित चालविला होता; परंतु सन १८१७ सालीं इंग्रजांनीं बाजीरावाकडून बुंदेलखंडचें सर्व स्वामित्व आपल्याकडे घेऊन नाना गोविंदरावांशीं पुनः दुसरा तह केला. तो येणेंप्रमाणें:—

ज्या अर्थी ब्रिटिश सरकार व श्रीमंत पंतप्रधान पेशवे ह्यांच्यामध्ये ता० १३ जून १८१७ रोजीं झालेल्या तहाअन्वये नाना गोविंदराव व त्यांच्या ताब्यातील मुख्ख यांजवरील सार्वभौम स्वामित्वाचा हक्क पेशवे सरकाराकडून ब्रिटिश सरकारास देण्यात आला आहे, त्या अर्थी नानाकडून खडणी घेणें व युद्धाचे वेळीं नौकरी घेणें व वशपरपरेनें चालत असलेल्या नानांच्या मुख्खावरील त्याचा योग्य हक्क ठरविणें वगैरे सर्व अधिकार ब्रिटिश सरकाराकडे आले आहेत. परंतु काहीं शर्तीवर ते सोडून देण्यास ब्रिटिश सरकार कबूल आहे. व त्याप्रमाणें परस्परांच्या समतीनें पुढील तह ठरविण्यांत येत आहे.

१. क्याप्टन जॉन बेली व नाना गोविंदराव ह्यांच्यामध्ये ता० २३ आक्टोबर सन १८०६ मध्ये जो तह झाला आहे त्याचीं सर्व कलमे ह्या तहांत झालेल्या फेरफाराखेरीज पूर्णपणे मजूर आहेत.

२. ब्रिटिश सरकार ह्या तहाच्या योगानें नाना गोविंदराव, त्यांचे वारस व कायममुक्काम ह्यांच्याकडून लढाईच्या वेळीं फौजेची मदत किंवा वार्षिक खंडणी घेण्याचा आपला हक्क सर्वस्वीं सोडून देत आहे व नाना गोविंदराव, त्यांचे वारस व कायममुक्काम हे सांप्रत

त्यांच्या ताब्यांत असलेल्या सर्व प्रांतांचे वंशपरंपरेचे मालक आहेत असें मान्य करित आहे.

३. ब्रिटिश सरकार आणखी असेंही मान्य करित आहे कीं, नानाच्या प्रांतावर कोणी परशत्रूनें स्वारी केली तर त्यांचें त्यांनीं रक्षण करावें. ज्या वेळीं नानाच्या प्रांतावर अशा तऱ्हेचा काहीं वादग्रस्त हक्कासंबंधानें किंवा कोणत्याही कारणामुळें परशत्रूकडून स्वारी होण्याचा संभव असेल, त्या वेळीं त्यांनीं ब्रिटिश सरकारास अगोदर सूचना द्यावी, ह्मणजे ते मध्यें पडून तडजोड करतील, व ती त्यांच्या न्यायीपणावर व समदृष्टीवर लक्ष देऊन नानांनीं मान्य करावी.

४. नाना गोविंदराव ह्यांनीं महोबा परगण्यांतील कुंडा महाल, चुरखी परगण्यांतील यमुनेच्या काठचीं काहीं गावें इ० इ० ब्रिटिश सरकारात सर्व हक्कासह द्यावीं.

५. ब्रिटिश सरकाराशीं दोस्तदारीनें वागणाऱ्या कोणत्याही राजा-विरुद्ध किंवा सस्थानिकांविरुद्ध नानास कधीं तक्रार करण्याचें कारण उत्पन्न होईल, तर नानांनीं ब्रिटिश सरकारास तें कळवावें व ते त्याचा जो निकाल करतील तो त्यांनीं मान्य करावा, आणि त्यांनीं आपण होऊन त्यांच्यावर स्वारी करूं नये किंवा त्याचें पारिपत्य करूं नये.

६. नाना गोविंदराव ह्यांनी ब्रिटिश सरकारच्या संमतीवाचून व माहितगारीवाचून कोणत्याही परराष्ट्राशीं पत्रव्यवहार ठेवूं नये.

७. ब्रिटिश सरकार व नाना गोविंदराव ह्यांच्या राज्यांतील सरहद्दीचे वादाचा निकाल करण्याकरिता नानांनीं आपल्या सरहद्दी-वरच्या सर्व अंमलदारास पोलिटिकल सुपरिंटेंडेंटच्या हुकुमाप्रमाणें चालण्याची परवानगी द्यावी. ह्मणजे वारंवार नानांकडे त्यासंबंधानें पत्रव्यवहार करून विलंब लागण्याचें कारण पडणार नाहीं. त्याच-

प्रमाणें नानाच्या प्रजेनें ब्रिटिश प्रजेचा कांहीं अपराध केला असेल तर त्याचा पोलिटिकल सुपरिटेण्डंट जो न्याय करतील तो त्यांनीं पूर्णपणें लक्षात घ्यावा. नवीन सरहद्द ठरविण्यासंबंधानें ह्यापुढें वाद उपस्थित होण्याचा संभव आहे ह्याणून तह झाल्या दिवशीं जो ज्याचा कबजा असेल त्याप्रमाणें उभय पक्षांनीं सरहद्द ठरवावी.

८. सागर प्रांतांत नाना गोविंदराव यांचे जे हक्क आहेत त्यास अघाय करण्यासारखा ब्रिटिश सरकारानें सागरचे व्यवस्थापक विनायकराव किंवा वार्डसाहेब ह्यांच्यावरोबर तह करू नये. उलट त्यांनीं आपल्या मध्यस्तीनें नाना गोविंदराव व सागरचे व्यवस्थापक ह्यांच्यामध्ये असलेल्या तड्याची समाधानकारक तडजोड करावी.

९. ज्या वेळीं ब्रिटिश सरकारास नाना गोविंदरावाच्या राज्यातून आपलें सैन्य पाठविण्याचा किंवा तेथें तें ठेवण्याचा प्रसंग येईल त्या वेळीं ते आपल्या मर्जाप्रमाणें व्यवस्था करतील व त्यास नानांनीं आपली पूर्ण समति द्यावी. अशा प्रसंगीं ब्रिटिश सैन्याचा मुख्य सेनापति नानाच्या अतस्थ राज्यकारभारामध्ये मुळींच पडणार नाहीं. ब्रिटिश सैन्यास नानांच्या हद्दींत असताना जें सामानसुमान लागेल तें नानांच्या अधिकार्यांनीं व प्रजेनें पुरवावें, व त्याचा वाजारभावाप्रमाणें आकार घ्यावा.

१०. हा दहा कलमाचा तह ब्रिटिश सरकारतर्फें मुखत्यार जॉन वॉचॉप व नाना गोविंदराव ह्यांच्या तर्फें वक्रील आचा वळवतराव ह्यामध्ये जालवण येथें ता. १ नोव्हेंबर सन १८१७ रोजीं ठरला जाऊन त्याच्या इंग्रजी, पर्शियन व हिंदी भाषेंतील नकला सहीशिक्र्यानिशीं देण्यांत आल्या व गव्हरनर जनरल मार्क्स ऑफ हेस्टिंग्ज ह्यांच्या सहीकरितां व नाना गोविंदरावाच्या सहीकरितां त्या पाठविण्यांत येऊन त्याच्या मजुरीनें तो तह मान्य झाला.

हा तह झाल्यानंतर पुणें येथें इंग्रज आणि पेशवे ह्यांचे युद्ध

सुरू होऊन त्यात महाराष्ट्राज्यसत्तेचा समूळ नाश झाला ! मराठ्यांचा वैभवसूर्य अस्तास गेला आणि त्याच्या पायामध्ये पारत-  
च्यश्रृंखला अडकून त्यांना दारिद्र्याचें दुःसह दुःख भोगण्याची पाळी  
आली ! तथापि दुःखात सुख इतकेंच कीं, त्यांना कृपाळु इंग्रज सर-  
कारचें राज्यछत्र प्राप्त झाल्यामुळे भावी उन्नतीची आशा वाटण्यास  
काहीं तरी जागा राहिली !! अस्तु.

सन १८१८ साली राव बाजींनीं सर जॉन मालकम साहेबांच्या  
हातावर पेशवाईचें उदक सोडून ब्रह्मावर्त क्षेत्रीं आठ लक्ष रुपये  
पेनशन घेऊन राहण्याचें कबूल केल्यानंतर नाना गोविंदराव हे  
फार दिवस वांचले नाहींत. ते सन १८२२ मध्ये मृत्यु पावले.

नाना गोविंदराव हे सर्व बुंदेलखंडात प्रसिद्ध असून ब्रिटिश  
सरकारामध्येही त्यांची फार योग्यता असे. त्यांनीं आपल्या कारकी-  
र्दीत दिवाण नारो भास्कर व गुलसराईचे दिनकररावअण्णा  
ह्यांच्या सल्लामसलतीनें राज्यव्यवस्था फार चांगल्या प्रकारें करून  
प्रजेस सुखी व सतुष्ट केले होते. त्यामुळे त्यांच्या मृत्यूनें सर्व प्रजेस  
अत्यंत दुःख झालें. खुद्द बुंदेलखंडचे पोलिटिकल एजंट मोदीसाहेब  
ह्यांनाही फार वाईट वाटलें, व त्यांनीं नाना गोविंदरावांचे अल्पवयी  
चिरजीव व जालवणच्या गादीचे मालक बाळाजी गोविंद ह्यास  
दुखवट्याचें पत्र लिहून असें कळविलें कीं, 'तुमचे तीर्थरूप नाना  
गोविंदरावसाहेब यास वैकुंठवास झाला, तेणेंकरून बहुत दुःख व  
मोठा आफसोस जाहाला ! परंतु सृष्टीचा क्रम समजता विवेकाशियाय  
दुसरा उपाय नाहीं. यास्तव विवेक करून जरूर करून आपणास  
लिहिण्यात येतें कीं, ईश्वरी इच्छेवर नजर देऊन सरकार कंपनी  
अंग्रेजबहादुर यांची नाना गोविंदराव यांचे दौलतीचे औरस सर-  
दार याजवर मेहेरवानगी आहे. हें समजोन दिलजमई करून स्वस्थ-



चित्तानें राज्याचें कामकाज करावें' \* मोदीसाहेब हा थोर मनाचा मनुष्य असून जालवणच्या गादीसंबंधानें त्याच्या मनात फार पूज्य-बुद्धि वसत असल्यामुळें त्यानें हिंदुस्थान सरकाराकडे नाना गोविंदरावांचें मृत्युवृत्त लिहून पाठविलें, व त्यात नाना गोविंदराव ह्यांनीं शेवटपर्यंत ब्रिटिश सरकाराशीं खेहभावानें व एकनिष्ठेनें जें उत्तम वर्तन केलें, त्याचें दिग्दर्शन करून त्यांच्यामागे त्यांचे चिरजीव बाळाजी गोविंद ह्यांस गादीवर वसविण्याची शिफारस केली. त्याप्रमाणें हिंदुस्थान सरकाराकडून ता० ७ माहे मार्च सन १८२३ रोजीं, बाळाजी गोविंद यांच्या नांवें फार नम्रतेचें व प्रेमभावाचें पत्र आलें. त्यात नाना गोविंदरावाच्या मृत्यूबद्दल फार दुःख प्रदर्शित करून व त्यांच्या जागीं बाळाजी गोविंदास जालवणच्या गादीचे मालक कबूल करून त्यांस सनद व राज्याधिकाराचीं वस्त्रें पाठविलीं. त्या पत्रामध्यें 'ब्रिटिश सरकाराशीं ज्याप्रमाणें तुमचे वडील उमेद व बक्षीस व मेहेरवानगी सरकाराकडून होणेकरिता नजरमजबुती, ताबेदारी, व खैर-खवाई ठेवावत होते तशी सरकार कंपनीचे निसबतीस तुहीं ठेवावी. हमेशा इतलाह कीं तुहीं पेश पांचविणें व आहदनाभ्यामाफक तफावत न पडतां' शर्ती बजावून आणणें व तमामी अनेक प्रकारची युक्त ताबेदारी आढे ती बजावीत जावी. ज्यांत सरकारचे आहलकाराची बक्षीस व मेहेरवानगी तुह्मावर होईल व त्याचे तर्फेनें जो बंदोबस्त निसबत इलाखे जालवणचा ठराव जाहला आहे त्यात कोणतीही तफावत पावणार नाही. उमेद आहे कीं, दोस्तास हमेशा खुर्चखबरी खैरीयत मिजाज दोस्तीचा मिळाला समजोन आपली खैर आफ्नीयत लिहून सतोषवीत असावें;' अशी विनंति केली होती.

\* ता० २९ माहे आक्टोबर सन १८२२ रोजीं पोलिटिकल ~~...~~ कडून आलेल्या खलित्याचा तर्जुमा.

हे पत्र भोदीसाहेबांनीं बाळाजी गोविंद यास सादर करून त्यास जालवणच्या राज्यावर मोठ्या समारभानें अधिष्ठित केलें. बाळाजी गोविंदाचें वय ह्या वेळीं अगदीं लहान होतें ह्याणून सस्थानचा सर्व कारभार नाना गोविंदरावाचे विश्वासू व माहितगार दिवाण नारो भास्कर व गुलसराईचे दिनकररावअण्णा ह्यांच्यावर सोंपवून राज्याचा उत्तम बंदोबस्त होईल अशी तजवीज केली.

नाना गोविंदरावाच्या मृत्यूबद्दल अनेक बुंदेले राजे व सस्थानिक ह्यांच्याकडून दुःखप्रदर्शक पत्रे आलीं होतीं. जालवणच्या सस्थानिकाचे स्वरे स्वामी श्रीमंत बाजीरावसाहेब पेशवे हे दुर्दैवाच्या विचित्र गतीनें राज्यसूत्रें सोडून ह्या समयीं ब्रह्मावर्तास गंगातीरीं अर्घ्यप्रदान करीत बसले होते. त्याचा नाना गोविंदरावावर फार लोभ असल्यामुळे व तेही त्याच्याशीं, विपद्बस्त झाले तरी आपले प्रभु आहेत असें समजून पूज्यभावानें वागत असल्यामुळे त्याचें मृत्युवृत्त ऐकून त्यास फार वाईट वाटलें व त्यानीं नाना गोविंदराव ह्याचे चिरजीव बाळाजी गोविंद ह्यास दुखवण्याचीं वस्त्रें व सात्वनपत्र पाठविलें. ते येणेंप्रमाणें:-

“राजश्रिया विराजित राजमान्य राजश्री बाळाजी गोविंद  
स्वामी गोसावी:-

पोष्य बाजीराव रघुनाथ प्रधान नमस्कार विनती उपरी येथील कुशल जाणोन स्वकीय कुशल लिहित जाणें, विशेष. गोविंदराव गंगाधर यास देवाशा झाल्याचें वर्तमान समजल्यावर चित्तास वाईट वाटलें. पूर्ववयात काल जाहाला. ईश्वरी नेमास उपाय नाहीं. तुह्मीं खेद करू नये. विवेकानें चित्ताचें सात्वन करावें. तुमचे पणजे गोविंद बह्णाल याजपासून सरकारची सेवा एकनिष्ठेन कसी कसी होत आली हे लक्षात आहे. सांप्रत तुमचे वय लहान ह्याणोन चित्त व्यग्र होईल तें होऊ न देणें. हल्लीं तुह्यास वस्त्रें सणगें,

१ तिवट लाल.

१ किनखाव लाल.

१ शालजोडी निवोली.

२ महमुद्या.

एकूण पाच पाठविलीं आहेत. घेऊन पावलियाचें उत्तर पाठवणें जाणजे. छ. ५ रविलावल सु॥ सलास आशरीन मयातेन व अल्प बहुत काय लिहिणें हे विनती.”

ह्याच प्रसंगीं बाजीरावसाहेबांनीं नारो भास्कर व दिनकरराव-अण्णा ह्यांनाही स्वतंत्र पत्रें लिहून ‘राजश्री बाळाजी गोविंद यांचें वय लहान, खेदेंकरून चित्त व्यग्र होईल. तरी तुह्मीं विचाराच्या मार्गें त्यांच्या चित्ताचें सात्वन करणें’ असें सांगितलें होतें. त्याप्रमाणें दिनकररावअण्णा व नारो भास्कर ह्यांनींही श्रीमतांस ‘स्वामींनीं आज्ञापत्र सादर केलें तें मस्तकीं वदन करून सनाथ झालों. स्वामींच्या आज्ञेप्रमाणें चिरजीवाच्या समीप राहिलों आहें, व वरचे-वर सात्वन करीत आहें’ वगैरे आशयाचें उत्तर पाठविलें होते ह्यावरून श्रीमंत पेशवे राज्यहीन झाले तरी त्यांच्याविषयीं गोविंदपताच्या वंशजांनीं फार पूज्यबुद्धि बाळगिली होती हे सिद्ध होतें.

नाना गोविंदराव जालवणचा राज्यकारभार चालवू लागल्या-नंतर सागर येथें पुढें जो प्रकार झाला तो येथें सागणें अवश्य आहे.

सागर प्रात बाळाजी गोविंद ऊर्फ थोरले बाबासाहेब ह्याचे चिरजीव रघुनाथराव आबासाहेब याच्याकडे होता. ते निपुत्रिक वारले, त्यामुळें त्याच्या पश्चात् सर्व मालकी नाना गोविंदराव याची झाली. तथापि त्यांनीं आबासाहेबांच्या स्त्रिया रखमाबाई व लक्ष्मीबाई ह्यांस, आपला मुलगा दत्तक देऊन त्याच्याकडे तो प्रात चालवू असें अभिवचन देऊन दिनकररावअण्णा व झांशीचे सुभेदार शिवरावभाऊ ह्यांच्या मध्यस्तीनें त्या प्रांताचा सर्व राज्यकारभार आपणाकडे घेतला, व संवत् १८५७ चे अखेरीस त्यांनीं विना-

यक गणेश चांदोरकर यास सागरचे स्वतंत्र सुभेदार नेमून त्यास काल्पीहून सागरास पाठविलें. त्यांनीं आवासाहेवाच्या स्त्रियांच्या अनुमतानें सर्व सागर प्रांताचा कारभार चालविला त्यांच्याजवळ पुढें लिहिलेले मुत्सद्दी होते:—

- |   |   |
|---|---|
| १ केसो महादेव कारभारी.  | १ बचाजी शिवदेव सप्रे.   |
| १ राघोपंत पंच वांकणकर.  | १ रामचंद्र कृष्ण लघाटे*.  |
| १ फडणीस रघुनाथ काशी आंबेकर, पुढें महार गंगाधर मराठे.          | १ मुजूमदार लक्ष्मण कृष्ण लघाटे.   |
| १ तोफखान्याची जिम्मा तुको गोविंद बर्जे व विष्णु कान्हो देसाई. | १ पोतनीस केसो भिकाजी दुबेध्ये व त्याच्या पश्चात् त्याचे चिरंजीव भय्यासाहेब. |
| १ शिवरामपत करमळकर.  | १ चिटणीस अमृतराव परभु.  |

\* लघाटे ह्याचें घराणें गोविंदपत बुदेल्याबरोबर बुंदेलखंडांत आलें. ह्या घराण्याची सक्षिप्त माहिती रा. रा. धुडिराज केशव लघाटे राहणार सागर ह्यांनीं खालीं लिहिल्याप्रमाणें दिली आहे —

घराण्याचे मूलपुरुष केशव रघुनाथ लघाटे हे असून त्यांस गोविंद, विनायक, रामचंद्र, सदाशिव आणि गोपाळ असे पांच पुत्र होते पैकी मदाशिव केशव हे आपले पुतणे कृष्णाजी रामचंद्र ह्यांस समागमें घेऊन गोविंदपत बुदेल्याच्या बरोबर पुण्याहून बुंदेलखंडांत आले. ह्या समयीं गोविंदपताचा अंमल काल्पीपासून अतर्वेदपर्यंत होता सदाशिव केशव हे फार पराक्रमी पुरुष असून त्यांनीं गोविंदपतांस वेळोवेळीं उत्तम साह्य केल्यामुळें त्यास त्यांनीं अतर्वेद इलाख्यातील फुफुद व सकुराबदा ह्या दोन परगण्यांचे फडनविशीचें काम सांगितलें तें त्यांनीं दहा वर्षे केलें व नंतर संन्यास ग्रहण केला. तेव्हा गोविंदपतांनीं त्याचे पुतणे कृष्णाजी रामचंद्र ह्यांस अंतर्वेदीतील श्टावा महालाची वक्षीगिरी व फडनविशी दिली. त्यांस सालीना पुढील तनखा मिळत असे.

## ह्या मंडळीच्या साह्याने व नाना गोविंदराव व दिनकररावअण्णा

वक्षीगिरीचें वर्षासन . . . . .	४६००
फडनविशीत्रें वर्षासन . . . . .	८२००
परगण्यावरील हक शेंकडा एक रुपयाप्रमाणें	
तेरा लक्ष जमावंदीवर . . . . .	१३०००
त्वारांवरील नेमणूक . . . . .	२०००
प्याधावरील नेमणूक . . . . .	५०००

एकूण ३२८००

हें काम त्यांनी सवत् १८३२ पर्यंत केलें. नंतर पुढें श्रीमंत नारायणराव पेशव्याच्या वध होऊन पेशव्याच्या दरवारात गोंधळ झाला. त्या वेळी तो प्रांत लखनौवाल्या नवाबाकडे गेला; सबब कृष्णाजी रामचद्र पुण्यास परत आले पुढें सवत् १८३६ मध्ये त्यांस मुजुमदारीची दरख मिळून ते सागरास गेले त्या वेळी सागरचे सुभेदार बाळाजी गोविंद ह्यांनी त्यांस वर्गी परगण्याचें काम दिलें व त्यांचे चिरजीव रामचद्र कृष्ण ह्यांस मुजुमदार नेमिलें. ह्या कामगिरीबाबद त्यांस सालाचे ८३७० रुपये मिळत असत सवत् १८४२ मध्ये कृष्णाजी रामचद्रांस देवाज्ञा झाली. ह्यांस रामचद्र, लक्ष्मण, नारायण व वामन असे चार पुत्र होते. ते चौघेही कर्तृत्ववान् असल्यामुळे त्यांस सरकारी कामें मिळालीं. रामचद्र कृष्ण हे वर्गीचें काम पाहू लागले, लक्ष्मणरावांची मुजुमदारीवर नेमणूक झाली, नारायणराव ह्यांस हट्याचे किल्लेदार नेमिलें, व वामनराव हे फौजी सरदार झाले. गढा प्रांत नागपुराकडे गेल्यावर रामचद्र कृष्ण दरबारीं हजर राहून, मोरो विश्वनाथ सेनापतींची मुसाहवत करीत असत. व ते वारल्यानंतर त्यांस नायब सेनापति नेमण्यात आलें. त्याबद्दल त्यांस ३००० रुपये तनखा मिळत असे सवत् १८५७ मध्ये विनायकराव चादोरकर ह्यांस सुभायतीची वखें मिळाल्यानंतर त्यांनी सर्व फौजेचें आधिपत्य व मुसाहवत मुलकी ही दोन्ही कामें रामचद्र कृष्ण ह्यांस दिलीं हे दोन्ही अधिकार त्यांनी सुमारे १८ वर्षे चालविले. त्यांस दरसाल

ह्याच्या देखरेखीने संवत् १८६१ पर्यंत राज्यकारभार चालला होता.

पुढें संवत् १८६१ सालीं गढाकोटावाले राजे मर्दनसिंग यांनीं सागर प्रांतांत हुंडी आरंभिली तेव्हा विनायकराव चांदोरकर हे फौज घेऊन पथरियास गेले. तेथून आणखी फौज पाठविण्याबद्दल जालवणास पत्रें लिहिलीं. त्याप्रमाणें तिकडून दिनकररावअण्णा हे निवडक लोक घेऊन विनायकरावाच्या साहाय्यास आले. नंतर गढाच्या राजाबरोबर जगी लढाई झाली. तींत विनायकरावास भाल्याची जखम झाली. राजानें शिकस्त केली, परंतु दिनकरराव-अण्णाच्या शौर्यप्रभावापुढें त्याचा टिकाव न लागून तो शरण आला. तेव्हां त्याच्याशीं तह ठरवून दिनकरराव व विनायकराव हे सागरास परत आले.

ह्यानंतर दौलतराव शिंदे पुण्यास होते, ते तेथून ग्वाल्हेरीकडे जाण्याकरिता सागरावरून गेले. त्या वेळीं त्याच्या व सागरचे सुभेदार विनायकराव व दिनकररावअण्णा ह्यांच्या देवरी मुक्कामीं भेटी झाल्या. त्या वेळीं शिंद्याच्या सरदारानीं दगलवाजी करून त्या

---

६४५६ रुपये मिळत असत पुढें संवत् १८७४ सालीं सागर प्रांत इयजांकडे गेला, तेव्हां त्यांस पेनशन मिळालें हे गृहस्थ सर्व राज्याचे पूर्ण माहितगार व मोठे विद्याव्यसनी होते. ह्यानीच गोविंदपतृ बुंदेल्याची कैफियत लिहिली आहे

लक्ष्मण बापू लघाट्याकडे मुजुमदारीचें काम संवत् १८४२ पासून १८७३ पर्यंत होतें. त्यांस २००० रुपये मिळत असत त्याशिवाय सरजाम-खर्च, व जमानदीवरील हक्क मिळत असत. ह्यांस माधवराव, विसूदादग, दामोदर, व केशव असे चार पुत्र होते. ह्यांपैकी वडील चिरंजीव माधवराव ह्यांनीं राज्य बुडण्यापूर्वी मुजुमदारीचें काम काहीं महिने केलें पुढें दोन वर्षांनीं त्यांस देवाज्ञा झाली व त्यांची स्त्री सती गेली. केशव लक्ष्मण याचे चिरंजीव धुडिराज केशव लघाटे हे सांप्रत सागर येथें आहेत.

उभयतास डेव्यामध्ये कैद केलें व तिकडे सागरास सैन्य पाठवून सर्व शहर लुटून किल्ल्यास मोर्चे लाविले. त्या वेळीं दिनकरराव-अण्णांनीं मोठ्या चातुर्यानें आपली सुटका करून शिंद्याचे सेनापति जॉन बर्तीस ह्याच्या विद्यमानें काहीं मामला ठरविला. नंतर शिंदे ग्वाल्हेरीस गेले. जॉन बर्तीस हे काहीं दिवस सागरास होते. पुढें त्यांची व विनायकराव याची दोस्ती होऊन तेही तिकडे निघून गेले. अशा रीतीनें मध्यतरीं उत्पन्न झालेलें विघ्न टळल्यानंतर व सागर प्रांतांत थोडीबहुत स्वस्थता झाल्यानंतर दिनकररावअण्णाही जालवणास गेले. नंतर सागराचा सर्व राज्यकारभार विनायकराव हेच पहात होते.

पुढें नाना गोविंदराव ह्यास जालवण येथें पुत्र झाला. तो पुत्र सागरास रखमाबाईसाहेबास दत्तक द्यावयाचा असा पूर्वीचा ठराव होता, त्यामुळें त्याचें जन्मवृत्त कळताच रखमाबाईसाहेबांनीं सागर येथें मोठा आनंदोत्सव केला व पाच हजार रुपये खर्चून शर्करा वांटली. परंतु तो पुत्र अल्पायु होऊन लवकर मृत्यु पावला ! त्यामुळें रखमाबाईस परम दुःख झालें. नाना गोविंदराव ह्यास लवकरच दुसरा पुत्र झाला, परंतु तो एकुलता एक असल्यामुळें ते तो दत्तक देईनात. त्यामुळें रखमाबाईसाहेबाचें मन किंचित् निराश झाले. त्यामुळें त्याच्या मनांत नाना गोविंदरावाविषयीं दुजाभाव उत्पन्न होऊन कारभारी मंडळीच्या सागण्यावरून त्यांनीं सागरचा जालवणाशीं असलेला सवध तोडून टाकण्याचा प्रयत्न केला. विनायकराव चांदोरकर हे बाईसाहेबाच्या तर्फें कुलमुखत्यार असून तेही जालवणाशीं सवध न ठेवता स्वतंत्र रीतीनें वागूं लागले. त्यामुळें सागरचा बदोबस्त कच्चा पडून त्या प्रांतांत सर्व बडखोर लोक स्वान्या करू लागले. पन्ना येथील कोणी दौवा नावाच्या सरदारानें हटे, दमोई वगैरे भागांत बडखोर साजविला व पेंढारी लोक उपद्रव देऊं लागले. विनायकरावांनीं

पन्नाच्या सरदारावर स्वारी करून मोठ्या शौर्याने त्याचा पुडावा मोडून टाकिला व त्याची फौज लुटून पुष्कळ संपत्ति व कांहीं हत्ती पाडाव करून आणिले. विनायकराव हे देखील फार शूर व राजकारस्थानी पुरुष असून त्यांनीं आपल्याकडून होईल तितका सागर प्रांताचा उत्तम बंदोबस्त केला. परंतु बडखोर लोकांचें प्राबल्य पुढें पुढें जास्त झाल्यामुळे सागर प्रांतात स्वस्थता राहिली नाही.

सन १८१७ मध्ये बाजीराव पेशव्यांनी इंग्रजांवरोबर नवीन तह करून बुंदेलखंडावरचें सर्व स्वामित्व त्यास दिलें. त्याप्रमाणें त्यांनीं सागर व जालवण प्रांतावर आपलें वर्चस्व स्थापन करण्याचा प्रयत्न केला; नाना गोविंदरावांशीं स्वतंत्र तह केला व त्यांस जालवणचे व शंकरपरेचे मालक ठरविलें. सागर प्रांत विनायकरावाच्या ताब्यात होता ह्मणून त्याच्याशीं निराळा तह करून, त्यांनीं पेशव्याची तीन लक्ष रुपये वार्षिक खंडणी व तीन हजार स्वाराचा शिबंदी खर्च द्यावयाचा जो ठराव होता त्याच्या ऐवजीं एक लाख रुपये खंडणी व सहाशें स्वारा द्यावेत असा ठराव केला. परंतु त्याप्रमाणें त्याच्या हातून वर्तन झालें नाहीं, व त्यांनीं मराठ्यांच्या शेवटच्या युद्धात पेशवे व नागपूरकर भोंसले ह्यांच्या सैन्यांस आपल्या प्रांतात आश्रय दिला आणि पेंढाच्यांशीं पत्रव्यवहार ठेविला, वगैरे सबबी लावून इंग्रज सरकारानें सागर प्रांत सन १८१८ सालीं खालसा केला. तथापि सागरच्या बाईसाहेबास व विनायकरावांस\* २॥ लक्ष पेनशन करून देऊन

\* विनायकराव चांदोरकर हे सवत् १८८२ मध्ये मृत्यु पावले. त्याचे पुत्र मोरेश्वरराव ह्यांस सरकारातून दहा हजार रुपये पेनशन मिळत असे. ह्याम शांशीचे सुभेदार रामचंद्रराव कृष्ण ह्यांची बहीण दिल्ली होती. ह्यांची सागरास 'सागरचे सुभेदार' ह्या नावानें प्रसिद्धि आहे. ह्यांस दोन पुत्र कृष्णराव व व्यंकटराव. हे दोन्ही पुरुष मध्यप्रांतांत फार नामांकित आहेत श्रीमंत कृष्णराव ह्यांची लॉर्ड विलियम बेंटिक ह्यांनी



त्यांचा सर्व इतमाम राखण्याबद्दल आश्वासन दिलें; आणि सागर प्रांताची सर्व व्यवस्था मि० बौचॉप ह्याच्याकडे सोपविली.

पुढें रखमाबाईसाहेबांची प्रकृति फार अशक्त झाली. तेव्हा त्यांनीं आपल्या जवळचे कामदार गंगाधर मल्हार मराठे, फडणीस बळवंतराव कोठीवाले, भय्या पोतनीस, पांडुरंग शास्त्री, बाबाभट वगैरे मंडळीच्या विचारानें पथरिया येथील खेर घराण्यातील रामचंद्र बाबाजी खेर ह्यांचा मुलगा आणवून त्यास पौष वद्य १२ संवत् १८९० रोजीं मोठ्या समारमानें दत्तक घेतलें, व त्याचें नांव बळवंतराव रघुनाथ ऊर्फ बाबासाहेब असें ठेविलें. पुढें बाईसाहेबांचा चार वर्षांनीं काळ झाला.

श्रीमंत बळवंतराव बाबासाहेब याचें दत्तविधान यथाशास्त्र झाल्यामुळें त्यास इंग्रज सरकारांनीं बाईसाहेबांच्या खासगी दौलतीचे वारस ठरविलें व त्यांना दरसाल दहा हजार रुपये पेनशन सुरू केलें. हे गृहस्थ सन १८७८ मध्यें दिल्लीदरबारामध्यें हजर असून त्यांना त्या वेळीं 'राव' असा किताब मिळाला होता. पुढें ते लवकरच परलोकवासी झाले. त्याचे चिरंजीव श्रीमंत रघुनाथराव हे सांप्रत जवळपूर येथें वास्तव्य करीत आहेत. त्यांना इंग्रज सरकाराकडून दरसाल ५००० रुपये पेनशन मिळत असून हे मध्यप्रांतात 'सागरचे राजेसाहेब' ह्या नावानें प्रसिद्ध आहेत.

सागर प्रांत सन १८१८ सालीं इंग्रज सरकारानें खालसा केल्यानंतर गोविंदपंत बुंदेल्याच्या वंशजाचें स्वतंत्र असें जालवण संस्थान

स्वतः भेट घेतली त्या वेळीं ते त्याच्या गुणास इतके लुब्ध झाले कीं त्यांनी त्यास 'राव' हा किताब व एक हजार रुपयाची जहागीर बक्षीस दिली श्रीमंत व्यंकटराव सुभेदार हे सागरचें एक भूषणच असून त्यांचा इंग्रज सरकारच्या दरबारांत मोठा मान आहे ह्यांचेच चिरंजीव श्रीमंत शंकरराव ह्यांनीं मोठ्या आनदानें ह्या इतिहासाचे कामीं उत्तम साह्य केलें

व तदतर्गत गुलसराई अशीं दोन संस्थानें राहिलीं. सन १८४० साली जालवण संस्थान खालसा होईपर्यंत गुलसराई संस्थान स्वतंत्र मानिलें जात नसे. सर्वप्रथम जालवण संस्थानच्या पुढील इतिहासाचें निरीक्षण करू व नंतर गुलसराईकडे वळू.

सन १८२२ मध्ये नाना गोविंदराव मृत्यु पावल्यानंतर त्याचे चिर-जीव बाळाजी गोविंद हे जालवणच्या गादीचे अधिपति झाले व त्याचा कारभार पूर्वीचे जुने दिवाण नारो भास्कर व गुलसराईचे दिनकरराव-अण्णा हे पाहू लागले, हें वर सांगितलेंच आहे. ह्या वेळीं बाळाजी गोविंद याचे वय अगदीं लहान होतें; परंतु ते मोठे पाणीदार व सद्गुणी असल्यामुळे ते उत्तम राज्यकर्ते निपजतील अशीं चिन्हे दिसत होतीं. त्याच्या कारकीर्दीची विशेष माहिती उपलब्ध नाही, तरी त्यांच्या सबधानें जालवणास अद्यापि जुन्या लोकांच्या सुखातून स्तुतिवाद ऐकू येतात. त्यांच्या सबधानें एका हिंदी कवीनें पुढील कवन लिहिलें आहे:—

### कवित्त.

जनक जों ज्ञानिनमें जामवंत स्वापदमें  
ध्रुव जिमि ध्यानिनमें सुंदर विराजा है ।  
पर्शराम वीरनमें राम रणधीरनमें  
गंगाजल नीरनमें सिद्ध करत काजा है ॥  
राजाराम कहे सदा वेद ज्यों विधाननमें  
कुबेर धनमाननमें दूसरो न ताजा है  
उद्धित उदार महाराज वीर बालाराव  
राजनमें राजा दुजराजनमें राजा है ॥ १ ॥

असो, असें चागलें रत्न फार दिवस न लाभता त्यावर काळाची झडप पडून तें सन १८३२ सालीं नाहीसें झालें. त्या वेळीं सर्व राज्यकारभार नारो भास्कर ह्याच्या हातीं होता. त्याचा व दिनकरराव अण्णांचा बेवनाव होऊन बाळाजी गोविंदांच्या पश्चात् जालवण संस्थानामध्ये वारसाच्या संबंधानें तंट्या उपस्थित झाला.

बाळाजी गोविंद ह्याच्या पत्नी लक्ष्मीबाईसाहेब ह्यांनी आपल्या बंधूचा मुलगा दत्तक घेऊन त्याचें राव गोविंदराव असें नांव ठेविलें, व नारो भास्कर यांनी स्वतंत्र राज्यव्यवस्था चालविली. परंतु तो दत्तक मान्य नसल्याबद्दल दिनकररावअण्णाचे चिरजीव केशवराव ह्यांनी तक्रार करून त्यावर आपला हक्क सांगितला. त्याचप्रमाणें बाळाजी गोविंदाची बहीण बाळाबाई हीही आपला हक्क सांगू लागली. तेव्हा बुंदेलखंडचे पोलिटिकल एजंट मेजर अँसले साहेब ह्यांनी त्याबद्दल पृथक् पृथक् चौकशी करून राव गोविंदराव ह्याचें दत्तविधान भजूर करण्याबद्दल हिंदुस्थान सरकाराकडे खलिता पाठविलां. त्याप्रमाणें तिकडून मान्यता मिळून राव गोविंदराव हे जालवणचे अधिपति झाले.

राव गोविंदराव ह्याचें वय अवघें सहा वर्षांचें असल्यामुळें सर्व राज्यकारभार त्याच्या मातुश्री लक्ष्मीबाईसाहेब ह्याच पहात असत. नारो भास्कर याचा व त्यांचा बेवनाव झाला व नारो भास्कर हे राज्यकारभारातून दूर होऊन एका गढीमध्ये संवत् १८९२ सालीं मारले गेले. तेव्हा सस्थानामध्यें पुढें फार बेबदशाही होऊन प्रजा त्रस्त झाली\*, आतांमध्ये दगे धोपे सुरू होऊन वसूल येईनासा झाला, अशा प्रकारें सस्थानामध्यें कोणी राज्यव्यवहारचतुर पुरुष न

\* ह्या सबधानें बुंदेलखंड ग्याझिटिअरमध्ये पुढील मजकूर लिहिला आहे.

"In 1838 owing to the mismanagement of Govind Rao the Jalaun State yielded hardly one-fourth of the revenue it was established to yield in 1803. The country had become a wilderness, and the people were in the greatest distress, many had emigrated, so that the villages presented the appearance of having been devastated by some great calamity."

राहिल्यामुळें सर्व अव्यवस्था झाली, व मूर्ख लोकांचा भरणा होऊन सर्वत्र गोंधळ माजून गेला. तात्पर्य,

अबला यत्र प्रबला बालो राजा निरक्षरो मत्री ।

नहि नहि तत्र सुखाशा जीवितआशापि दुर्लभा भवति ॥ १ ॥

अशी जालवण सस्थानची स्थिति होऊन तेथें अगदीं बेबदशाही झाली. तेव्हा बुंदेलखंडचे पोलिटिकल एजंट ह्यानीं हिंदुस्थान सरकारास जालवण सस्थानाचा कारभार आपल्या हातीं घेण्याबद्दल रिपोर्ट पाठविला. त्याप्रमाणें सन १८३८ मध्ये हिंदुस्थान सरकारानें जालवणची सर्व राज्यव्यवस्था आपल्या हातीं घेतली व सस्थानचे मालक राव गोविंदराव हे वयात येततोंपर्यंत लेफ्टनंट आर. डूलन ह्यास जालवणचे सुपरिटेंडंट नेमिलें. त्या वेळीं जालवण सस्थानामध्ये जालवण, कनार, महमदाबाद, इटोरा, रायपूर आणि महोबा हे मुख्य परगणे होते. त्या सर्वांवर निरनिराळे अधिकारी नेमून लेफ्टनंट डूलन ह्यानीं राज्यकारभार चालविला. तो सन १८४० मध्ये जालवणचे मालक राव गोविंदराव हे बांदा येथें मृत्यु पावले.

राव गोविंदराव हे अल्पवयी असून त्याच्या पाठीमागें कोणी वारस राहिला नाहीं. त्याचे वडील बाळाजी गोविंद ह्याची बाळाबाई नावाची एक वहीण होती, तिनें व गोविंदपत बुंदेल्याचे पुतणे आणि गुलसराईचे सुभेदार दिनकररावअण्णा ह्याचे चिरजीव केशवराव दिनकर ह्यानीं जालवण सस्थानावर आपला, हक्क सांगितला व ते कायम ठेवण्याबद्दल पुष्कळ प्रयत्न केला. परंतु ब्रिटिश सरकारास तें गिळकृत करण्याची इच्छा झाल्यामुळें त्यानीं त्याचे सर्व हक्क अमान्य करून तें खालसा केलें. त्यामुळें रणशूर महाराष्ट्रवीर गोविंदपत बुंदेले ह्यांच्या सरळ वशाची परिसमाप्ति होऊन बुंदेलखंडातील मराठ्यांच्या राज्यवैभवाचे व शौर्यपराक्रमादि गुणांचें स्मरण मात्र कायम राहून तें

सर्वे यस्य वशाद्गतं स्मृतिपथं कालाय तस्मै नमः ।

अशा प्रबल कालाच्या अद्भुत कृतीचा एक मासला दाखवून प्रत्येक महाराष्ट्रीयार्चे अंतःकरण दुःखाने व्याप्त करण्यास मात्र कारण झाले !

जालवण संस्थान खालसा केल्यानंतर ब्रिटिश सरकाराने राव गोविंदराव याच्या मातुश्री लक्ष्मीबाईसाहेब ह्यांस पेनशन करून दिले. त्याच्या वशांतील क्रोणी दत्तक पुरुष अद्यापि अल्हाबादेस आहेत, त्यास 'जालवणचे राजे' असें हणतात. जालवण येथेही दक्षिणी महाराष्ट्रीय लोकांची थोडीबहुत वस्ती असून ते 'दक्षिणी पंडित' ह्या नावाने प्रसिद्ध आहेत.

जालवण संस्थान खालसा केल्यानंतर गोविंदराव बुंदेल्यांच्या सरळ वशाचे समूल उन्मूलन झाले, परंतु त्याचे पुतणे दिनकररावअण्णा ह्याच्या गुलसराई येथील जहागिरीवर ब्रिटिश सरकारची स्वार्थदृष्टि न वळून ती अद्यापि कायम राहिली आहे ही आनदाची गोष्ट समजली पाहिजे. सांप्रत गुलसराई संस्थान हेच मराठ्यांच्या बुंदेलखंडांतील सत्तेचे एक अत्यल्प चिन्ह अस्तित्वात आहे. ह्या संस्थानाकडून ब्रिटिश सरकारास सन १८५७ साली फार उत्तम प्रकारची मदत झाली व त्याच्यावर त्यांची फार कृपा जडली. त्याची सक्षिप्त हकीकत पुढील भागांत सादर करू.





भाग १ वा.

गुलसराई संस्थान



गुलसराई हे लहानसे संस्थान बुंदेलखंडामध्ये झांशीच्या वायव्येस ४० मैलावर आहे. श्रीमंत बाजीरावसाहेब पेशव्यांस छत्रसाल राजाकडून जो मुलूख मिळाला त्यामध्ये

पूर्वी हा एक लहानसा परगणा असून तो पेशव्यांचे बुंदेलखंडचे सुभेदार गोविंदपत बुंदेले ह्याच्या ताब्यात होता. पानिपतच्या लढाईत गोविंदपताचा वध होऊन बुंदेलखंडातील मराठी राज्यसत्तेचा बंदोबस्त कच्चा पडल्यानंतर अयोध्येचा नवाब व रोहिले लोक ह्यांनी त्या प्रांतावर स्वान्धा केल्या. त्या वेळीं गोविंदपताचे चिरजीव बालाजी गोविंद व गंगाधर गोविंद ह्यांनी आपल्या साहाय्य गोविंदपताचे बंधु व पुणेदरबारातले वकील बाबूराव याचे चिरजीव दिनकर बाबूराव ह्यास तिकडे बोलाविले. त्याप्रमाणे ते श्रीमताची परवानगी घेऊन बुंदेलखंडात गेले, व तेथे त्यांनी अनेक पराक्रमाचीं कामे करून मराठ्यांची सत्ता कायम ठेवण्याबद्दल आपले आयुष्य खर्च केले. त्यांच्या कर्तृत्वाची हकीकत मागील भागामध्ये आलीच आहे. तेव्हा तिची पुनरुक्ति करण्याची आवश्यकता नाही.

दिनकररावअण्णा ह्यांनी अनुपगीर गोसाव्याचा पराभव करून गुलसराईचे उत्तम प्रकारे संरक्षण केले. तेव्हापासून ते तेथील सृष्टि-

सौंदर्यास व हवापाण्यास लुब्ध होऊन तेथेंच राहिले. ते स्वतः तलवारवहादर व राजकारणकुशल असल्यामुळे त्यांचें सर्व आयुष्य बुंदेलखंडातील राजकारणामध्यें गेलें. त्यांनीं बुंदेलखंडातील मराठी राज्यसत्ता सुरक्षित ठेवून पुणेदरवारची मर्जी संपादण्याकरिता अनेक परिश्रम केले. त्यांच्या अगचे उत्तम गुण अनेक प्रसंगीं प्रकाशित झाल्यामुळे पुणेदरवारांत त्यांची फार योग्यता असे. सखारामवापू, नाना फडनवीस, वगैरे मुत्सद्दी मडळीची त्यांच्यावर पूर्ण मर्जी असून महादजी शिंदे, तुकोजी होळकर वगैरे सरदार त्यांच्याशीं अत्यंत स्नेहभावानें वागत असत. गोविंदपत बुंदेल्याचे चिरजीव बाळाजी गोविंद व गंगाधर गोविंद हे त्यास अत्यंत पूज्य मानून त्याच्या अनुज्ञेप्रमाणें वर्तन करीत असत. बुंदेलखंडात पेशव्याचे दुसरे सुभेदार झांशीवाले हे प्रमुख होते. तेही दिनकररावअण्णाशीं अत्यंत स्नेहभावानें वागून त्याच्या सल्लामसलतीनें चालत असत, एवढेंच नव्हे, पण झांशीचे सुभेदार शिवरावभाऊ हे दिनकररावअण्णांस आपलें केवळ दैवत समजत असत.

दिनकररावअण्णांनीं बुंदेलखंडांत येऊन जीं जीं पराक्रमाचीं कामें केलीं त्याची माहिती उपलब्ध नाही ही मोठी दुःखाची गोष्ट आहे. तथापि त्यांची कारकीर्द विशेष महत्वाची झाली ह्यात शका नाही. त्यांनीं बुंदेलखंडात गेल्यापासून अनेक गढीबंद बुंदेल्याचे पुडावे मोडले, गोसाव्याची खोड काढली, रोहिल्याचें पारिपत्य केलें, आणि आपल्या प्रतापदिनकरानें, नष्ट होण्याच्या वेतात आलेली महाराष्ट्राज्यसत्ता पुनः उज्वलित केली. प्रतिवर्षीं नवीन गढ्या काबीज करून मराठ्यांचा अमल वृद्धिगत करण्याकडे त्यांचें फार लक्ष असे. सवत् १८६४ व १८६५ मध्ये त्यांनीं एकसारखें युद्ध करून २६ गढ्या काबीज केल्या ! त्यावरून त्यांच्या शौर्याची कल्पना करिता येईल. त्यांनीं पुष्कळ प्रांत काबीज करून स्वतः

द्रव्यसंचय केला नाही, परंतु वेळोवेळीं पेशव्यांच्या हुकुमाप्रमाणें त्यांच्या सैन्याच्या खर्चास अतोनात द्रव्य पुरविलें. बुंदेलखंडच्या सुभ्याचा वसूल करून पेशव्यांचा वार्षिक ऐवज पाठविण्याचें काम केवळ दिनकररावअण्णांच्या जोरानें होत असे. ते कष्टे स्वामिभक्त व सत्यप्रिय असून तत्प्रीत्यर्थ प्राणांचीही पर्वा बाळगीत नसत. त्यांचे चुलते काशीपंतकाका ह्यांनीं बुंदेलखंडातील काहीं भागाची मामलत केली व तींत अतिशय कर्ज करून ठेविलें, पण दिनकररावअण्णांनीं तें सर्व कर्ज आपल्या अगावर घेऊन श्रीमतांच्या वसुलात एका पैचीही लफावत पडू दिली नाही. सकटकाळा न डगमगतां आपलें सत्व रक्षण करणें हें काम फार कठीण आहे. ह्यावरून दिनकररावअण्णाची योग्यता व्यक्त होते. दिनकररावअण्णावर कर्जाचे पेंच भारी झाले त्या वेळीं महादजी शिंदे, तुकोजी होळकर ह्यांनीं सावकार लोकांस ताकीदपत्रें लिहून त्यास कोणत्याही प्रकारें तगादा करू नये ह्मणून लिहिलें, व त्याची बाजू संभाळिली.

दिनकररावअण्णांनीं जालवण व सागर संस्थानांसंबंधानें मरेतोपर्यंत काळजी बाळगिली व पेशव्यांचा सुभा कायम राहण्याबद्दल प्रयत्न केला, परंतु त्या संस्थानांमध्ये अनेक भानगडी होऊन पुढें तटेबखेडे सुरू झाले, व तेथील दरबारात अंननुभंवी तरुण लोकांचें प्राबल्य होऊन त्यांना आत्मप्रतिष्ठेपुढें दिनकररावअण्णाची पोक्त सल्लामसलत मान्य होईनाशी झाली. त्यामुळें दुर्दैवानें त्या संस्थानाचा लवकरच अंत झाला.

दिनकररावअण्णांचा सर्व बुंदेलखंडामध्ये अत्यंत मान असून त्यांचा शब्द कधींही कोणी खाली पाडीत नसत. ब्रिटिश सरकारचे अधिकारीही त्याची खरी योग्यता जाणून त्यास फार मान देत असत. झांशी संस्थानचे सुभेदार शिवरावभाऊ हे मृत्यु पावल्यानंतर त्या संस्थानच्या वारसाबद्दल बराच घोंटाळा झाला, त्या वेळीं



दिनकररावअण्णांच्या वजनानें तें संस्थान कायम राहिलें. झांशी सस्थानिकाबरोबर दिनकररावाचा पूर्ण घरोघा असून ते त्यांच्या-  
 विषयीं पराकाष्ठेची काळजी घेत असत व आपल्या वडीलपणाच्या नात्यानें समयविशेषीं योग्य सूचनाही करीत असत. एके प्रसर्गां झांशीचे तरुण सुभेदार रामचंद्रराव यानीं आपल्या सस्थानचे पिढी-  
 जात जुने नौकर विष्णुपत डोंगरे ह्मणून कोणी होते. त्यास कामा-  
 वरून दूर केलें व मन मानेल तशी चैन चालविली. त्या वेळीं डोंगरे यानीं दिनकररावअण्णास हा वृत्तात उदासपणानें लिहिला.  
 त्या वेळीं त्यानीं रामचंद्ररावास असें लिहिलें की, 'डोंगरे याच्या एकनिष्ठतेमुळें झांशी संस्थान कायम राहिलें, तेव्हा त्याच्यावर अव-  
 कृपा करू नये. तुमचें वय लहान आहे, त्यामुळें तुहांस त्याची योग्यता कळणार नाही, परंतु आह्मास त्या गोष्टी पूर्ण माहित आहेत. तेव्हा आमच्या स्नेहधर्माप्रमाणें आम्ही अशी सूचना आहे की, डोंगरे यानीं वशपरपरा चाकरी केली, त्याची आज्ञा पालन करून त्यांच्या चाकरीचें सार्थक करावें. तरच तुमच्या सरदारीचा खरा धर्म तुम्हीं बजावला असें होईल, व तेंच ईश्वरास रुजू होईल.' असें लिहिताच रामचंद्ररावानीं अण्णांच्या शब्दास मान देऊन आपली चूक दुरुस्त केली.

दिनकररावअण्णा आपलें कर्तव्य उत्तम प्रकारें बजावून सन १८३२ मध्ये मृत्यु पावले. त्यास बाळकृष्णभाऊ व केशवरावभाऊ असे दोन पुत्र होते. ते दिनकररावअण्णांच्या सुशिक्षणामुळें व सदानुकरणामुळें त्यांच्याप्रमाणें कीर्तिशाली निपजले. बाळकृष्णभाऊ हे अल्पवयात मृत्यु पावले व केशवराव हे आपल्या अनेक सद्गु-  
 णानीं उत्तर हिंदुस्थानात फार प्रसिद्धीस आले. सुप्रसिद्ध मुत्सद्दी राजा सर टी. माधवराव, नवाब सर सालरजग, किदा रावराजे दि-  
 नकरराव ह्यांची जशी योग्यता आहे, त्याचप्रमाणें उत्तर हिंदुस्थानामध्ये

केशवराव दिनकर ह्यांची फार योग्यता असून ते तिकडे आबालवृद्धास 'गुलसराईवाले राजेबहादूर' ह्या नांवाने प्रसिद्ध आहेत. त्याची संक्षिप्त हकीकत आह्मी येथे सादर करितों.

राजेबहादूर केशवराव हे दिनकररावअण्णांचे द्वितीय पुत्र होत. ह्यांचा जन्म सन १७९३ मध्ये झाला. त्या वेळीं बुंदेलखंडामध्ये मराठ्यांची सत्ता उत्तम प्रकारे वसत असून दिनकररावअण्णा हेच मुख्यतः सर्व राज्यसूत्रे चालवीत असत. केशवराव ह्यांची बुद्धि बालपणापासून तेजस्वी असे. दिनकररावअण्णांस बालकृष्णभाऊ ह्या नांवाचे दुसरे चिरंजीव होते. त्या उभयतांस थोडेसे मोठे झाल्यानंतर दिनकररावअण्णांनी त्यावेळच्या पद्धतीप्रमाणे लिहिणे, वाचणे, तलवार व भाला ह्यांचे हात चालविणे, तिरदाजी करणे, चगैरे विद्या शिकविल्या होत्या. त्यांत केशवरावाची गति विशेष असून तिरदाजीमध्ये त्यांची फार प्रख्याति होती. बालपणापासून त्यांस वेदविद्येचाही चांगला अभ्यास असून चार वेद, न्याय, व्याकरण इत्यादिकामध्ये ते चांगले पारंगत झाले होते. संस्कृत भाषेची त्यास फार गोडी असून पुढे पुढे त्यांनी संस्कृत ग्रथांचे उत्तम भांडार जमविले होते. केशवराव बरेच मोठे झाल्यानंतर दिनकररावअण्णांनी त्यास आपल्या हाताखाली घेऊन राज्यकारभाराचे चांगले ज्ञान करून दिले. बुंदेलखंडामध्ये ह्या वेळीं ब्राह्मण मुत्सद्यामध्ये झांशीचे सुभेदार शिवरावभाऊ व गुलसराईचे दिनकरराव हेच काय ते प्रमुख असत. त्यांच्या अनुशासनाने केशवरावासारखे कुशाग्रबुद्धीचे पुरुष राजकारणपट्ट निपजावेत ह्यात काहीं आश्चर्य नाही. केशवरावांवर दिनकररावअण्णांची फार प्रीति असून ते त्यास सदोदित आपल्याबरोबर घेत असत. बुंदेलखंडातील बुंदेले नेहमीं दंगेधोपे करीत असल्यामुळे अण्णास त्यांच्या भंदोव-स्ताकरितां नेहमीं युद्ध करावे लागत असे. त्या वेळीं ते आपल्या

उभय चिरजीवांस बरोबर घेऊन त्यांना समरागणामध्ये युद्ध करावयास लावीत असत. त्या कारणामुळे बाळकृष्णभाऊ व केशवराव ह्यांच्या अंगी युद्धकलेचे चांगले ज्ञान प्राप्त होऊन ते शौर्यगुणामध्येही प्रवीण झाले होते.

दिनकररावअण्णा हे राज्यकारभाराच्या दगदगीने व वार्धक्याने संवत् १८८९ (सन १८३२) मध्ये मृत्यु पावले. तेव्हा त्यांनी आपला सर्व कारभार आपल्या दोन्ही कर्त्या चिरजीवावर सोंपविला होता. दिनकररावअण्णाच्या पश्चात् जालवण संस्थानात अंदाधुदी होऊन तेथे केशवरावजींच्या व बाळकृष्णभाऊंच्या राजकीतिनैपुण्याचा अर्थवा शहाणपणाचा काही उपयोग झाला नाही ! ह्मणून ते फक्त आपल्या गुलसराई परगण्याची उत्तम व्यवस्था करून तेथेच रहात असत. त्या वेळीं बुंदेलखंडांत कलहाचे साम्राज्य माजून त्याने गुलसराईतही आपला प्रवेश करण्यास मार्ग पुढे पाहिले नाही. त्यामुळे मध्यंतरीं बाळकृष्णभाऊंच्या मनात काही वैषम्य उत्पन्न होऊन ते सात आठ महिने अयोध्येस परशुरामबाबाचे मठात जाऊन राहिले होते. परंतु केशवरावांनी ज्येष्ठ भ्राता पितृसम समजून त्यांच्या अंतःकरणातील कलुषित नाहीसे केले व त्यास गुलसराईस आणिले. पुढे उभय बंधूनी प्रेमभावाने व एकदिलाने राज्यकारभार चालविला. बाळकृष्णभाऊंस काही अपत्य नसल्यामुळे त्यांनी केशवरावजींचे तृतीय पुत्र आत्मारामबाबा ह्यास दत्तक घेतले व मोठ्या समारभाने त्याचे मौजीबधन केले. नंतर पुढे त्यास पक्षघाताचा विकार होऊन ते कैलासवासी झाले.

बाळकृष्णभाऊंच्या पश्चात् गुलसराईचा सर्व राज्यकारभार केशवरावांच्या अगावर पडला. नंतर एक दोन वर्षांनीं जालवण संस्थानचे मालक राव गोविंदराव हे बांदा मुक्कामीं मृत्यु पावले, व त्यांच्या पश्चात् जालवण संस्थान खालसा करण्याबद्दल ब्रिटिश सरकारांत

वाटाघाट चालू झाली. त्या वेळीं गुलसराई हा जालवणचाच भाग असल्यामुळे तोही त्यात समाविष्ट होतो कीं काय अशी भीति पडली. केशवराव हे गोविंदपत बुंदेल्यांच्या सख्ख्या बंधूचे औरस नातू असल्यामुळे त्यानीं जालवण सस्थानावर आपला हक्क सांगितला व गुलसराईची जहागीर वडिलार्जित खासगत असल्यामुळे तिचा जालवण सस्थानाशीं काहीं संबंध नाही असें सिद्ध केले. परंतु ब्रिटिश सरकारानें जालवणावरील त्याचा हक्क अमान्य करून तें खालसा केले व गुलसराईची जहागीर वार्षिक खडणी घेऊन त्याच्याकडे चालू ठेविली.

केशवरावांनीं ब्रिटिश सरकारची ही मेहरवानी समजून व निरुपायानें तेवढ्यात सतुष्ट होऊन गुलसराईचा राज्यकारभार उत्तम रीतीनें चालू केला व इंग्रज सरकाराशीं स्नेहभावाचें वर्तन ठेवून वेळोवेळीं ब्रिटिश अधिकाऱ्यास उत्तम साह्य केले. सन १८४१ मध्ये त्याची राजनिष्ठा व विक्रमशक्ति ब्रिटिश सरकारच्या पूर्ण अनुभवास आली. त्या वेळीं झांशीजवळच्या चिरगाव नामक सस्थानाचा बुंदेला ठाकूर शिव बखतसिंग हणून कोणी होता. तो ओरछाच्या राजाचा वंशज असून त्याची जहागीर अष्टमय्यापैकीं एक होती. तो प्रमत्त होऊन ब्रिटिश सरकारची रुत्ता लुमानीनासा झाला व त्याचा करभार बद्द करून पुंडाई करू लागला. तेव्हा त्याची व इंग्रज अधिकाऱ्याची लढाई झाली. त्या प्रसर्गीं केशवराव दिनकर ह्यानीं इंग्रज सरकारास उत्तम प्रकारचें साह्य करून मोठ्या शौर्यानें त्या राजाचें बड मोडून टाकिलें. त्या वेळेपासून त्याच्या गुणाची इंग्रज सरकारामध्ये वाहवा होऊन त्यांस फार मान मिळू लागला, व मोठ्ठमोठे इंग्रज अधिकारी महत्वाच्या राजकीय प्रकरणात त्याची सल्लामसलत घेऊ लागले. सन १८५२ सालीं लॉर्ड डलहौसी साहेबांच्या कारकीर्दीमध्ये ज्या वेळीं सर्वस्वापहाराची राज्यपद्धति (Anne-

xation policy) सुरू झाली, त्या वेळीं गुलसराई संस्थानाच्या हक्का-  
बद्दल काहीं भानगड उत्पन्न झाली. परंतु त्या वेळचे बुंदेलखंडचे  
पोलिटिकल एजंट बुशबी साहेब ह्यांनीं केशवरावजींच्या वर्तनासंबं-  
धानें व त्यांच्या घराण्याच्या मोठेपणासंबंधानें अनुकूल अभिप्राय  
दिल्यामुळे हिंदुस्थान सरकारचे सेक्रेटरी मि० आलन ह्यांनीं, केशव-  
राव ह्यांनीं ब्रिटिश सरकारांस अत्युत्तम साह्य केल्यामुळे त्यांच्या  
हक्कास ते ह्यात आहेत तोंपर्यंत बिलकूल हात लावू नये असा, ता० ८  
ऑक्टोबर १८५२ रोजीं हुकूम पाठविला; आणि गुलसराई संस्थान  
कायम ठेविलें. त्याचा फायदा ब्रिटिश सरकारास सन १८५७ च्या  
बंडामध्ये अतिशय झाला.

दिनकररावअण्णांच्या मार्गे गुलसराई संस्थानचा सर्व राज्यभार  
केशवराव ह्यांनीं फार दक्षतेनें व चातुर्यानें चालवून आपल्या वडिलां-  
प्रमाणेंच बुंदेलखंडातील सर्व राजे लोकाशीं स्नेहभावाचें वर्तन ठेविलें,  
व त्यास वेळोवेळीं राज्यप्रकरणीं योग्य सल्लामसलत देऊन त्याच्या दरवा-  
रात मोठी प्रतिष्ठा मिळविली. सर्व बुंदेले राजे केशवरावास फार पूज्य  
मानून त्यास वडिलाप्रमाणें लेखित असत व त्याचा शब्द कधींही  
अमान्य करीत नसत. त्यामुळे सन १८५७ सालचे बंडाच्या वेळीं,  
केशवरावाचे इंग्रज सरकारास अप्रतिम साह्य होऊन बुंदेलखंडातील  
इंग्रजांची सत्ता सुरक्षित राहिली असें हाटलें तरी चालेल.

हिंदुस्थानचे गव्हर्नर जनरल लॉर्ड डलहौसी ह्यांनीं आपल्या कार-  
कीर्दीत अनेक संस्थानें, जहागिरी व इनामउत्पन्नं अन्यायानें खालसा  
केलीं, त्यामुळे व राज्यपद्धतींतील इतर कित्येक जुलुमामुळे हिंदुस्थान-  
वारी प्रजाजन त्रासून गेले, व 'अतिनिर्मथनादग्निश्चदनादपि जायते'  
असा प्रकार होऊन कित्येक राजपुरुषांनीं व सैनिकांनीं आपली  
राजनिष्ठा व नैसर्गिक सहनशक्ति विसरून जाऊन इंग्रजांविरुद्ध  
शस्त्र धारण केलें. झांशी, कानपूर वगैरे ठिकाणीं अतिभयंकर

प्रलय होऊन इंग्रजराज्यसत्तेचा समूळ विध्वंस झाला. त्या महा-प्रलयामध्ये ज्या कित्येक थोर पुरुषांनी इंग्रजास अत्युत्तम साहाय्य केले, त्यात केशवराव दिनकर हे अग्रणी होत. झांशीस प्रलय होऊन ज्या वेळीं जालवणाजवळच्या उरईच्या छावणीत इंग्रजाविरुद्ध बंड झाले व त्यास जालवणचे पूर्वीचे मुत्सद्दी व राजधराण्याशी संबंध असलेलीं माणसें अनुकूल झालीं, त्या वेळीं केशवरावांनीं देशकाल-वर्तमान लक्षांत घेऊन शिंदे सरकारचे सुप्रसिद्ध दिवाण राव राजे दिनकरराव ह्याच्याप्रमाणें वर्तन केले; व इंग्रज सरकाराची बाजू सभाळिली. ज्या वेळीं झांशीस घोर अनर्थ झाला, त्या वेळीं जालवणचे डेपुटी कमिशनर क्याप्टन ब्रौन ह्यांनीं बुंदेलखंडातील ब्रिटिशराज्यसत्ता कायम ठेवण्याकरिता गुलसराईहून केशवराव-अण्णाची मदत मागितली. ती त्यांनीं मोठ्या आनंदानें दिली. केशवराव हे जालवणचे पूर्ण माहितगार असून सर्व लोकांमध्ये त्यांचा चांगला मान असल्यामुळे त्यांच्यावाचून जालवण प्रांताचें संरक्षण करण्यास कोणी समर्थ नाहीं, असें पाहून क्याप्टन ब्रौन ह्यांनीं त्यांच्यावर पूर्ण विश्वास ठेवून सर्व जालवण प्रांत त्यांच्या ताब्यात दिला. त्या वेळीं केशवरावांनीं गुलसराईचा बंदोबस्त आपले द्वितीय पुत्र जयरामपत ह्याच्याकडे सोंपवून ते, वडील चिरंजीव शिवरामपततात्या, व कनिष्ठ चिरजीव सीतारामरावनांना व बाळकृष्णभाऊ ह्यास बरोबर घेऊन जालवणास आले, व तेथील राज्य-व्यवस्था पाहूं लागले.\*

\* केशवराव दिनकर ह्यांस जालवणचे कमिशनर ले० ब्रौन ह्यांनीं साहाय्यस बोलाविलें व त्यांच्या ताब्यात सर्व प्रांत दिला. त्या वेळीं सर्व लोक इंग्रजाचें विरुद्ध असून त्यांना केशवरावच आपले अधिपति व्हावेन अशी इच्छा होती. बंडवाल्यांनीं तर त्यांना आपल्या पक्षास मिळण्याबद्दल अनेक प्रकारच्या विनवण्या केल्याच, परंतु खुद्द ले० ब्रौनच्या हाताखालच्या

## जालवण सस्थान ब्रिटिश सरकारानें खालसा केलें असल्यामुळें

लोकांनींही त्यांना प्रांतसरक्षणाबद्दल जो साहेबाच्या सहीचा परवाना दिला, त्यांत देखील त्यांस जालवणचें राज्य दिलें द्वाणून लिहिलें. तथापि देखील केशवरावांनीं इंग्रजांचा विश्वासभंग केला नाही! ह्या सवधानें एका इतिहासकारानें पुढील हकीकत लिहिली आहे.—

“\* \* \* Lieutenant Brown resolved on quitting Oorai. He therefore wrote to the Goorserai chief (who held high testimonials from various Civil and Military officers), to come over to Oorai, and assist in keeping order there, and also in Calpee, Koonch, and other places in the Jaloun District and neighbourhood, till British reinforcements should arrive. Authority for this purpose was delegated in a paper dictated by Brown to a native official, but the clerk is said to have wilfully misrepresented the extent of power to be conveyed, and the Deputy Commissioner being ignorant of the language, signed a letter constituting the Goorserai chief ruler of the Jaloun District.”

—*Empire in India. Vol. II p. 319*

असा प्रकार झाला तरी केशवरावांनीं जालवणचें राज्य आपण न बळकावतां इंग्रजांच्या तफेंनें सर्व व्यवस्था केली, व जबलपूरचे कमिश्नर ह्यांस ही सर्व हकीकत लिहून आपण इंग्रजांच्या आज्ञेप्रमाणें प्रांताचा बदो बस्त करीत आहोत असें कळविलें! त्यांचे वडील पुत्र शिवरामपततात्या ह्यांनीं त्या समयीं दुटप्पी वर्तन केलें व जालवणचें राज्य अनायासें आपल्या घरांत चालून आलें आहे तें मिळवावें असाही प्रयत्न केला! तथापि केशवरावांनीं कोणत्याही अमिषास न भुलून आपला प्रामाणिकपणा सोडला नाही! खरोखर हें त्यांच्या निग्रही व एकनिष्ठ स्वभावाचें उत्तम उदाहरण आहे ह्यावरून ड्यूक ऑफ बकिंगह्याम ह्यांनीं लॉर्ड फेअरफाक्स ह्यास-बंधांनं जे उद्गार काढले आहेत ते केशवरावास लाविले तरी चालतील, ते हे:—

“He might have been a king,  
But that he understood  
How much it was a meaner thing  
To be unjustly great than honourably good.”

तेथील राजवराण्यातील कित्येक लोक व इतर प्रजाजन असतुष्ट होऊन गुप्त रीतीने युरोपियन लोकांच्या विरुद्ध शस्त्र उचलण्यास प्रवृत्त झाले होते, परंतु केशवराव तेथे पोहोचतांच त्यांनी सर्व प्रकारचा उत्तम बंदोबस्त करून युरोपियन लोकांचे प्राण वाचविले, व सर्व प्रांतांमध्ये आपला चागला अंमल बसविला. ह्या समयीं केशवरावाचे तृतीय चिरजीव आत्मारामबाबा हे पंढरपुरास गेले होते, ते शिंदे होळकरांच्या साहाय्याने जालवणास सुरक्षित येऊन पोहोचले; व त्यांनी आपल्या वडिलांस प्रांतसंरक्षणाचे कार्यां उत्तम मदत केली. जालवण प्रांतांत बिलावा हणून एक गांव आहे, तेथील ठाकूर लोकांनी बंड केले त्या वेळीं त्यांच्या पारिपत्यार्थ आत्मारामबाबा हे त्यांच्यावर चालून गेले. त्यांच्याबरोबर त्याचे अल्पवयी बंधु बाळकृष्णरावभाऊ हेही गेले होते. त्या उभयतानीं चागला पराक्रम करून बंडवाल्या ठाकुराचा पराभव केला.

अशा रीतीने केशवरावांनी व त्यांच्या तरुण चिरजीवांनी जालवणाचा उत्तम बंदोबस्त केला. त्यामुळे तेथे युरोपियन लोकांची कत्तल वगैरे काहीं एक न होता चागली स्वस्थता राहिली. परंतु लवकरच बंडवाल्याचे अध्वर्यु तात्या टोपे हे मुरारची फौज घेऊन जालवणावर चालून आले. त्याच समयीं केशवरावाची प्रिय पत्नी गोपिकाबाई ह्यांस देवाज्ञा झाली; त्यामुळे त्यांच्यावर दुःखाचा पर्वतच कोसळला. तथापि त्यांनी धीर न सोडतां तत्काल्या शोकपूर्ण स्थितीमध्येही बंडवाल्यांशीं टक्कर दिली. तात्या टोप्यांनी केशवरावांस इंग्रजांचा पक्ष सोडून देऊन आपल्या पक्षास मिळण्याबद्दल नाना प्रकारांनीं विनवणी केली, परंतु 'अंगीकृत सुकृतिनः परिपालयन्ति' ह्या सज्जनधर्माप्रमाणे त्यांनीं इंग्रजांशीं एकनिष्ठ 'वर्तन ठेवून बंडवाल्यांचे हाणणे अमान्य केले. तेव्हा बंडवाल्यास मनस्वी राग येऊन त्यांनीं त्यांस वेढा घालून नऊ लक्ष रुपये खंडणी मागि-



तली. त्या समयीं केशवरावजींचा निरुपाय झाला. त्यांचें बहुतेक सैन्य बडवाल्यांस सामील झालें, व काहीं कुंचच्या छावणीस इंग्रज अधिकाऱ्यांच्या साहाय्यस गेलें. त्यामुळें केशवरावास बडवाल्याशीं लढाई करण्याचें सामर्थ्य न राहून त्याचा वदिवास पतकरणें भाग पडलें ! बडवाल्यांनीं केशवरावांस व त्याच्या तीन चिरजीवास आणि माधवराव फडणीस नामक त्याच्या कारभान्यास कैद करून काल्पीस नेलें व जालवण येथें कैलासवासी दुसरे बाळाजी गोविंद ह्याच्या ताईबाई नामक मुलीच्या पुत्रास जालवणचे सुभेदार करून विश्वासराव नामक गृहस्थाकडे सर्व राज्यकारभार सोंपविला, आणि नानासाहेब पेशव्याच्या नावानें द्राही फिरविली.

केशवरावअण्णा हे कैद झाल्याचें वर्तमान गुलसराईस कळलें, तों तेथें एकच हाहाःकार होऊन त्यांची सर्व प्रजा चिंताक्रांत झाली. केशवरावजींवर सर्व प्रजेची पूर्ण भक्ति असल्यामुळें त्याच्यावर आलेल्या बिकट प्रसंगानें तीस अतिशय काळजी उत्पन्न व्हावी ह्यात काहीं आश्चर्य नाही. केशवरावअण्णानी तशाही महासंकटातून मोठ्या शहाणपणानें आपली सुटका करून घेतली, आणि पुनः इंग्रज सरकारास उत्तम साह्य करून आपलें कर्तव्य परिपूर्ण केलें, केशवरावाची व त्याच्या चिरजीवाची बडवाल्याच्या प्रतिबध्दातून मुक्तता झाल्याचें आनंदवृत्त गुलसराईस कळतांच तेथें महोत्सव झाले व सर्व प्रजेनें आनंदध्वज उभारिले.

पुढें सन १८५८ च्या मार्च महिन्यात इंग्रज सेनापति सर ह्यू रोज हा विलायतेहून हिंदुस्थानात आला. त्यानें प्रबल सैन्यानिशीं बुदेलखडावर चाल करून झांशी, काल्पी, कुंच वगैरे ठिकाणीं बडवाल्याचा पराभव केला. काल्पी व कुंच येथील युद्धामध्यें आत्मारामपंतबाबा व बाळकृष्णभाऊ हे हजर असून इंग्रजांच्या तर्फेनें लढत होते. अखेर बडवाल्यांचा पराभव होऊन इंग्रजांस विजय प्राप्त

झाल्यावर सर रॉबर्ट ह्यामिल्टन ह्यानीं बुंदेलखंडांत आंग्लराज्यरुत्ता पुनः सस्थापित केली. त्यास केशवरावअण्णाची उत्कृष्ट मदत होऊन बुंदेलखंडामध्ये सर्वत्र शांतता झाली. तात्पर्य, केशवरावअण्णांनीं बडाचे वेळीं इंग्रज सरकाराशीं अप्रतिम राजनिष्ठेनें वागून आणि अनंत संकटें व राज्यप्राप्तीचीं अभिषे आलीं असताही त्यास न भिता व न भुलता आपलें कर्तव्य प्रामाणिकपणानें बजावून इंग्रज सरकारास चिर उपकारबद्ध केलें ह्यात शका नाहीं. ह्या त्याच्या व इतर राजनिष्ठ सस्थानिकांच्या उदाहरणावरून इंग्रज सरकारास एतद्देशीय संस्थानिकांचें संकटप्रसंगीं सर्वोत्कृष्ट साह्य होतें अशी पूर्ण खात्री झाली; व त्याचीं राज्यें व संस्थानें कायम ठेवण्यात ब्रिटिश राज्याची मजबुती आहे हें अनुभवी मुत्सद्दथांचें मत प्रतीतीस येऊन महाराणीसाहेबाचा सुप्रसिद्ध जाहीरनामा व दत्तकाची परवानगी हें उत्तम फल हिंदुस्थानवासी प्रजाजनास प्राप्त झालें.

केशवरावअण्णांनीं इंग्रज सरकारावर जे अगणित उपकार केले त्याबद्दल इंग्रज सरकारानेंही कृतज्ञ अंतःकरणानें त्यांचें अभिनंदन करून व त्यास अनेक बहुमान देऊन त्यातून अशतः उत्तीर्ण होण्याचा प्रयत्न केला. हिंदुस्थानचे गव्हर्नर जनरल लॉर्ड क्यानिंग ह्यानीं केशवरावअण्णाच्या साह्याबद्दल त्याची फार तारीफ करून त्यास 'राजेवहादूर' ही पदवी व बहुमानाची खिलात पाठविली. झांशीचे कमिशनर क्याप्टन पिंकने ह्यानीं झांशी येथें सन १८५९ चे जून महिन्यात प्रचंड दरबार भरवून मोठ्या समारभानें केशवरावअण्णास तो सन्मान समर्पण केला. खिलातीमध्ये त्यास १ हत्ती, १ घोडा, १ माला, १ तलवार, १ बंदूक, १ मोत्याची कठी, १ शिरपेंच, १ शेल्लापगोटें, १ उंची शालजोडी, १ किंनखांब इत्यादि वस्त्रालंकार, शस्त्रें वगैरे देण्यात आलीं. ह्या समारभात कमिशनर साहेबांनीं दिनकरावअण्णाचे कृतोपकाराबद्दल फार आभार मानून

त्याचें सरकारतर्फें फार फार अभिनदन केलें. त्या वेळीं केशव-रावजींचे द्वितीय पुत्र जयरामपंतदादा ह्यांनीं इंग्रजी भाषेमध्ये सुरेख भाषण करून इंग्रज सरकाराविषयीं आपली भक्ति प्रदर्शित केली. नंतर रीतीप्रमाणें दरवार बरखास्त होऊन व राजकीय भेटी वगैरे होऊन राजे-बहादुर दिनकररावअण्णा हे गुलसराईस गेले व तेथें आपल्या संस्थानचा राज्यकारभार चालवूं लागले. दिवसेंदिवस त्यांची राज्यपद्धति प्रजेस अत्यंत प्रिय होऊन तिच्याकडून त्यास धन्यवाद मिळू लागले. इंग्रज सरकारच्या दरवारांतही त्याची फार प्रतिष्ठा वाढत जाऊन ते सरकारचे एक प्रियकर मित्र बनले, आणि वारवार त्यांच्याकडून त्यांचा बहुमान होऊ लागला.

वायव्य प्रांताचे लेफ्टनंट गव्हर्नर सर विलियम टॉमसन, आणि गव्हर्नर जनरल लॉर्ड लॉरेन्स ह्यांनीं अनुक्रमें सन १८६१ व १८६५ मध्ये झांशी व आग्रा येथें राजेबहादुरांच्या आदरपूर्वक भेटी घेतल्या व वारंवार त्यांचा फार गौरव केला. लेफ्टनंट गव्हर्नर मि० डुमड हे सन १८६६ मध्ये स्वतः गुलसराईस गेले व त्यांनीं राजेबहादुरांविषयीं फार पूज्यबुद्धि प्रदर्शित केली. राजेबहादुरास ब्रिटिश सरकारच्या मुख्य प्रतिनिधींकडून अशा तऱ्हेचा आदर होत असल्यामुळे फार समाधान वाटलें, परंतु अद्यापि त्यास त्यांच्या अप्रतिम साध्याचा योग्य मोबदला मिळाला नव्हता, त्यामुळे त्यांस विशेष आनंद झाला नाहीं. राजेबहादुर केशवराव ह्यांच्या मनातून बुंदेलखंडातील मराठ्यांच्या राज्यसत्तेचें शेष चिन्ह जें गुलसराई संस्थान हें वंशपरंपरा चालून गोविंदपंत बुंदेल्यांचें नांव कायम राहावें अशी फार इच्छा होती; परंतु ब्रिटिश सरकारानें सन १८५२ सालीं तें त्यांच्या हयातीपर्यंत चालेल असा सदिग्ध ठराव केला होता. तेव्हां त्याचा निकाल होऊन गुलसराई संस्थान सतत चालू राहवें एतदर्थ त्यांनीं सरकारास विनति केली. तिचा कमिशनर साहेबांनीं

योग्य विचार करून तें प्रकरण स्टेट सेक्रेटरींकडे पाठविलें. त्यांनीं कांहीं अटी घालून राजेबहादुरांची विनंति तत्काल मान्य केली. त्यामुळें राजेबहादुर केशवराव हे इंग्रज सरकारच्या कृपेबद्दल फार संतुष्ट झाले हें निराळें सांगावयास नकोच.

सन १८६९ मध्ये चक्रवर्तिनी महाराणी व्हिक्टोरिया याचें द्वितीय पुत्र ड्यूक ऑफ एडिंबरो हे आग्र्यास आले. त्या वेळीं वायव्य प्रांताचे लेफ्टनंट गव्हर्नर सर विलियम म्यूर ह्यांनीं राजेबहादुरांची व त्याची भेट करविली. त्या समयां राणीपुत्रांनीं राजेबहादुरांच्या राजनिष्ठेबद्दल सार्वभौमिणीतर्फें अत्यंत आनंद प्रदर्शित करून त्याचें फार अभिनंदन केलें. येणेंप्रमाणें त्यांचा नांवलौकिक सर्वत्र प्रसिद्ध होऊन व त्यांचा बहुमान होऊन ते वायव्य प्रांताचे एक भूषणच होऊन राहिले.

राजेबहादुरांस ब्रिटिश सरकाराकडून अगदीं शेवटचा बहुमान व बंडांतील कामगिरीचा योग्य मोबदला सन १८७८ च्या दिल्ली येथील प्रचंड दरबारांत मिळाला. त्या वेळीं ते आपल्या पुत्रांसहवर्तमान तेथें गेले होते. त्याची लॉर्ड लिटन साहेबांनीं आदरपूर्वक भेट घेऊन त्यांना सन्मानार्थ एक सुवर्णपदक दिलें व त्याच्या प्रत्येक चिरजीवास बंडांतील अत्युत्तम साहाय्यबद्दल एक एक भौव जहागीर देण्यात आला. राजेबहादुराचें वय ह्या वेळीं बरेंच होतें तरी त्याची मूर्ति भव्य व तेजःपुज दिसत असे. लॉर्ड लिटन साहेबांनीं त्यांची भेट घेतल्यानंतर असे आनंदोद्गार काढिले कीं:—“I have never seen such an old, healthy and loyal Raja” ( राजेबहादुरासारखा अतिशय वृद्ध, आरोग्यसंपन्न व राजनिष्ठ राजा माझ्या पाहण्यांत एकही आला नाहीं. ) लॉर्ड लिटन साहेबांच्या तोंडचे हे शब्द आहेत, तेव्हां त्यांची किंमत अधिक समजली पाहिजे.

दिल्लीदरबारांत राजेबहादुरांचा बहुमान होऊन तेथें त्यांच्या

व अनेक मोठमोठ्या सस्थानिकांच्या भेटी झाल्या. राजेवहादरांच्या ठिकाणी नम्रता, सप्रेमता व वाङ्माधुर्य इत्यादि गुण असल्यामुळे त्यांच्या भेटीने श्रीमंत महाराज अलिजाबहादर जयाजीराव शिंदे व महाराज तुकोजीराव होळकर ह्यास फार आनंद झाला. राजेवहादराचे पितामह गोविंदपत बुंदेले व सुभेदार थोरले महारराव होळकर ह्यांचा अत्यंत स्नेहभाव होता. त्याचप्रमाणे त्याचे वडील दिनकरावअण्णा हे महादजी शिंदे व पहिले तुकोजी होळकर ह्यांचे कंठमणि होते. तो पूर्वीचा स्नेहसंबंध मनात येऊन परस्परांच्या अंतःकरणात प्रेमरसाचे पाझर फुटले व परस्पराविषयीची आदर-बुद्धि विशेष दृढ झाली. दिल्लीदरबारातून आल्यानंतर महाराज जयाजीराव शिंदे ह्यांनी आपल्या पुत्रजन्ममहोत्सवाकरिता (सध्यांचे तरुण महाराज श्रीमंत माधवरावसाहेब) राजेवहादर याना सुद्धाम ग्वाल्हेरीस नेले व तेथे त्याचा फार गौरव करून त्याच्याविषयीची आपली पूज्यबुद्धि व्यक्त केली. राजेवहादर ह्यांनीही शिंदे सरकारांस पुत्ररत्न झाल्याबद्दल अत्यानंद प्रदर्शित करून वाळतविड्याचा प्रेक्षणीय व थाटदार समारंभ केला. नंतर काहीं दिवस उभयतांचा समागम होऊन राजेवहादर हे शिंदे सरकारची परवानगी घेऊन आपल्या सस्थानीं परत आले.

श्रीमंत महाराज जयाजीराव शिंदे ह्यांच्याप्रमाणेच इंदूर सस्थानचे अधिपति व गुणग्रहणपट्ट महाराज तुकोजीराव होळकर ह्यांनीही राजेवहादराविषयी अत्यंत प्रेमभाव व्यक्त करून त्यांना उची पोशाख, कठी, शिरपेच इत्यादि रत्नालंकार समर्पण केले, व त्यांच्याशी बंधुत्वाच्या नात्यानें वर्तन ठेविले.

राजेवहादर हे दिल्लीदरबारातून परत आल्यानंतर आपल्या सस्थानींच राहून गुलसराईचा राज्यकारभार चालवीत असत. गुलसराई सस्थानच्या सर्व प्रजेवर त्याची अत्यंत प्रीति असल्यामुळे

व तिच्या हिताविषयीं ते नेहमीं काळजी बाळगीत असल्यामुळें ते आपल्या प्रजेस केवळ पित्याप्रमाणें वाटत असत. गुलसराई संस्थानचे सर्व अधिकार त्यांच्याकडे असल्यामुळें प्रजेस योग्य न्याय देण्याचे कामीं ते अतिशय दक्ष असत. त्याची न्यायपद्धति इंग्रजी कायद्यांच्या अनुरोधाची नसून जुन्या चालीची असे. त्यांच्यापुढें कायद्यांचा कोटिक्रम व वकिली लपंडाव मुळींच चालत नसून फक्त उत्यदेवतेच्या तंत्रानें खरा न्याय होत असे. त्यामुळें दीनाचें रक्षण व अपराधाचें शासन झाल्यावांचून रहात नसे. अशा तऱ्हेचा न्याय इंग्रजी पद्धतीस अनुसरून नसल्यामुळें केव्हां केव्हां लबाड लोकांस कायद्याच्या आड दडता येऊन राजेबहादुराच्या विरुद्ध तक्रार करण्यास जागा सापडत असे. परंतु तेथेंही राजेबहादुरानीं दिलेला न्याय पसंत ठरून सत्याचा विजय होत असे. एके वेळीं एक फार मौजेची गोष्ट घडून आली. राजेबहादुराची न्यायपद्धति इंग्रजी न्यायपद्धतीप्रमाणें नसल्यामुळें वर वर पाहणाऱ्या एका युरोपियन अधिकाऱ्यास ती चमत्कारिक वाटली, व त्याने त्यांच्या न्यायाची प्रेक्षणी व सत्यनिरीक्षण वगैरे गोष्टी लक्षात न आणिता वायव्य प्रांताच्या हायकोर्टाकडे तक्रार केली. राजेबहादुराचें वय बेशींच्या वर असल्यामुळें हायकोर्टातील वरिष्ठ अधिकाऱ्यानीं त्यांना न्याय करण्याचें सामर्थ्य नाही असें समजून वायव्य प्रांताच्या स्थानिक सरकारास त्याच्या विरुद्ध लिहून पाठविलें, व असें कळविलें कीं, राजेबहादुराचे दिवाणी फौजदारी अधिकार काढून घ्यावेत किंवा तेथें दुसरा कोणी इंग्रजी न्यायविशारद नेमावा. त्यावर लेफ्टनंट गव्हर्नर ह्यांनीं त्याबद्दल चौकशी करून हायकोर्टाचे रजिस्ट्रार ह्यांस तें उत्तर पाठविलें कीं, 'एकंदर खटल्याचा विचार करितां राज्यास आपण सुचविलेला उपाय योग्य वाटत नाही. गुलसराईचे प्रजेसाहेब हे उगीच सामान्य जमीनदार नसून अंशतः स्वतंत्र असे

एक संस्थानिक आहेत. त्याचा दर्जाही फार मोठा आहे. तेव्हां त्याच्या सख्यानात न्यायाचें काम करण्याकरिता इंग्रजी न्यायपंडित नेमणें अगदीं अप्रशस्त आहे. त्याचप्रमाणें राजेसाहेबाचे अधिकार कम करण्याची आवश्यकता नाही. त्यानीं जो न्याय केला आहे त्याच्य पद्धतीमध्ये काहीं दोष व अकारण विलंब लागला असावा असें दिसतें, परंतु त्यात न्यायाची अफरातफर झालेली नाही, किंवा जुलूम वगैरे झाल्याचाही संशय घेण्यास जागा नाही. जे दोष दृष्टीस पडतात ते केवळ राजेसाहेबाच्या वार्धक्यामुळे (त्याचें वय ८० वर्षांच्या वर असल्यामुळे) झाले आहेत. शिवाय त्यास अशा स्थितीमध्ये अलीकडचे कायद्यातील फेरफार आणि नवीन नियम माहित असण्याचा संभव नाही. आणखी आमची अशी खातरी आहे कीं, राजेसाहेब अगदीं निःपक्षपाती व सरळ मनाचे असल्यामुळे त्याच्या प्रजेस दुसऱ्या कोणाची कायदेशीर न्यायपद्धति न आवडतां त्यांच्या हातून विनकायदेशीर पद्धतीनें परंतु खरा न्याय मिळालेला जास्त आवडेल.\*

\* हे उत्तर फारच महत्वाचें असल्यामुळे तें जसेंच्या तसेंच येथें देणे अवश्य आहे:—

“\* \* \* In reply I am to state that after giving the case his careful consideration, the Lieutenant Governor is not of opinion, that the remedy proposed by the Hon'ble Court, could practically be carried out. The position of the Raja of Gurserai is one of great dignity. He is looked up to, almost as a semi-independent Chieftain, not as an ordinary land-owner, and it would be impossible to associate a Resident in his territory, on the Bench with him.

The Lieutenant Governor is of opinion that it would inexpedient to do anything towards diminishing the power or lowering the position of the Raja, unless the necessity

ह्यावरून राजेवहादूर केशवराव ह्याची योग्यता व लोकप्रियता अंशक होतेच; परंतु त्यापेक्षांही दुसरी महत्त्वाची गोष्ट अशी दिसून येते की, एतद्देशीय प्रजेस निव्वळ कायदेपडित बनलेल्या परदेशीय अधिकार्यांच्या न्यायासनापुढें होणाऱ्या नमुनेदार न्यायापेक्षा अनुभवी व सत्यप्रिय एतद्देशीय लोकांनी दिलेला साधा परंतु योग्य न्याय दार आवडतो\*.

ere very clearly proved. As the case stands at present, there would seem to be errors of procedure and unnecessary delays, but no miscarriage of justice or suspicion of mal-administration. Such errors and delays, while they are certainly to be regretted, are to some extent excusable in the Raja's case whose great age (he is over 80) renders it difficult if not impossible for him to keep himself familiar with the latest rulings and changes in procedure. At the same time His Honour is convinced that the Raja is upright and well-intentioned and that his people would rather have legal procedure (and substantial justice) at his hands, than the best and most technical law at those of any one else."

—Letter No. 166 A. of 1875 from Mr. C. A. Elliot  
Secy. to Govt. N. W. Provinces, to the Registrar High  
Court of Judicature, N. W. Provinces

\* असा अनुभव पुष्कळ वर्षांपासून आलेला आहे व तो युरोपियन लोकही मान्य करित आले आहेत मि. एचू. स्ट्राचे ह्यानी सिलेक्ट कमिटीच्या ५ व्या रिपोर्टांत असे स्पष्ट लिहिले आहे कीं,

“An intelligent native is better qualified to preside at a trial than we can ever be. A native of common capacity will after a little experience, examine witnesses, and investigate the most intricate case with more temper and perseverance, with more ability and effect, than almost any European &c. &c.”

—Fifth Report of Select Committee. p 541.



राजेवहादुर केशवराव दिनकर हे केवळ आपल्या चातुर्याने व राज्यकार्यपटुत्वाने प्रजेस व सरकारास प्रिय झाले होते, एवढेच नव्हे, तर त्यांचे खासगी वर्तन देखील इतके शुद्ध व निर्मल होते कीं, त्या योगाने त्यांच्याविषयीं कोणाच्याही अंतःकरणांत पूज्यबुद्धि उत्पन्न झाल्यावांचून राहत नसे. त्यांचे शरीर जसे निरोगी व बळकट होते तसे त्यांचे मन अत्यंत पवित्र व सयमनशील होते. ते सुमारे ८५ वर्षांचे झाले होते तरी ते उत्तम प्रकारे घोड्यावर बसून घोडा भरधाव सोडीत असत, व हातांत काठी घेतल्यावांचून उंच उंच किल्ल्यांवर सहज चढत असत. इतके उत्तम शरीरारोग्य त्यांना ईशदयेनें प्राप्त झाले होते, त्याचा त्यांनीं सद्वर्तनाने फार चांगला उपयोग केला. ते स्वतः धर्मनिष्ठ असून जुन्या पद्धतीने वागत असत. राज्यकारभार आटोपून राहिलेला सर्व वेळ ते स्नान-संध्या, देवपूजा, काव्यशास्त्रावलोकन इत्यादिकांत घालवीत असत. त्यांच्या पदरीं विद्वान् शास्त्री पंडित असून त्यांच्याशीं नेहमीं मोठ-मोठ्या विषयावर वादविवाद करण्याची त्यांना चांगली सवय असे. संस्कृत ग्रंथाची त्यांना फार आवड असून त्यांचा त्यांनीं फार संग्रह केला होता. तात्पर्य, त्यांचे जीवनचरित्र अनुकरणीय असून भर्तृहरिनें वर्णन केल्याप्रमाणें:—

धर्मे तत्परता मुखे मधुरता दाने समुत्साहिता  
मित्रेऽवञ्चकता गुरौ विनयिता चित्तेऽतिगंभीरता ।  
आचारे शुचिता गुणे रसिकता शास्त्रेऽतिविज्ञानिता  
रूपे सुंदरता हरौ भजनिता सत्स्वेव संदृश्यते ॥ १ ॥

असे सर्व गुण त्यांच्या ठिकाणीं वसत होते असें ह्मटले असता क्वचित्च अतिशयोक्ति होईल.

राजेवहादुर ह्यांनीं सुमारे वेचालीस वर्षे राज्यकारभार केला व तितक्या अवधींत प्रजेस आपला चटका लावून सोडिला. त्यांच्या

कारकीर्दीचे स्तुतिपर पोंवाडे अद्यापि गुलसराईचे लोक गात असतात. याच्या सबधानें कोणी कवीनें पुढील आर्या केलेली आहे.

केशवराव तयाचें तजनकाचेंहि नाम दिनकर तो ।

देतो प्रजाजनासी बहु सुख जैसें जगा सुदिनकर तो ॥ १ ॥

अशा रीतीनें राजेबहादूर केशवराव ह्यांनीं सर्व लोकाकडून 'भले'

झणून घेऊन व आपली सुकीर्ति बुंदेलखंडात कायम ठेवून ता. २५ नोव्हेंबर सन १८८० रोजीं परलोकीं गमन केलें. त्या वेळीं त्याचे आसखर्काय आणि सर्व प्रजाजन दुःखसागरात बुडून गेले व तें लहानसें दुर्भदार नगर शोकस्वरांनीं भरून गेलें. त्या वेळचें वर्णन करण्यास कोण समर्थ आहे ?

राजेबहादूर केशवराव हे मृत्यु पावल्यामुळें बुंदेलखंडातील प्रसिद्ध महाराष्ट्रपुरुषरत्नापैकीं शेवटचें उत्तम रत्नच नाहीसें झालें असें ह्मटलें तरी चालेल. त्यांनीं आपली कारकीर्द फार उत्तम प्रकारची करून गोविंदपत बुंदेल्याच्या कुलाचा मोठेपणा व कीर्ति कायम राखिली, आणि महाराष्ट्राच्या अर्गीं राजनिष्ठा, स्वाभिमान, राजकारणपटुत्व, सत्वशीलता, सदाचारप्रियता इत्यादि अनेक गुण कसे वास करीत असतात त्याचा उत्तम मासला दाखवून आपलें ऐहिक व पारमार्थिक कर्तव्य फार चांगल्या रीतीनें झजाविलें ह्यात सदेह नाही. त्याच्यासारखे पुरुष बुंदेलखंडासच काय पण अखिल भरत-खंडास ललामभूत होत.

राजेबहादूर केशवराव ह्यांस प्रथम कुंडुंबापासून सात व द्वितीय कुंडुंबापासून दोन असे नऊ पुत्र झाले. त्यापैकीं वडील शिवराम-पंततात्या व जयरामपत हे त्यांच्या हयातींतच मृत्युमुखीं पडल्यामुळें तिसरे चिरजीव आत्मारामबाबा हे गुलसराईच्या गादीचे अधिपति झाले. राजेबहादूरानीं सन १८६६ सालींच ब्रिटिश सरकारास पत्ति करून आत्मारामबाबाच्या नांवें सस्थान पुढें चालविण्याची वस्था केली होती. त्याप्रमाणें राजेबहादूरच्या पश्चात् आत्माराम-

बाबा ह्यांनीं गुलसराईचीं राज्यसूत्रें आपल्या हातीं घेतलीं. त्याची कारकीर्द सुमारे तेरा चौदा वर्षे चालून ते नुकतेच गेल्या वर्षींत परलोकवासी झाले आहेत. त्याच्या पश्चात् त्याचे तीन पुत्र आहेत. राजेबहादुराचे दुसरे चिरजीव सीतारामराव नानासाहेब व बाळकृष्णराव भाऊसाहेब हेही मोठे कर्ते पुरुष असून बुंदेलखंडात त्याचा मोठा लौकिक आहे. श्रीमंत सीतारामराव नानासाहेब ह्यांनीं ग्वाल्हेर सस्थानात अनेक महत्वाचीं कामें केलीं आहेत व बाळकृष्णराव भाऊसाहेब ह्यांनींही बिजावर वगैरे सस्थानात प्रधानपद धारण करून अनेक पराक्रम गाजविले आहेत. ह्यांचे धाकटे बंधु कृष्णरावसाहेब व रघुनाथरावसाहेब हेही सद्गुणी आहेत. बाळकृष्णराव भाऊसाहेबाचे चिरजीव माधवरावसाहेब हे कै० जयरामपतदादास दत्तक दिले आहेत. हे फार सुखभावी, रसिक आणि बुद्धिमान् असून अलहाबाद विश्वविद्यालयाचे एक नामांकित पदवीधर आहेत. त्याची योग्यता व विद्वत्ता लक्षात घेऊन त्यास वायव्य प्रांताच्या लेफ्टनंट गव्हर्नरांनीं डेपुटी कलेक्टराच्या जागेवर सन्मानपूर्वक नियुक्त केले आहे. साप्रत ते बांदा येथें त्या महत्वाच्या हुद्यावर विराजमान असून आपलें कर्तव्य उत्तम रीतीनें बजावीत आहेत, आणि सर्व प्रजेस व सरकारास आपल्या अगच्या उत्तम गुणांनीं फार प्रिय झाले आहेत.

असो, शेवटीं ज्या लोकोत्तर शौर्यशाली पुरुषानें आपल्या अद्वितीय गुणांनीं बुंदेलखंडात मराठ्यांची राज्यसत्ता वृद्धिगत केली व मराठ्यांचा वैभवदिनकर बुंदेलखंडात प्रकाशित केला त्याच्या कर्तृत्वाचें अत्यल्प स्मारक जें गुलसराई सस्थान तें ब्रिटिश सरकारच्या कृपेनें सदैव उत्तम स्थितींत असो व त्यात उत्पन्न होणारीं नररत्ने आपल्या अलौकिक तेजानें अखिल भरतखंडास भूषणभूत होवो अशी परमेश्वराजवळ सविनय प्रार्थना आहे.

परिशिष्ट. अ.  
गोविंदपंत बुंदेल्यांचा वंशवृक्ष.

विठ्ठलभट खेर नेवरेकर

(मूलपुरुष)

नरसोपत

गोविंद

गणेश

गोविंद

बाळाजी

गोविंदपंत बुंदेले

(दत्तक बुरमाडकर खेर ह्यांचे वंशातील  
बुंदेलखंडातील पहिले सुभेदार सवत् १७८६-१८१७)

बाळाजी गोविंद.

ऊर्फ

थोरले बाबासाहेब

सागर संस्थानचे अधिपति  
(सवत् १८१७-१८५६)

रघुनाथराव आबासाहेब

(सवत् १८५६-१८५८)

बळवतराव बाबासाहेब

(दत्तक; रामचंद्र गणेश खेर पधरियावाले  
यांचे चिरंजीव)

रघुनाथराव

(दत्तक; हे जबळपुरास असून ह्यांस इंग्रज  
सर्वकाराकडून सालाना ५००० रुपये  
पेंशन मिळत असते)

गंगाधर गोविंद

ऊर्फ

धाकटे बाबासाहेब

(जालवण संस्थानचे अधिपति  
(सवत् १८१७-१८५८)

गोविंदराव नानासाहेब

(सवत् १८५८-१८७८)

बाळाजी गोविंद

(सवत् १८७८-१८८८)

राव गोविंदराव

(दत्तक, सवत् १८८८-१८९८  
ह्यांच्या पश्चात् जालवण संस्थान  
सालसा झाले)

परिशिष्ट. ब.

## गुलसराईवाले खेर ह्यांचा वंशवृक्ष.

मरसिंहपंत खेर बुरमाडकर ( मूळपुरुष )

गोविंदपंत

( मास विठ्ठलमठ खेर नेवरेकरांचे वशात बाळाजी गोविंद यांस दत्तक दिले हेच बुदेलखडचे पहिले सुभेदार होत.)

अताजीपंत

दिनकरराव

रामाजीपंत

निठळपंत

कृष्णीपंत

( हे बुदेलखडचात भामळतदार हेति )

बाबूराव

( हे पुण्याच्या दरचोरी बुदेलखडचे वकिलीवर हेति )

दिनकररावअण्णा

( दत्तक; गुलसराई संस्थानचे मूळपुरुष )  
( संवत् १८३०-१८८९.)

बाळकृष्णभाऊ

आत्मारामबाबा ( दत्तक; केशवरावाचे पुत्र )

केशवराव राजेखडाद्वर

( संवत् १८८९-१९३७.)

जनार्दन

शिवरामपंत  
( मयत )

जयरामपंत  
( मयत )

आत्मारामबाबा  
( संवत् १९३७-१९५० ) ( मयत.)

सखारामपंत  
( मयत.)

सीतारामनाना

बाळकृष्णराव

गंगाधरपंत

कृष्णराव

रघुनाथराव

गोविंदराव बारायणराव भास्करराव

( मास ४ सुळवेरामहेत ) माधवराव

१९३७